


హనుమత్ నాయకుడు

(కావ్యము)



డా. తిరుమల కృష్ణదేసికాచార్యులు.

Blank Page

హా ను మ ప్ప నా య కు డు

తిరుమల కృష్ణ దేశికాచార్యులు

ప్రచురణ



రిజిస్టర్డ్ సంఖ్య : 1/84

మహావక్త్రాచార్య
సాహితీ సాంస్కృతిక సంస్థ
5 కింగ్స్ వే, సికిందరాబాదు-3

HANUMAPPA NAYAKUDU

A Telugu poetic work in a classical style about a great hero of yester years of Telugu country by Sri Tirumala Krishna Desik-acharyulu, Dept. of Atomic Energy, Canada.

© Yuvabharti, Secunderabad.

ప్రచురణ సంఖ్య : 118

ప్రథమ ముద్రణ : జనవరి 1986

ప్రతులు : 1200

ముఖచిత్రాలంకృతి : సుధామ

ముద్రణ : సువర్ణ ముద్రణాలయ,
నల్లకుంట, హైదరాబాద్.

ముఖచిత్ర ముద్రణ : శ్రీ బాలాజీ ఆర్ట్ ప్రింటర్స్,
చిక్కడపల్లి, హైదరాబాద్.

ప్రతులకు :

యువభారతి
5.కింగ్స్ వే, సికిందరాబాదు-500003 తన
యువభారతి కార్యాలయం
ఆంధ్ర సారస్వత పరిషత్ భవనములు
టిఎక్ రాడ్, హైదరాబాదు-500001

వెల : 30/-

పద్యవిద్యలో హృదయప్రయోగం

మిత్రులు శ్రీ తిరుమల కృష్ణదేశికాచార్యులు రచించిన 'హనుమప్ప నాయకుడు' కావ్యాన్ని వారు చదువుతుంటూనే మొదట విన్నాను. ఎంతో ఆసక్తిని పొందాను. ఆ తరువాత స్వయంగా చదివాను ఆశ్చర్యాన్ని పొందాను. అలాటి ప్రబంధకవి ఆధునికయుగంలో ప్రయోగశక్తితో ప్రభవించినట్లు తోచింది. ఆచార్యులవారు వృత్తిరీత్యా ఖగోళశాస్త్ర సంబంధమైన ఉద్యోగాన్ని చేపట్టారు కొంతకాలం, ఆ తరువాత గణనశాస్త్రంలోకి మారారు. ఖగోళం వైపు చూచే శాస్త్రజ్ఞుడు భూగోళంతోపాటు బహుగోళాల ప్రవృత్తులను పరిశీలించి వివేచించి చెప్పవచ్చు. మరి ఖగోళ శాస్త్రజ్ఞుడైన కవి ఖగోళంవైపు చూస్తే భావుకుడు, శాస్త్ర కవి కాకతప్పదు. శ్రీకృష్ణదేశికాచార్యులు ఖగోళాన్ని చూచినట్లే శబ్దగోళాన్ని కూడా వ్యుత్పత్తితో, శాస్త్రదృష్టితో చూచారు; అర్థగోళాన్ని భావుకమైన దృష్టితో, అలంకృతమైన వాగ్విత్తితో పరిశీలించారు. శబ్దార్థపుష్టికల ప్రజాకవి వారిలో ప్రవృద్ధి చెందాడు; పండితకవిగా పరిపక్వతను సాధించాడు. గణన శాస్త్రం వారిలో అక్షరమాత్రాగణ గణనంలో ఎన్నో వినుత్సాహరణులను మేల్కొల్పింది గణనంలో మాత్రమే గురుతులుగా నిలిచి గణనలోనికి రాని ఎన్నోరకాలైన ఛందాలను దేశికాచారిగారి మనోనేత్రం దర్శింప గలిగింది. సందర్భోచితంగా వాటిని ప్రయోగించే ప్రజ్ఞ వారితో పరిణతి చెందింది. కోకొల్లలుగా క్రొత్త ఛందస్సులు ఈ కృతిలో లాస్యంచేస్తూ రంగప్రవేశం చేశాయి. తెలుగు పద్యరంగంలో 'డయానా' వృత్తం ఈకృతిలోనే మొదట డాబుగా నడుస్తున్నది; 'నయాగరా' వృత్తం జలపాతంలా జాలువారు తున్నది; 'ఓల్గా' వృత్తం పల్లనం చేస్తున్నది; 'ఊర్మికా' వృత్తం ఊపిరి పీలుస్తున్నది ఇక ఖండ, చతురస్ర, మిశ్ర, త్ర్యస్ర గతుల్లో వివిధ మాత్రాఛందాలు మనోవిలాసాలను వెలారుస్తున్నవి. సీసతుల్యాలు, కందతుల్యాలు, ద్విపద తుల్యాలు అయిన పద్యాలు క్రొత్తవేషాలతో, నూత్న గతులతో సహృదయులను సమ్మోహపరుస్తున్నవి. ఆచార్యులవారిని ఖగోళశాస్త్రం భావుకుడైన శాస్త్రకవిగా తీర్చింది; గణనశాస్త్రం ప్రయోగవాది యైన ఛందో

మర్మజ్ఞునిగా దిద్దింది. ఈ ఉభయ వ్యక్తిత్వాల సంగమ తీర్థం 'హనుమప్ప నాయక' కావ్యం.

“సంచల త్థురచతుష్క సముత్థితోత్కట
క్షోదంబు సూర్యునకు గూడు కట్ట” (చూపు. పు. 98)

వంటి సీస పద్యాలు చదివితే కృష్ణదేశికాచార్యు లేప్రబంధకవికి తీసిపోరని పిస్తుంది. అశ్వశర్థనం ఇంత నిపుణుగావేసి పింగళిసూరనను మరపింపజేశారు. ఆచార్యుల వారిలో మరొక విశేషం ఉంది. ఆయనకు శబ్దం వశవర్తి. ఆయన పాండిత్యం అటువంటిది. అమరం నుండి ఆంధ్రనామసంగ్రహందాకా పద్య నిఘంటువులు ఆయన జిహ్వోగ్రంథిద నేటికీ జీవిస్తున్నాయి. అంతేకాదు ఆయనకు ప్రతి శబ్దానికి వ్యుత్పత్తి తెలుసు. అందుచే ఆయన కవితలోని శబ్దం అర్థశక్తి తెలిసి ప్రయోగించింది; పఠితకూడా అటువంటి వ్యుత్పత్తితోనే చదువుకొని ఆనందింపదగింది. ఈ కావ్యంలో గద్వాలసోమనాద్రి యెక్కే గుఱ్ఱానికి ఎంతో ప్రాముఖ్యం ఉంది. గుఱ్ఱాన్ని సూచించే శబ్దాలెన్నో ఉన్నాయి.

“మోటకే వీతి తురగ తురం గాశ్వ తురంకమాః
వాజి వాహర్య గన్ధర్వ హయసైన్ధవ సప్తయః”

అని అమరం ఈకవి దాదాపు ఈ శబ్దాలన్నీ ఆయాసందర్భాల్లో వాడారు. ఊరక వాడటం కాదు. సార్థకంగా సప్రయోజనంగా సరసంగా వాడారు.

“ఆయుత్తమాశ్వంబు నధిరోహ మొనరించి
ఉచ్చైశ్రవంబును వియచ్చరుల పతియట్లు” (పుట 99)

ఇందులో సోమనాద్రి భూపాలుణ్ణి ఆకాశయానం చేయగలిగిన దేవతలకు పతియైన ఉండ్రునితో పోల్చడం జరిగింది. అతని గుఱ్ఱాన్ని ఉచ్చైశ్రవంతో పోల్చటం జరిగింది. ఈ ఉపమానాలకు తగినట్లు ఉపమేయాలను సముచితంగా చెప్పాలి. అందుకే అశ్వశబ్దాన్ని వాడతారు ఆచార్యులవారు. ‘అన్నతే గమనేనేత్యశ్వః అశూ వ్యాప్తౌ’ గమనము చేత వ్యాపించునది’ అని అశ్వమునకు వ్యుత్పత్తిని చెపుతున్నది గురుబాల ప్రబోధిక. వియచ్చరులపతి వంటి రాజెక్కేగుఱ్ఱం గమనంచేత వ్యాపించేదిగానే ఉండాలి. ఆగుఱ్ఱం నేలమీద నడుస్తూ గాలిలో ప్రాకుతున్న

ట్లుంటుంది. ఇక్కడ ఉన్నట్లే ఉండి అన్నిచోట్లా చకచక్కితంగా వెలుగొందు తున్నట్లు వ్యాపిస్తుంది. అనే భావన ఆశబ్ద క్రివలన పఠితహృదయంతో స్ఫురింప చేయటం కవిధ్యేయం ఇలా చెప్పుకుంటూపోతే, ఈకావ్యంలో చాల పద్యాలకు విపులమైన వ్యాఖ్య వ్రాయవలసి వస్తుంది. వీరిపద్యవిద్య 'విద్వానేన విజ్ఞానాతి విద్యజ్ఞః పరిశ్రమమ్' అన్నసూక్తికి విలువైన ఉదాహరణం.

శ్రీ దేశికాచార్యులు కథకు కల్పనలను ఆమ్రేడితాలుగా చేయగలరు; సందర్భానికి చక్కని వర్ణనలను సార్థకంగా సంపదించగలరు. హనుమప్ప నాయకు డీకావ్యంలో ప్రధానపాత్ర. ఆయన కాపేరు ఎందుకు వచ్చిందో చరిత్ర చెప్పదు; సురవరం ప్రతాపరెడ్డి గారు తమకథలో చెప్పలేదు. దేశికాచార్యులు వ్రాస్తున్నది కావ్యం. కార్య కారణ సంబంధమైన కల్పన కవి కార్యం. అందువలన హనుమత్ప్రసాద సంజనితునిగా నాయకుణ్ణి చెప్పారు. అలాగే ఎన్నో కల్పన లీకథలో ఉన్నాయి. మూలకథ 'ఖాళీలు పూరించండి' (Fill in the blanks) అని ఇచ్చిన ప్రశ్నలాగా ఉంది. కావ్యకథేమో ఖాళీలుపూరించి కమనీయంగా కూర్చిన వాక్యంలా ఉంది. అంతేకాదు 'వాక్యం రసాత్మకంకావ్యం' కూడా.

శ్రీదేశికాచార్యులు పిల్లగాలిని సైతం అల్లరిగా వీవనీయరు. కావ్యర్థ నందనంలో సాఖిప్రాయంగా సాగవలసిందే.

“తుంగభద్రదానదీ తోయమ్ములన్ మంగ

ళాభ్యంజన స్నానమాచరించి

వలమాన సంపతిత పత్రసంవ్రాతమున్

మేల్చుట్టు పుట్టముగ మేనగట్టి

నవజాతకంజాత నివహమ్ము నందముగ

నవరత్న మాలగా సవదరించి

పరిపుల్ల సురభిశ ప్రసవ పాంసూత్కరము

భద్రదాత పత్రముగ, బాదుకొల్చి

కల్కకల్యాణ సుముహూర్త కాలమందు

సర్వసర్వం సహారాజ్య సార్వభౌమ

పదవి నభిషక్తుడా రాచపట్టి మాడ్కి

గర్వయుతుడౌచు గవియింకె గంధవహుడు.”

(పు. 151)

మలయానిలుడు అభిషిక్తుడైన యువరాజులాగా రాణిస్తూ గంధపహాడయ్యాడు. అభీషేకోత్సవానికి వచ్చే రాచపట్టి అభ్యంగనస్నానం నుండి ఆచరించే మంగళ కార్యాలను ఇందులో పొందుపరచడమే కాకుండా, భావికథార్థవ్యంజకంగా వర్ణనను నిబంధించటం విశేషం. శిల్పం తెలసిన కవి చేసే జిలుగుపని యిది. ఆచార్యులవారికి ఈవిద్య కరతలామలకం.

‘హనుమప్పనాయకుడు’ కావ్యంలోని శైలినిగురించి ఒక మాటచెప్పాలి మొదట్లో కృష్ణదేశికాచార్యుల కలం సంస్కృత శబ్దాలను, సమాసాలను ఎక్కువగా వరించింది. కావ్యం చివరిభాగానికి వచ్చేసరికి క్రమంగా ఆచ్ఛికపదాలను ఎక్కువగా వాడటం అలవాటు చేసికొన్నది. మార్పుసహజం.

“మాటలు పెక్కు లేటికి? అమానుషవీరుడు సోమనాది మో
మోటలు మాని మా విభుని మ్రోలకు నిప్పుడె పంపగా దగున్
మాటల పొంకముం గలుగు మానిసి నొక్కని సంధిసేయ, సం
స్పోటము మాన్పి యస్మదసువుల్ పరిరక్షణ సేయుగా నొగిన్”(పు.167)

తత్సమ బహుళంగా వ్రాసినా, ఆచ్ఛిక పద బహుళంగా వ్రాసినా దేశికాచార్యులు ‘మాటలపొంకముంగలుగు మానిసి! మాటల పొంకమే ఈ కవి కైతకు జీవం.

పాశ్చాత్యదేశంలో నివసిస్తున్నా మాతృ భారతి మాధుర్యాన్ని మరచిపోని మనస్వి శ్రీమాన్ తిరుమల కృష్ణదేశికాచార్యులు. తాను విన్నభాషలు, నేర్చిన భాషలు, వారికి తెలుగుమీద గౌరవాన్ని మరీ మరీ పెంచాయి. తెలుగుకు ప్రపంప భాషలలోనే గణనీయమైన ఒక ప్రత్యేకత ఉన్నదని చాటుతున్నారు ఆచార్యులవారు.

“అత్వమోషుమో విశ్వసాహిత్యవనము
లోన! దెల్లు పూలకు సరితేని వింత
సౌరభంబుల, రంగుల నేర్చికూర్చి
తమ్మ! నీకెంత ప్రేయమమ్మ యాంధ్రులన్.”

అని భారతిని ప్రశంసించారు. దేశదేశాలూ తిరిగిన దేశికాచార్యులు చెప్పింది అనుభవ సత్యం. విశ్వసాహిత్యవనంలో తెలుగుపూల రంగులొక వింత, వాసనలు మరొక వింత. విశ్వభాషలందు నెలుగు తెలుగు.

విద్యార్థిదశలో చదువు కొన్న ఒక వీరగాథ. విద్యార్థుని హృదయంలో బీజం మహావృక్షమైనట్లు ఒకప్రౌఢ కావ్యంగా రూపుదాల్పింది సురరంవారి కథలోని శక్తి తిరుమలవారి ఉక్తిలో కావ్యకల్పకంగా మారింది. ప్రతాపరెడ్డిగారి హనుమప్పనాయుడు వీరుడైన యోధుడు; కృష్ణదేశికాచార్యుల వారి నాయకుడు వీరరసమూర్తి యైన కావ్యనాయకుడు. వస్తువును బట్టి ఈ కృతి చారిత్రకకావ్యం కవితనుబట్టి ఈ కృతి ప్రబంధం; చందః ప్రయోగాలను బట్టి ఈ కృతి విలక్షణ ప్రయోగికావ్యం; ప్రబోధకవితాచ్ఛాయ లిందులో ఉండటంచేత కొంత నవీనకావ్యం: కాలానికి సంబంధించి ఇది ఆధునిక కావ్యం.

కావ్యంలోని వస్తువు ఎంత ప్రాతదైనా అందులో కవియొక్క ఆత్మీయత కొంత ప్రతిబింబింపకపోదు. గద్వాల ఆస్థానంలో ప్రతి మాఘమాసంలోను విద్వద్గోష్ఠాలు జరుగుతుండేవట. వాటిని కథలో కల్పన కనుగుణంగా దేశికాచార్యులవారు చేర్చి వర్ణించారు. మూలంలో ఈ వివరాలు లేవు. కవివాటిని కల్పించి కథలో చొప్పించారు. ఆకవులలో ఆచార్యులవారి ఆత్మీయతకూడా ప్రతిఫలించింది.

“విరులతో మాలకరి వివిధమా హారముల

విగచించుగతి సుధావిమల మధురోక్తులను

విరచింతు రాశువుగ వరకావ్యముల వారు

కురిపింతు నవపద్యకుసుమమ్ములను వారు

(పు. 89)

వారి సంగతి తెలియదు కాని, వారిగుణములన్నీ తిరుమలదేశికాచార్యులకున్నాయని మాత్రం మనకు తెలుస్తుంది కావ్యం చదివితే. పదములకూర్పు ఆచార్యులవారి నేర్పు; మాధుర్యగుణం వీరి కవితా సౌందర్యం; కొన్ని కవితలు ఆశు లక్షణాలను, కావ్య కవితా లక్షణాలనూ సంతరించుకొని ఉండటం ఈకవి ఉభయ కావ్య కళా క్రొత్తల్యం. నవపద్యాలనే కాక నవపద్య ప్రయోగాలను కూడా అందించటం ఆచార్యులవారి ప్రతిభాపాటవం.

ఈ కావ్యం చదువుతూ ఉంటే మెదడుకూ, మనసుకూ ఏతాం వేసినట్లుంది. పాండిత్యస్ఫూర్తితో పదాలు రాజసంగా నడుస్తూ రాణిస్తాయి; సౌజన్యస్ఫూర్తితో అర్థాలు సరళంగా స్రవిస్తూ సమ్మోహాన్ని కలిగిస్తాయి. ఈకావ్యం ఒక చిత్రమైన

సృష్టి. వ్రబంధంలాగా ఉండే పసందైన కావ్యం; గేయకావ్యస్వభావాన్ని సంపదించుకున్న పద్యకావ్యం; చారిత్రక సత్యాన్ని ఆధారంగా చేసికొని వెలసిన మిశ్రకావ్యం; చందఃప్రయోగ ప్రదర్శనకు ప్రాముఖ్యమున్నా భావస్పందనకు చందాన్ని ప్రయోగాత్మకంగా వాడుకున్న హృద్యమైన పద్య కావ్యం. దీనిని రచించిన కవి “భారతీకృపా వరవిదితాంధ్ర వాక్సరణి వై పుడు”. ఆయనకు ఆంధ్రావళి పక్షాన అభినందనలు!

జి.వి. సుబ్రహ్మణ్యం

మా మాట

హనుమప్ప నాయకుడు

ఉత్తమలక్ష్యాన్ని సాధించడానికి, ధర్మబద్ధమైన కర్తవ్యాన్ని నిర్వహించడానికి ఉత్కృటమైన ఉత్సాహంతో ఉద్యమించడం ఇతివృత్తంగా ఉన్న కావ్యమే నాటికి నేటికి ఆదర్శప్రాయంగా ఉంటున్నది. పురాణగాథలు, రామాయణ భారతేతిహాసాలు, ధర్మరక్షణకోసం, దేశరక్షణకోసం మాతృదేశ దాస్యవిముక్తికోసం, తమ జీవిత సర్వస్వాన్నీ దారవోసిన మహితాత్ముల వీరసాత్మకములే. ధర్మ వీరరస సంభరితములే. ఈ ధర్మవీరుల భవ్యచరిత్రలు రచయితలకు ఉపాధేయాలైనప్పుడే రచనలకు సార్థకతచేకూరుతుంది. పతితల హృదయాల్లో ధర్మాభిరతి అంకురిస్తుంది. పురాభారతీయుల్లో దైవత్వమయ్యాదల నందుకున్న మాహనీయుల పవిత్రజీవితాలు అజరామరకావ్యాలుగా అవతరించి సర్వభారతీయుల రసనాగ్రాల పై లాస్యం చేస్తున్నవి. సర్వభారతీయ హృదంతరాళాలలో వాసనారూపంలో వదిలంగా ఉంటునేఉన్నవి. నిన్నటి మొన్నటి భారతేతిహాసంలో ఆధర్మప్రభంజనాన్ని అడ్డుకున్న మేరునగధీరులు రాణా ప్రతాప్, శివాజీ, యూస్ఫీలక్ష్మీబాయి, రాణీ చెన్నమ్మ, వీరపాండ్య కట్టబొమ్మన్, భగత్ సింగ్, వీరసావర్కార్, మహాత్మా గాంధీ, అల్లూరి సీతారామరాజు. ఆంధ్రకేశరి ప్రకాశం పంటివారెందరో ! చరిత్ర కెక్కని చరితార్థులెందరో ! మనకింకా తెలియని అజ్ఞాతవీరులెందరో !

చిలకమర్తి లక్ష్మీనరసింహం, కొమరాజు వేంకటలక్ష్మణరావు, సురవరం ప్రతాపరెడ్డి, మల్లంపల్లి సోమశేఖరశర్మ ఒంటి సాహిత్యవేత్తలు. పరిశోధకులు దేశచరిత్రను తమా వీరగంధంతో సురభిశితం చేసిన ధీరులగాథలను రాతి పలకలనుంచి, రాగిరేకులనుంచి, ప్రాచీన గ్రంథాలనుంచి, ఇతరభాషా గ్రంథాలనుంచి వెదకితీసి మనకు అందించిన మనీషులు. శ్రీ సురవరం ప్రతాపరెడ్డిగారి “హైందవ ధర్మవీరులు” అనే గ్రంథంలో ఒక పతిహిత ఆంజనేయుడైన వీరుడు హనుమప్పనాయకునే సాహసగాథ ఉన్నది. ఈ “హనుమప్ప నాయకుడు” కావ్యానికి అది మూలమైంది.

ఇప్పుడు పాఠశాలలు (మహబూబ్ నగరం జిల్లా)లో ఒక తాలూకాగా ఉన్న గద్వాల స్వాతంత్ర్యానికి పూర్వం హైదరాబాదు సంస్థానాధీశుడైన నిజాంకు లోబడిఉన్న తెలుగు సంస్థానంగా ఉండేది. విజయనగర సామ్రాజ్య కాలంనుంచి

గద్వాల సంస్థానానికి చరిత్రవుంది. హైందవ సంస్కృతి పరిరక్షణలో గద్వాల ప్రభువులుకూడా శక్తివంచనలేకుండా పాటుపడినవారే. హైదరాబాదు నిజాం ఆంధ్రదేశంలో నిలదొక్కుకుంటున్న కాలంలో గద్వాల ప్రభువులు స్వతంత్ర ప్రతిపత్తికోసం, ధర్మరక్షణకోసం, తెలుగు సాహిత్యంకోసం ఆదరాభిమానాలతో కృషిచేసిన చరితార్థులు. ఆ గద్వాల రాజుల్లో సోమభూపాలుని కాలంలో జరిగిన గాథ ఈ “హనుమప్పనాయకుడు” ఇతివృత్తం.

ఈ కావ్యాన్ని అందమైన ఛందస్సుల్లో పొదిగి, చక్కని తెలుగు నుడికారంతో కై సేసి, ప్రబంధ కవిలాపథంలో నడిపించి తమ కావ్యరచనానైపుణ్యాన్ని ప్రదర్శించినారు మిత్రులు శ్రీ తిరుమల కృష్ణదేశికాచార్యులుగారు. ఆయన చదివించి సాంకేతికశాస్త్రం, ఎలక్ట్రానిక్స్, కంప్యూటర్ సైన్స్. కాని సాహిత్యంపట్ల అభిరుచిచే గుండెల్లో పదిలపరచుకోగలిగిన ధన్యులు. సుదూరదేశం తెనడాలో మంచి ఉద్యోగంలో ఉన్నారు. కంప్యూటర్ ద్వారా తెలుగులిపి సంస్కరించి తెలుగు ముద్రణను నిర్దుష్టంగా, సుందరంగా తీర్చిదిద్దడానికి పరిశోధనలూ, ప్రయోగాలూ చేస్తున్నారు తీరికవేళల్లో.

పాలమూరు జిల్లాలో అచ్చంపేట తాలుకలో బల్లూరు గ్రామానికి చెందినవారు శ్రీ దేశికాచార్యులు. సత్సంప్రదాయాలకూ, వైదుష్యానికి అంకితమైన పండితవంశం ఆయనది. శ్రీ దేశికాచార్యుల సౌమనస్యం, పాండిత్యం, భారతీయ సంస్కృతి సాంప్రదాయాలపట్ల ఆయన అలవరచుకున్న శ్రద్ధాసక్తులు మా “యువ భారతీయు”ల నెఱతో ముద్దుల్ని చేసినవి ఆయన వ్రాసిన ఈ కావ్యాన్ని మాప్రచురణగా, వెలయించాలనుకున్నాము. ఈ పట్టున మాతో హాస్థికంగా, ఆర్థికంగా పరిపూర్ణ సహకారం అందించిన శ్రీ దేశికాచార్యులుగారికి, ఆయన బంధు బృందానికి మా ధన్యవాద పరంపరలు.

శ్రీ దేశికాచార్యులకు ఆశీస్సులనందించిన ఆచార్య దివాకర్ల నేంకటాచార్యులగారికి మా అభివందనములు. కావ్యాన్ని పరిచయం చేసిన మా ప్రధానసంపాదకులు ఆచార్య జి.వి. సుబ్రహ్మణ్యంగారికి షండనములు. కావ్యకర్తను అభినందించిన శ్రీ శ్రీరంగాచార్యులుగారికి మా కృతజ్ఞతలు.

ఇరివెంటి కృష్ణమూర్తి

18-1-1986

ఆధ్యక్షులు.

యువభారతి.

ఆశీస్సులు

శ్రీమాన్ తిరుమల దేశికాచార్యులవారు రచించిన హనుమప్పనాయుడు కావ్యము నాద్యంతముసాదృతిమై పఠించి ఆమందానంద భరితాంతఃకరణుడ నైతిని. వారు విదేశములలో నున్నప్పటికి మాతృభాషను విస్మరింపక పాండితీ మండితము, వీరరసభరితము. నర్వాలంకారశోభితము, మహనీయవస్తుకము, షడాశ్వాససంపన్నమునైన మహాకావ్యమును రచించిరి. తురుష్కులు వంచనచే హరించిన గద్వాల సోమనాద్రి భూపాలుని విజయకారణమైన వాజిరాజమును చొప్ప అమ్మవాని వేషమున తురుష్కు స్కంధావారమునకేగి తెచ్చి ప్రభుభక్తి పరాయణుడైన హనుమప్పనాయని సాహససంపన్నమైన యుదంతమిందలి వస్తువు. కీ.శే. సురవరము ప్రతాపరెడ్డిగారు హైందవధర్మవీరులను గ్రంథమున నీకథను సంగ్రహముగానైనను సరసముగా తెల్చియుండిరి. శ్రీమాన్ ఆచార్యులవారందుండి కథను గ్రహించి సముచిత వర్ణనాదులతో పెంచి యీ మధురకావ్యమును రూపొందించిరి.

హనుమప్ప హనుమత్ప్రసాద సంజనితుడు. స్వార్థక నామధేయుడు. తొల్లి నముద్రమును లంఘించి అశోకవనమందున్న సీతామహాసాధ్విని చర్చించి యామె క్షేమవార్తను తెచ్చి రామచంద్రుని కృతజ్ఞతకు పాత్రుడైన హనుమంతునివలెనే హనుమప్పయు తురుష్కాపహృతమైన సోమనాద్రి హయరాజమును తెచ్చి ఆమహారాజు కృతజ్ఞతకు పాత్రుడయ్యెను. ఈవిషయమును కవిగారు మూడునాల్గుచోట్ల స్మరింపజేసిరి. సోమనాద్రి గద్వాల రాజ్యమును ధర్మమార్గమున పాలించుచు గద్వాలను కళాకేంద్రముగ ఆంధ్రభూమి కలంకారమునైన నగరలలామముగ నొనరించెను. అదిచూచి ఉప్పేడుసరదారుడు నయ్యదు ఈర్ష్యాకువై గద్వాలపై దండెత్తెను. ఉక్తుతునుకలవంటి ఆంధ్రవీరులూ తురుష్కు సైన్యముల నోడించిరి. నయ్యదు సాటి నవాబుల సాయమునేగాక నైజాముప్రభువు సాహాయ్యముకూడ నర్థించెను. వారందఱుకూడ సోమనాద్రి నోడింపలేకపోయిరి. అప్పుడాతని విజయమున కాతని అశ్వమే మూలమని

తురుష్కులు దానిని హరించి గూఢముగా నశ్వశాలలో కట్టివైచిరి. సోమనాద్రీ వంతకంతము లేకపోయెను. అతడు నిండుకొలువులో తన ఆశ్వమును తెచ్చిన వానికి ఆ ఆశ్వమతివేగముగ నొకదినములో తిరిగినంత భూభాగమును బహూకరించునని ప్రకటించెను. యోధులొండరుల మొగములు చూచుకొనుచుండ హనుమప్ప ఆసాహసకార్యముగొడిగట్టి ప్రాణములకు కూడ తెగించి ఆ ఆజానేయమును గొనితెచ్చెను. దానిని తెచ్చుటలో నతడు ప్రదర్శించిన కౌశలమును, దైర్యమును, రాజభక్తియు నాన్యతోదర్శనీయములైనట్టివి.

కవిగారు స్వల్పపరిమాణముగల కథను రమ్యములైన అనేక వర్ణనలతో పెంచియుండిరి. హనుమప్ప నాయకుడగుటచే నతని తల్లిదండ్రుల నియమప్రతాదులను చక్కగా 'వర్ణించి యుండిరి. చివరికి హనుమంతుడనుగ్రహించెను. భద్రగజతేజము హనుమప్ప తల్లిగర్భమున ప్రవేశించిన వృత్తాంతము మహానీయుడైన గౌతమబుద్ధుని జననోదంతమును స్మృతికి దెచ్చుచున్నది.

ఇందలి బహువర్ణనములను వివరించుటలో కవిగారు ప్రదర్శించిన లోక పరిశీలనయు, కవినసుయపరిజ్ఞానమును, పూర్వకావ్యపరిచయమును విస్మయావహములుగా నున్నవి. వసంత హేమంతర్తువులు, హనుమంతుడు, కృష్ణా తుంగభద్రా తరంగిణులు, గద్వాలయందలి విద్వద్వృత్తులు, సోమనాద్రీ కళావైదుషీ పోషణము, కేశవస్వామి ఆలయనిర్మాణము, యుద్ధము, తురుష్కు యోధుల బీడములు, మద్యసానాసక్తి, వారితో హనుమప్ప చేసిన బేరము, హనుమప్పను గుర్తించిన పిమ్మట హయమొనరించిన ఉత్సాహాఘోరమైన యలజడి - యిందలి వర్ణన వస్తువులలో ముఖ్యమైనవి. కవిగారు పైవానిని వర్ణించిన తెలుగు వానిని పఠితల కన్నులయెదుట సాక్షాత్కరింపజేయుచున్నది. వర్ణన అన్నియు సహజసుందరములై, ప్రౌఢములై, శబ్దార్థాలంకార శోభితములై కవిగారి పాండితీ ప్రతిభలనుపట్టి చూపుచున్నవి. వారిందు భక్తిని, వీరరౌద్రములను, కరుణమును, ఆయాసందర్భములందు హృద్యముగా పోషించి యుండిరి. రసపాత్ర పోషణమందు వారు చూపిన నేర్పు అప్రతిమాన ప్రతిభా పరిణతమైనట్టిది. వారుపమోత్పేక్షారూపకాలంకారములను, అంత్యానుప్రాసములను వాడినతీరు వారి అపారపాండిత్యప్రాభవమును చెప్పక చెప్పుచున్నది.

కవిగారిందు సీసములను, కందములను, గీతములను పోలిన మాత్రా చ్చందమును వాడియుండిరి. కొన్నియెడల స్వకల్పిత నూత్నవృత్తములు. సుప్రసిద్ధమైన ఉత్పలచంపకమత్తేభాది వృత్తములు నున్నవి.

ఏచందమును వాడినను వారు యతినోప్రాసనో విడిచియుండలేదు. ఇంక నాంధ్ర సంస్కృత పదములను ప్రయోగించుటలో వారు ప్రదర్శించిన పాటవము వర్ణనాతీతము. కొన్ని చోట్ల దీర్ఘ సంస్కృతసమాసములను వాడిరి. కొన్ని చోట్ల తియ్యని తెలుగు పల్కుల పొలుపు నొల్పించిరి. వారి రచన చూచిన పిమ్మట "ఈ పాండిత్యము నీకు ఓక్క మఱియెందేగంటిమే" అని అభిజ్ఞులనక మానరు. వారి భాష నిర్దుష్టము. పూర్వకవి మహాకావ్యవాక్య స్మారకము.

కవిగారి కావ్యమును తమ తల్లిదండ్రులకంకితము కావించి తమ మూలా వితృభక్తిని చాటియుండిరి. దవిష్టమైన కెనడాదేశముననున్న కారణమున వారు వారికి తగినంత శుశ్రూష చేయలేకపోవుచున్నందుకు చింతించుచు నిరంత న్మాససానంద సందాతిగా నీ కావ్యపౌత్రిని పంపియున్నారు. వయసున పిన్న వారైనను శ్రీమాన్ దేశికాచార్యులవారు రచనచే, సద్గుణసంపదదే తమ నామ మును సార్థక మొనరించుచున్నారు. ఆంధ్రులు కెనడాదేశమునుండి యైనను వారినుండి మహాకావ్యము నపేక్షింతురని సాదరముగా విన్నవించుచున్నాను.

దివాకర వేంకటావధాని

అభినందన

తెలంగాణంలోని పాలమూరు జిల్లాకు సంస్థానాల జిల్లా అనేది ప్రసిద్ధి..
ఏజిల్లాలో లేనన్ని సంస్థానాలు ఈజిల్లాలో ఉండటమే ఇందుకు కారణము.

పూర్వంనుండి నేటివరకు కూడా ఈ జిల్లాలో ఎందరో కవిపండితులు
ఆనేకరీతులుగా సాహిత్యవ్యవసాయం చేస్తున్నారు. ఇట్టి వారిలో శ్రీమాన్
తిరుమల కృష్ణదేశికాచార్యుల వారున్నారు. గద్వాల సంస్థానం వర్దిల్లిన రోజుల్లో
శ్రీమాన్ ఆచార్యులవారి పూర్వులు తమ శాస్త్ర-కవితా-పాండిత్యాల వల్ల సంస్థా
నాధిపతి మన్ననలకు పాత్రులై - సత్కృతులు పొందిన విషయం - నేటికీ ఈ
ప్రాంతంలో వినబడుతుంది.

శ్రీమాన్ దేశికాచార్యులవారు ఉన్నత విద్యావంతులై ఉద్యోగవశమున
విదేశాల్లో ఉన్నతవదవి యందున్నారు. స్వస్థాన వేషభాషలను విస్మరింపక
(విదేశాలలో నివసిస్తూ కూడ) మాతృభాషారాధన చేయటం ముదావహమైనట్టిది

ఎప్పుడో శ్రీ సురవరం ప్రతాపరెడ్డిగారు వ్రాసిన గద్వాల సోమభూపా
లుని విషయము-హనుమప్ప వీరగాథలను పాఠ్యముగా అభ్యసించిన ఆచార్యుల
వారు నేడు హనుమప్పనాయుకుని చరిత్రమును వ్రాసి వారికిగల అభిమాన
మును వెల్లడించినారు.

నాగుర్తులో ఇప్పటివరకు హనుమప్పచరిత్రను ఇంత వివరంగా వ్రాసిన
వారు లేరు. గ్రంథకర్త పూర్వులు గద్వాల సంస్థానము నందున్నారు; ఈ కథ
ఆ ప్రాంతనిది; కవి పాలమూరు జిల్లా వారు కావటం అన్నీ యాదృచ్ఛికం
అయినవి. వీరి లేఖని నుండి చక్కని కృతి వెలువడటం తెలుగు సాహిత్యా
నికి ఒక శోభ.

ఆచార్యులవారు ఇంతకు ముందు 'అశ్రుమాల' అనే గ్రంథాన్ని ప్రచురించినారు. వివిధ సందర్భాలలో వ్రాసిన రచనల సమాహారమైన ఈకృతి పెద్దల మెప్పుపొందినది. మొదటిసారి నేను అశ్రుమాలను చదివినప్పుడే ఒక మహాకావ్యము వీరినుండి రాగలదని భావించినాను. అట్టి భావన నేడు నిజమైనది

హనుమప్పచరితము మిక్కిలి చిన్నది. వీరరసోదంచితము. దీనిని గ్రహించిన ఆచార్యులవారు ప్రబంధ పద్ధతికవసరమైన వర్ణనల చేసి, నన్ని వేశాలను కూర్చి, మరికొన్ని సన్నివేశాలను మార్చి కథా కథన శిల్పానేక రమ్యాభిరామముగా దీన్ని తీర్చిదిద్దినారు.

'అనౌచిత్యాదృతేనాన్య ద్రసభంగస్యకారణమ్
విరుద్ధంతత్సరిత్యాజ్య ఆన్యథావా ప్రకల్పయేత్ -'

అనిగదా మనలాక్షణికాభిప్రాయము. కాబట్టి ఆచార్యులవారి మార్పులు - కూర్పులు సరసములు సమయోచితములు.

షడాశ్వాసపరిమితమైన యీరచన వీరరసముఖ్యమైనను, ఇతరరసములుకూడా పరిపోషింపబడి - సర్వాలంకార భూషితముగా - పాండితీమండితంగా సిద్ధంచేయబడింది.

ఈ గ్రంథాన్ని చదివినప్పుడు ఎన్నో ప్రయోగాలు, శబ్దాలు నూతనమైనవిగా స్ఫురిస్తాయి. ఆచార్యులవారికి గల బహుగ్రంథావలోకనానుభవంతో బాటు, సంస్కృత నిఘంటువులు, ప్రయోగ పరిశీలనయందు ఎంత ప్రగాఢమైన పరిశోధనానుభవము కలదో వెల్లడగును. వీరు ప్రయోగించిన కొన్ని శబ్దాలు మనకు వింతగా అనిపించి 'సిద్ధిర్లోకాత్ దృశ్యా'ను జ్ఞప్తి చేస్తవి.

ఆచార్యులవారి కథను మిశ్రంగా చేసి కథానుగుణ్యమైన మార్పులను చేసినారు. హనుమప్ప నామము సార్థకమగుటకు కాబోలు ఇతడు హనుమద్వరప్రసాద సంజనితుడైనాడు. గద్వాల రాజులు నిర్మాణము చేయించిన హనుమదాలయాలు నేటికీ ప్రసిద్ధంగా ఉన్నవి. కవి - హనుమంతునకు హనుమప్పకు స్వామికార్య నిర్వహణలో అభేదత్వాన్ని నిరూపించడం సముచితం

గానే గాక - కథా కథనంలో ముఖ్యమయింది. ఈవిధంగా మార్పులను చేసిన గ్రంథకర్త వర్తనల విషయంలో ఒక ప్రత్యేకతను నిరూపించుకొని 'వర్ణనా నిపుణః కవిః' అనేదాన్ని సార్థకం చేసినారు.

దీనిలో కృత్యాదియందలి భారతస్తవం, భారతీస్తవం ప్రత్యేక శ్రద్ధతో వ్రాయబడినవి. ఈ కథకు మూలము, ప్రేరణము, సురవరం వారి రచనకాబట్టి వారిని ప్రత్యేకంగా పేర్కొని - కాలాబని యెడి కాండపటాబున డాగిన యాంధ్రుల మూగచరిత్రను వెలికి తీసిన వారుగా-స్వభావోక్తిలో తెల్పుటం వీరి కృతజ్ఞతాభావాన్నేగాక విద్యావినయాన్ని సూచిస్తున్నది.

కవిగారు ఈ గ్రంథాన్ని పలురకాలైన ఛందో భేదాలతో కూర్చినారు. వాటి ప్రత్యేకతలను - వద్దతులను వారే వివరించినారు.

ఇట్టి గమకంతో కూడిన రచన ఉత్సాహంగా ఉండి ఉద్వేగాన్ని కలిగిస్తుంది (శ్రీ నారాయణరెడ్డిగారి కర్పూరవనంతరాయలు - నాగార్జునసాగరం, విశ్వనాథనాయుడు ఈకోవలోనవి).

ప్రాచీన రచనా సంప్రదాయబద్ధమైన ఆచార్యులవారు చక్కగా షష్ఠ్యంతాలను చెప్పినారు. 'ఖిలముగాకుండునది దాత్రి కృతియే'గాబట్టి తమ మాతాపితరులకు ఈకావ్యాన్ని అంకితం చేసి - భక్తి ప్రవత్తులను వెల్లడించుకొన్నారు.

ఆరు ఆశ్వాసాలలోను చక్కని వర్ణనలున్నవి. ఒకచోటవడిన హిమ బిందువును గూర్చి -

ఘోరయవనాధికారంబు గూల ద్రోసి
ధర్మనంస్తాపనము సేయు మర్మమిదియె
యనుచు గూఢలిపి దెనుంగుజనులకజుడు
వ్రాసివంపిన జాబులో వ్రాలునాగ
శాద్వలంబుల హిమబిందు నంఘమఘరె.'

అని ఊహితంగా వర్ణించి - వర్తమాన - భవిష్యత్ కథలను మొదటి రెండు పాదాల్లో సూచించినారు. దాని కువబలంగా 'హిమఓందువులు' 'గూఢ లిపి'వలె ఉన్నవట.

ఎందరో కవులు మన నదీమతల్లులను తనివిడీర వర్ణించినవారే : కృష్ణాంకమైన కృష్ణానది వీరదృష్టిలో కవితాత్మగా ప్రవహించుచున్నది నన్నయ శ్రీనాథ పోతనలు, అష్టదిగ్గజాల కావ్యసరణిలో మండిత పదక్రేంకారయుతమై ఆ నదీమతల్లి యొప్పారినది. నిజమే గద్వాల ప్రభువులనాడు కూడా ప్రబంధ ప్రౌఢవాసనానంపత్తి తరుగలేదుగదా : సోమభూమిధవునికొలుపు కూటము

ప్రతివత్సర శిశిరాగత
వరపండిత కావ్యవదూ
రసవత్ స్పర్శన రచితా
హృద సుమాంచితచూతా :

అని - నందితిమ్మనాధ్యుని ప్రతివర్షవనంతోత్సవకుతుకాగతసుకవి నికరమును - స్ఫురింపచేసి, ఒకనాటి గద్వాల సంస్థానంలోని కవి పండితనద స్ఫులను, మాఘమాసోత్సవాలను పాఠకులకు జ్ఞాపకం చేసినారు.

భారతీయాత్మ - ఈ దేశం నాది. పవిత్రమైన నదీనదాలు - పర్వతాలు- ఇక్కడి మృత్తిక దై వన్వరూపాలు అనే విశ్వాసం కలది. 'జననీ జన్మభూమిశ్చ న్వర్గాదపి గరీయసీ' అని నమ్ముతుంది. అందుకే కవి - పవిత్ర మాతృభూమి రక్షణము చేయలేనివాడు వ్యర్థుడు. ఇట్టి వానిని తల్లి కనుటకన్న గొడాలిగా ఉండుటే తగునని -

స్వల్పసౌఖ్యంబు లాశించి జన్మధాత్రి
బరులకర్పించి, లభియించెపాయసాన్న
మనుచు దనివొందు తనయులగనులకంటె
తెనుగుతల్లికి గొడాలితనమె మేలు'

అనుచు ఉద్బోధిస్తున్నారు.

ఒక రచన నిలిచి అధీతిబోధాచరణప్రచారణముల పొందటానికి రోకుల రసనలె అకుటుగావలెను. ఎన్నో పరిక్షలకు తట్టుకొని ఆ రచన నిలదొక్కుకొనవలెను. ఇట్టి బావాన్నే

పుట్టువొందుదు రెందరో పుడమియందు
కాని వారిలో నెవ్వండో మనుడొకండు
త్యాగశౌర్యాభిరతిచేత దరతరమ్ము
లకు భిలముగాని జాడల రచన సేయు
కాలనిష్ఠుగా కూల నైకతములందు.

(పు. 100)

అన్నారు. శతేషుజాయతే శూరః - కదా !

ఈ విధంగా దీనిలోని విషయాలను, కవిత్వాన్ని ఎంతగానో వివేచించవచ్చు.

విదేశాలలో ఉన్న శ్రీమాన్ దేశికాచార్యులవారు తెలుగును ఈనడించక, మరిచిపోక, చక్కని కృతిని సాహిత్యలోకమున కందించుగ మిక్కిలి సంతోషము. శ్రియఃపతి వీరిరాయురారోగ్యముల ప్రసాదించి భాషామతల్లికి సేవ చేయునట్టి బాగాన్ని కలిగించవలెనని కోరుచు. ఈ మాటలు వ్రాసే అవకాశం కలిగించినందుకు నేను సంతోషించుచున్నాను.

పాలెం 509215

రక్తాక్షి ఆశ్వయుజ బహుళ నవమీ
బుధవారం, 17-10-84

భాషా సేవకుడు
శ్రీరంగాచార్య

ప్రస్తావన

ఇది నా రెండవ కృతి. నా ప్రథమకృతి “అశ్రుమాల” అనే ఖండ కావ్యం. అశ్రుమాల ఇప్పటికి 13 ఏండ్ల క్రితం ప్రచురితమైంది. కాని అశ్రుమాలకు సూర్యావలోకనభాగ్యం కల్గిన మఱువాడే నే నున్నతవిద్యార్థమై కెనడా దేశం చేరుకున్నాను. అందుచేత అశ్రుమాలకు తగినంత వ్యాప్తి చేకూర్చటానికి నాకు శక్తి లేకపోయింది. అశ్రుమాల ముద్రణలో నుండగానే నేను “హనుమప్ప నాయక” కావ్యమారంభించి ప్రథమాశ్వాసాన్ని పూర్తిచేసినాను. కాని కెనడాలో ఉన్నతవిద్య, ఆతర్వాత ఖగోళశాస్త్రంలో పదవులకొరకై ప్రపంచంలోని పలు దేశాల్లో పర్యటన, వీని మూలంగా రెండు సంవత్సరాల క్రిందటివరకు మళ్ళీ సాహిత్యంవైపు చూచే అవకాశం నాకు లేకపోయింది. రెండు సంవత్సరాల క్రితం నేను ఖగోళశాస్త్రం నుండి గణనశాస్త్రం (Computer Science) లోనికి మారి, కెనడాదేశంలోని అణ్వీయశాస్త్ర పరిశోధనావిభాగంలో (Atomic Energy of Canada) ఉద్యోగస్థుడనై నాను. ఈ మార్పువల్ల నాకు కొంత మేలు జరిగింది. జీవితంలో నిలుకడయేర్పడి, మళ్ళీ సాహిత్యవ్యవసాయ మారంభించడానికి వీలేర్పడింది. ఇతే నేను 13 సంవత్సరాల క్రిందట పూర్తిచేసిన హనుమప్ప నాయక కావ్యభాగం నా లోకాటనంలో ఎక్కడో పడిపోయింది. అందుచేత ఆదినుండి కావ్యం మళ్ళీ వ్రాయవలసిన పరిస్థితి యేర్పడింది. మొత్తానికి కడచిన రెండు సంవత్సరాల్లో తీరికవేళల్లో కూర్చొని ఆతాశ్వాసాల కావ్యం పూర్తిచేసి పాఠకుల కందిస్తున్నాను. దీని బాగోగుల నిర్ణయానికి పాఠకులే ప్రాధ్యివాకులు.

నేను వనపర్తి హైస్కూల్లో (మహబూబునగరం జిల్లా) విద్యార్థిగా నున్నప్పుడు కీ॥శే॥ సురవరం ప్రతాపరెడ్డిగారు రచించిన హనుమప్ప నాయక వృత్తాంతం నాకు పాఠ్యంగా ఉండింది. ఆ కథ చదివినప్పుడు నేనెంతో ఉత్తేజితుడనైనాను. ఇన్నినాళ్ళకా కథను కావ్యరూపంలో మలచగల్గినందుకు కృతార్థుడనైనట్లుగా తలంచుచున్నాను. కావ్యసౌందర్యం, బాచిత్యాల దృష్ట్యా నేను కథలో కొన్ని చిన్న మార్పులు చేసినాను. ప్రథమ ద్వితీయాశ్వాసాలలో హనుమప్ప జననోదంతమును వివరించినాను. హనుమప్పను హనుమత్ప్రసాదజనితుడుగా చిత్రించినాను. ఈ రెండాశ్వాసములలో హనుమప్ప మాతాపితరులకు సమర్పిత

మైన స్థానం కల్పించడంతోబాటు, హనుమప్పతల్లికి అన్నమ అనే నామకరణం కూడ చేసినాను. హనుమప్ప కావ్యనాయకుడగుటచే, ఆతని జన్మవృత్తాంతం వివరించడం కథకు బలం చేకూర్చగలదని ఈ మార్పులు నేను చేసినాను. అట్లే హనుమప్ప మాఘమాసంలో సోమనాద్రి సమక్షంలో జరిగే వీరవిద్యాప్రదర్శనలో పాల్గొని, ఆతని కొల్వులో ప్రవేశించినట్లుగా వ్రాసినాను. ఇట్టి ప్రదర్శనలు మాఘమాసంలో జరిగేవి అనడానికి కొన్ని చారిత్రకాధారాలున్నాయి. గద్వాల సంస్థాన వైభవాన్ని, కార్తీక మాఘమాసాలలో గద్వాలలో జరిగే గోష్ఠులను గురించి శ్రీ కేశవవంతుల నరసింహశాస్త్రిలవారు “సంస్థానముల సాహిత్యసేవ” అనే లఘు గ్రంథంలో కొంతవఱకు విపులంగానే వ్రాసినారు. వారు తెల్పిన పండిత, నటక, గాయకగోష్ఠులతోబాటు, వీర, మల్లవిద్యాప్రదర్శనలుకూడ ఉండేవిఅనే నమ్మకంతో నేనిట్లా వ్రాసినాను. పంచమాశ్వాసంలో హనుమప్ప శత్రువుల స్కంధావారము నుండి సోమనాద్రి హయమును తెచ్చే సందర్భంలోకూడ భౌచిత్యదృష్టితో ఒక చిన్న మార్పును చేసినాను. హనుమప్ప చొప్పమోపునమ్మి, దాని చూల్యము తనకు ముట్టలేదనే సాకుతో చీకటిపడువఱకును హయశాలాంతికమున నున్నట్లు ప్రతాప రెడ్డిగారు వ్రాసినారు. కాని ఎవడోయొకడా చూల్యమునిచ్చివేసిన అతనికక్కడ ఉండుట కవకాశముండదుకదా! అందుచేత నే నాతడు లభించిన చూల్యమును హయశాలాంతికమందలి యిసుకలో పోగొట్టుకొన్నట్లు, దానికై అన్వేషిస్తున్నట్లు నటిస్తూ కాలయాపనచేసినాడని వ్రాసినాను. ఈ సాకు ప్రతాపరెడ్డిగారు వ్రాసిన దాని కంటే భౌచితీయమంచితంగా ఉంటుందనే నమ్మకంతో నేనీ చిన్నమార్పునుచేసినాను. అట్లే భౌచితీదృష్ట్యా, ఆఱవ ఆశ్వాసంలో లింగమరాణి భటులకు పంపిన పసుపు కుంకుమ వృత్తాంతాన్ని తొలగించి దాని స్థానంలో హనుమప్పనాయకుడు యుక్త కార్యోద్యుక్తులగునట్లుగా తోడిభటులను ప్రేరేచినట్లు, వారు తేజితులై గజా మాతములతో తలుపులు బద్దలుగొట్టి, దుర్గాంతరమున ఆపన్నుడైన సోమనాద్రికి తోడైనట్లు వ్రాసినాను. చారిత్రకంగా లింగమరాణివృత్తాంతం నా కంట విశ్వసనీయంగా అగుపించలేదు. అందుచేత ఈమార్పు చేసినాను.

ఈ కావ్యంలో నేనధికంగా మాత్రాచందస్సును వాడినాను. ఈ చందో భీజములు నా తొలికావ్యమైన అశ్రుమాలలో పుష్కలంగా ఉన్నాయి, ఈ కావ్యంలో నవి ప్రరోహమాసములైనవి. నవ్యులకిందులోని కొన్ని చందోరీతులు వింతగా దోచవచ్చును. అందుచేత ఈకావ్యంలోని చందస్సునుగుణించి నేను కొంత విపులంగా చర్చిస్తాను. ముఖ్యమైన త్ర్యస, మిశ్ర, ఖండగతులనే నేనిందులో వాడి

నాను. ఒకేగతిలో కొన్ని యెడల మాత్రలు తగ్గించి, హెచ్చించి వ్రాసినాను. ప్రతి ఛందమందును యతితో, ప్రాసయతితో నియతంగా పాటించినాను. నేను వ్రాసిన మాత్రాఛందాలను బహుశంగా i) సీసతుల్యములు ii) కందతుల్యములు iii) ద్విపదతుల్యములు iv) ఇతరములు అనే నాలుగు తరగతులక్రింద విభజింప వచ్చును. వీనికి చెందిన కొన్ని ఉదాహరణముల నీక్రింద పేర్కొంటాను. యతి మైత్రిని inverted comma లచే సూచించినాను.

I) సీసతుల్యములు ;

సీసతుల్యములన్నీ ఖండగతికి చెందిన ఛందములు. వీనిలో నీక్రింది భేదములున్నవి.

a) ప్రాచీన సీసపద్యం. ప్రతిపాదంలోను 6 ఇంద్రగణాలు, 2 సూర్య గణాలుంటాయి.

ఉదా :- “అ”ల్పాయువగుటచే “నా”దిజన్మముగందు
“మ”ఱల బుట్టిన యభి“మ”న్యుడనగ

b) పై పద్యంలోని భ, నల గణాలను భల, నలల గణాలతో ప్రతిక్షేపిస్తే ఏర్పడే పద్యం. ఇట్లేర్పడిన పద్యంలో చక్కని లయసౌష్ఠవ ముంటుంది.

ఉదా :- “మీ”ద గజవాజితతి “మీ”ద విస్ఫురితాస్త్ర
“పా”ణులై బహువీర“వ”రులు వోవ

c) పాదపూర్వార్థంలో 4 ఖండగతి గణాలు, ఉత్తరార్థంలో 3 ఖండ గతి గణాలపై ఒక సూర్యగణం చేరిస్తే ఏర్పడే పద్యం.

ఉదా :- “తు”ంగభద్రదానదీ“తో”యవల్లికలట్టు
“లు”ల్లముల విజగీష “వె”ల్లువగుగాత :

d) పాదపూర్వార్థంలో 4 ఖండగతిగణాలు, ఉత్తరార్థంలో 3 ఖండ గతిగణాలపై రెండు సూర్యగణాలుగల పద్యం.

ఉదా :- “పా”టలీపురి నాంద్ర“పా”లనమ్మును నిల్పు
“శా”తకర్ణులనాది “స”ంగ్రామపాటవంబు

e) పాదపూర్వోత్తరార్థాలలో నాల్గేసి ఖండగతిగణములు గల్గినపద్యం
ఉదా :- “ఓ”క మహిజము చుట్టు “సూ”ర్మికోపమమౌచు
“వ”లమానమగు చైత్ర “వ”ల్లరీ విదమౌచు

f) పాద పూర్వార్థంలో 4 ఖండగతిగణాలు, ఉత్తరార్థంలో 4 ఖండ
గతిగణాలపై నొక సూర్యగణంగల పద్యం.

ఉదా :- “అ”వనిలోపల వుణ్య ‘మా”ర్జించు కొన్నట్టి
“అ”నఘు లెవ్వఱొ కందు “ర”ట్టి విభనంబు ద్రిదివాన

g) పైపద్యానికి విలోమంగా ఉండేపద్యం. అంటే పాదపూర్వార్థంలో
నాల్గు ఖండగతిగణాలపై ఒక సూర్యగణం, ఉత్తరార్థంలో నాల్గు ఖండగతి
గణాలుగల పద్యం,

ఉదా :- “చ”లదూర్మికాసంఘ “సం”ఘట్టనోదితమృదంగ
“ల”లిత సంరావాను “లా”స్యన్మయూరంబు

h) ప్రతిపాదంలోను 4 ఖండగతి గణాలపై ఒక సూర్యగణముండే
పద్యం.

ఉదా :- “దా”ంపత్యవల్లరిం “ద”ళుకొత్తు చిన్నారిపూపు
“పు”న్నామనరకంపు “బు”లివాతి దప్పించు జోదు

i) పాద పూర్వార్థంలో 4 ఖండగతిగణాలు, ఉత్తరార్థంలో 5 ఖండ
గతిగణాలు గల పద్యం.

ఉదా :- “చివు”రుగొమ్మల డాగి, “యెవ”రికిం గనరాక
“భువి”నెల్ల మృదుగాన “వి”శత్వమున ముందె
బరభృతము.

j) ప్రతిపాదంలోను ఐదేసి ఖండగతిగణాలు గల పద్యం.

ఉదా :- “తొ”ల్లి శ్రీరామునకు “దో”నైన హనుమదాదుల వోలె
“అం”డయై పోరి రాం “ద్రా”వసేపతి కాహవమునందు

పై ఉదాహరణాలలోని రెండు పంక్తులను ఏకపాద పూర్వోత్తరభాగము
లుగా గాక, రెండు ప్రత్యేకపాదములుగా గ్రహించి, సామాన్యమైన చతుష్పాది
పద్యాలను సృజించవచ్చు. ఇట్టి చతుష్పాదులు కావ్యంలో కొల్లలుగా నున్నవి.

శాస్త్రరీత్యా వీనిని సీసతుల్యాల ప్రత్యేకోదాహరణాలుగా (special cases) గ్రహించవచ్చు,

II) కందతుల్యములు :

కందతుల్యముల చతురస్రగతికిన్నీ చెందిన చందములు. వీనిలో నీ క్రింది భేదములున్నవి.

a) ప్రాచీన కందం. ఇట్టివీ కావ్యంలో కొల్లలుగా నున్నవి.

b) ప్రాచీన కందాన్ని కేవలం మాత్రాచ్ఛందంగా పరిలక్షించి గణస్థాననిర్బంధాన్ని విస్మరించి వ్రాసినవి. ఇట్టివి క్వాచితక్రంగా ఉన్నాయి.

ఉదా : ఈయే దొదవెడు సంతతి

“ఆ”యే దొదవెడు నని వారాళాయతి దశ

హాయనము లేచిరి; కా

“నీ” యది నీటుననిడు ప“న్నీ”రే యయ్యెన్.

c) బేసిసంఖ్యగల పాదాల్లో 3, సరిపాదాల్లో 4 చతుర్మాత్రా గణాల్లో గల వద్యం.

ఉదా : “ర”థచక్రంబుల “క్ర”మమున

“రా”త్రులు పవళులు “ర”యమున దిరిగెన్

“ప”రిణయ మాదిగ “బ”దివ

“త్స”రములు కాలో“ద”దిలో గలసెన్

ఇందులో ఐచ్ఛికంగా 1, 3 పాదాల్లోను యతి పాటింపబడింది.

d) బేసి పాదాలలో 3 చతుర్మాత్రాగణాలు, సరిపాదాలలో 4 షట్రాగణాలపై నొక గురువు గల వద్యం.

ఉదా : కిసలారుణ వసనములున్

“కు”సుమాలంకృతులుం జే“కు”ర దీరలలాంగీ

విసరము గై సేయగ వని

“ఘా”సగించిన దర్పణమన “బూ”సరసిం వెసగెన్.

e) ప్రతిపాదంలోను నాల్గు చతుర్మాత్రాగణాలుగల పద్యం.

ఉదా : “ఖ”ండిత వృక్షక “కా”ండాంచితమై
 “క్రం”దన నినదం“క”ర దిక్తటమై
 “శా”రద సీరద “చం”దన సుందర
 “సి”తసిందురమై “చె”లువొందినదది

f) బేసిపాదాలలో 4 చతుర్మాత్రాగణాలు, సరిపాదాలలో 4 చతుర్మాత్రాగణాలు గల పద్యం.

ఉదా : “కందు”ము కౌశల “మంది”రులన్ ము
 “న్నెం”దఱినో యాశ్వికకుల “హి”మమందిరులన్
 “కందు”మె వాఱల “యందీ” చందమ
 “మం”దాద్భుతమగు నైపుణి “మం”దున కై నన్

g) బేసిపాదాలలో 4 చతుర్మాత్రాగణాలు, సరిపాదాలలో 6 చతుర్మాత్రాగణాలుండే పద్యం.

ఉదా : “వం”చనచే నొక “వా”ర్వము నపహా
 “రిం”చిన జిక్కుదు మనుకొని“రే” యతులిత
 హేమాహార్యా
 “చం”చల ధీరులు “శా”త్రవవీరుల
 “వం”చితదృతినిక గూల్చుడు “వా”రలయాశా
 హర్మ్యములన్

ఇవే కాకుండా ప్రతిపాదానికి ఐదేసి చతుర్మాత్రాగణాలుండే ఛందాలు, 6, 7, 8 గణాలుండే ఛందాలుకూడ ఉన్నాయి. వీటిలో కొన్నియెడల మాత్రలు లోపించడం, వృద్ధికావడంవల్ల కించిద్దొన్నమైన ఛందాలేర్పడుతాయి. ఇట్టివికూడ తరచుగా కనిపిస్తాయి.

III) ద్విపదతుల్యములు :

ద్విపదతుల్యములను ఖండగతికి చెందిన ఛందాలుగానే ఎన్నికచేయవచ్చును. వీనిలో నీక్రింది ఛందములున్నవి.

a) ప్రాచీన ద్విపదసమములు - అంటే లయసౌష్ఠ్యవంకొరకు భ, నల గణాలకు బదులు భల, నలలములను వాడి వ్రాసినవి. ఇట్టి ఛందములు కావ్యంలో అనేకంగా ఉన్నాయి.

b) మొదటిపాదంలో నాలుగు పంచమాత్రాగణాలు, రెండవ పాదంలో 3 పంచమాత్రాగణాలపై ఒక సూర్యగణం. వీని ప్రస్తావన సీసతుల్యాలలో ఇది వఱకే వచ్చింది.

c) మొదటి పాదంలో 3 పంచమాత్రాగణాలపై నొక సూర్యగణం; రెండవపాదంలో 4 పంచమాత్రాగణాలుండే పద్యం.

ఉదా : “నూ”నూగు మీసాల “నూ”న్న యౌవనము
“నాటి”కే వీరులన్ “మేటి”యై యతడొప్పె

d) మొదటిపాదంలో 3 పంచమాత్రాగణాలు, రెండవపాదంలో 4 పంచమాత్రాగణాలుండే పద్యం.

ఉదా : “అ”ని సోమధూపాలు “డం”తటన్
“ఘ”నదరాఖండముం “గా”న్కగా నొసగుచున్

e) ప్రథమపాదంలో 2 పంచమాత్రాగణాలు, రెండవపాదంలో 3 పంచమాత్రాగణాలపై నొక సూర్యగణముండే ఛందం.

ఉదా : ముంగిట్ల రంగారు
“రంగ”వల్లుల దీర్చు “నంగ”నల నీలి
ముంగురులతో గూర్మి
“చెంగ”లింపగ గొంత “సే”పాడి యాడి

f) ప్రథమపాదంలో 2 పంచమాత్రాగణాలు, రెండవపాదంలో 4 పంచమాత్రాగణాలుండే ఛందాలు.

ఉదా :-) రేయెండకుం గుమిలి
“మే”యుంచి పాన్పునన్ “మి”క్కిలిం బొటలు విక
హాయతల నిట్టూర్పు
“వా”యువులతో స్నేహ“జా”వంబు వహియించి

పైని పేర్కొన్న ఛందాలలోని పాదాలలో మాత్రావృద్ధి, లోపాలవల్ల ఏర్పడిన కించిద్భిన్నమైన ఛందాలుకూడ ఇందులో పొడసూపవచ్చును.

IV) ఇతరములు :-

పైమూడు తరగతులకును చెందని మాత్రాచ్ఛందాలనేకంగా ఉన్నాయి. వీటిని వీటిని ఇతరములక్రింద చేర్చినాను. వీటిలో ముఖ్యమైనవీవిధంగా ఉన్నాయి.

a) త్రిగణసంయుతములై, ఖండ, చతురస్రగతులకు చెందిన ఛందాలు.

ఉదా : "ఏ"మో కావుగదా యివి

"యె"ల్లయు నలలన్ వ్రాసిన (చతురస్రగతి)

"వ్రా"లే ? మృగతృష్ణ బ్రతి

"బ్రా"సించెడు నీరములే ?

ఉదా : "నాయ"కునే కీవార్త సుమనోజ్ఞ

"గేయ"మున కన్న బ్రయమయ్యను (ఖండగతి)

"నాయ"కుని డెందమం దొకటియా

"వేయి" హరిదాపముల్ పూచెను.

పైవిధమైన ఛందాలలో మాత్రావృద్ధి, లోపాలవల్ల కించిద్భిన్నమైన ఛందాలేర్పడుతాయి. ఇట్టివికూడ కావ్యంలో తరచుగా కనిపిస్తాయి.

ఒక ఉదాహరణం :

ఉదా : "వి"జయేందీరతో "వి"చ్చేసెడు

"వి"భుమార్గములో "వె"లయించిన

"శుభ"హారతులన 'బ్రభ'సూపెన్ (చతురస్రగతి)

"కెంద"మ్ముల బహు "బృంద"మ్ములు

b) ఏవోకొన్ని నిర్దిత సంఖ్యగల త్ర్యస, మిశ్రగతి గణాలుగల ఛందాలు. వీనిలోకూడ మాత్రాలోపవృద్ధుల వల్ల అనేకమైన విభేదాలు లేర్పడుతాయి. వీన్ని యుదాహరణములు:

ఉదా :- “కాంచి” నాయం “డంచి” తప్రమ
 “దార్ణవప్ర” “నా” ప్తి మించున్ (మిశ్రగతి)
 “కాంచి” నాయడు “మంచు” గుబ్బలి
 “మించు” ముదమెద “నించి” మించున్.

ఉదా :- “సాగి” సాగి ఇలుల కడకు
 “నాగి” పోయె జనగణమ్ము
 “సాగి” సాగి తటము నొరసి (త్రస్రగతి)
 “ఆగి” పోవు నలవిధమ్ము.

ఉదా :- “అ” చట బొల్చె కేశ “వా” లయమ్ము
 “అ” చల యందు స్వర్గ “మ” దియె సుమ్ము
 “హ” న్ని డిగ్గి సోము “డ” చట నిల్చె (త్రస్రగతి)
 “ప” రిజనమ్ము లతని “పి” రుద బొల్చె.

C) గీతపద్యాలు(తేటగీతులు). ఐట్టివనేకంగా ఉన్నాయి

ఇవి. నేనీ కావ్యంలో ననుసరించిన ముఖ్యమైన మాత్రాచ్ఛందో రీతులు. పై ఉదాహరణాలలో నేను వీనిని సమగ్రంగా కాకపోయినా, స్థూలంగా స్ఫురించి నాను, మాత్రాచ్ఛందస్సులేకాక, రసభావానుకూలంగా నేనక్షరచ్ఛందస్సులను, కూడ ఇందులో వాడియున్నాను. మన కసూచానంగా వస్తూవున్న ఉత్పల, చంపక మత్తేభ వృత్తాలేకాక స్వకల్పిత నూత్న వృత్తాలనుగూడ వ్రాసినాను. ఈ నూత్న వృత్తాల లక్షణాల్నిక్రింద పేర్కొంటాను.

- 1) మ స జ త త గ గణాలు గల్గి, 10వ అక్షరం యతిగాగల్గి, 18వ లక్ష్యచ్ఛందస్సులో పుట్టిన 15776వ వృత్తం. నవకల్యాణం అని సంగణం రోపించిన శార్దూలత లాగా ఉంటుంది. దీనికి “డయానా” పుత్తమని పేరిడినాను.

ఉదా : “చా”చాతీతము నీమనీష “వ”ంద్యంబు నీజ్ఞానమున్.

- 2) ఒక అక్షరం తక్కువైన శార్దూలం. దీనిలో మ స జ స ర ర గణాలుండి 12వ అక్షరం యతిగా ఉంటుంది. ఇది 18వ ధృతి చ్చందస్సులో పుట్టిన 75608వ వృత్తం. దీనికి “నయాగరా” వృత్తమని పేరిడినాను.

ఉదా: “కో”శాగారము గుల్లవాటినను “ఘో”రాపదల్లుడిసన్

- 3) భ ర న మ గ గ గణాలుగల్గి, 8వ అక్షరం యతిగాగల్గి, 14వ శక్వరీ చందస్సులో 470వదిగా పుట్టిన వృత్తం. దీనికి “మార్గరీటా” వృత్తమని పేరిడినాను.

ఉదా : “ప్ర”త్యయముం ఘటించి పరిపూతుం డల్లాపై

- 4) ఒక అక్షర మెక్కువైన ఉత్పలమాల. ఇది భ ర న భ భ ర య గణాలనుగల్గి, 10వ అక్షరం యతిగాగల్గి, 21వ ప్రకృతి చ్చందస్సులో 9555799వదిగా పుట్టిన వృత్తం. దీనికి “ఊర్మిళా” వృత్తమని పేరిడినాను.

ఉ : “చా” నిది భాగ్యవైభవము, వానిది సార్థకజీవనంబు, స్థైర్యా
నూనత

- 5) ర ర ర ర ర గణాలను గల్గి, 9వ అక్షరం యతిగా గల్గి, 15వ అతి శక్వరీ చందస్సులో 9994వదిగా పుట్టిన వృత్తం. దీనికి “ఓల్లా” వృత్తమని పేరిడినాను.

ఉదా : “దు”ర్దాంత వైరిశుద్ధాంత “దోషా”కరాస్యప్రభం

“దో”ర్దండ రాహుసంగస్తి “దూ”రించు యోదాగ్రణుల్

ఇవి నేను కల్పించిన సూక్ష్మాక్షర వృత్తములు. భావం ఛందస్సులో నిమూడాలనే ఐదులు ఛందస్సు భావంలో నిమూడాలనే ఆభిప్రాయంగల వాణ్ణి నేను. అందుచేత నొక అపూర్వచ్ఛందస్సు భావంలో స్ఫురించినప్పుడు కాదనక దానినట్లే స్వీకరించినాను. అందుచేత కావ్యంలో బహుళమైన ఛందోవైవిధ్యం చోటుచేసుకున్నది.

యతులు: యతి విషయంలో కొన్నియెడల నేను కొంత స్వేచ్ఛను పాటించినాను. సాధారణంగా నేను పెట్టుకున్న నియమాలివి. 1) పాదమునకు మూడేసి గణాలున్న చందాలలో యతిని తృతీయగణారంభంలో గాని లేక ఉత్తరపాదప్రథమాక్షరంలోగాని నిల్పినాను. 2) పాదమునకు నాల్గేసి గణములున్న ఛందములలో యతిని తృతీయగణ ప్రథమాక్షరంలో నిల్పినాను. ఒకటి రెండు చోట్ల మాత్రమిందుకు భిన్నంగా ఉత్తరపాదారంభంలో యతి నిల్పినాను. 3) పాదమునకు రెండేసి మిశ్రగణిగణాలున్న చందాలలో యతిని ద్వితీయగణారంభంలో నిల్పినాను. కాని ఒకటి రెండు చోట్ల మాత్రము ఉత్తరపాదారంభంలో యతిని నిల్పినాను. 4) పాదమున కైదేసి గణములున్న చందాలలో కొన్నియెడల తృతీయగణారంభంలోను, కొన్ని యెడల చతుర్థగణారంభంలోను, యతిని నిల్పినాను. 5) ఐదింటికంటె నెక్కువ గణాలుగల పాదాలలో, సౌష్ఠ్యము (Symmetry) చెడని రీతిగా, తగుచోట యతిని నిల్పినాను. నూటికి 90 పాళ్ళు నేను ప్రసిద్ధమైన యతి మైత్రులనే పాటించినాను. కాని కొన్నియెడల (ఇది అతివిరళంగానే జరిగింది) నాతిప్రసిద్ధములైన ర-ల, ట-ద, ఉ-ఋ, ఉ-వు యతులనూ, అఖండయతులనూ వాడినాను. ఈ అప్రసిద్ధయతుల విషయంలో నేను మహాకవి పోతనామాత్యుని ఒరవడిగా పెట్టుకున్నాను. అన్వయోచ్ఛారణ సౌలభ్యములకై కొన్నియెడల వినంది చేసినాను. బహుళ జనప్రచారంలోనున్న “సంధి షరతుల”వంటి పదాలను కొన్ని యెడల వాడినాను.

ఇక నీ కావ్యప్రకాశమునకు సహాయభూతులైన వారికి కృతజ్ఞతలు తెల్పుచున్నాను. ఆసమగ్రమైన ప్రాశస్త్యిని చదివి నన్ను ప్రోత్సహించినవారు డా॥ ముదిగొండ శివప్రసాదుగారు మణియు శ్రీరంగాచార్యులవారు (పాలెం) తమకు

తలమునకలుగా పనులున్నా తీరించుకొని ఈ కావ్యము నామూలాగ్రంగా చదివి తమ ఆముల్కాభిప్రాయాన్ని వ్రాసియిచ్చిన వారు వాక్రపంచదివాకరులైన డాక్టరు దిపాకర్ల వేంకటాచధానిగారు. వారింత శ్రమకోర్చి నా కావ్యపతనం చేయడం వారికి నాయందుగల వాత్సల్యానికి దార్కాణం. అట్లే డాక్టరు జి. వి. సుబ్రహ్మణ్యంగారు నాపై ఆదరంతో, ఈ కావ్యంపై విమర్శనాత్మకమైన పీఠికను వెలయించినారు. ప్రియమిత్రులు అల్లంరాజు వేంకటరావుగారు (సుధామ) ముఖ పత్రమును తీర్చిదిద్దినారు. ఔదార్యంతో డా॥ ఇరివెంటి కృష్ణమూర్తిగారు యువ భారతి ద్వారా దీనిని బ్రచురించడానికి అవకాశం కల్పించినారు. వీరందరికీ నా హృదయపూర్వక కృతజ్ఞతలు తెలుపుకుంటున్నాను.

ఇట్లు బుధజనవిధేయుడు

—తిరుమల కృష్ణదేశికాచార్యుడు

భౌ ర త స్త వ ము

మా భరతదేశం మంజులారామం
మా భరతదేశం మహికి మణిదామం

చతురాగమముల జగతికి నొసగిన
పావనకల్పక పాదపమదిగో
వాల్మీకి సుదీవల్లిక పూచిన
రామాయణసుమరాజం బిదిగో

ఇదిగో వ్యాసమునీశ్వర కల్పిత
పంచమవేదంబను పద్మవనం
అల్లదిగో కణ్వాత్మజ వాకిట
బెరిగిన లతికా తరు రురు వారం

భరతుని అభినయపాఠము నేర్చిన
కిలహంసల పదవిలసన మదిగో
జయదేవుని శిష్యత్వము గాంచిన
తీయనిపాటల కోయిల లివిగో

ఆంధ్రసరస్వతి కారతినెత్తిన
అభినవభోజుని ఆరామంబిది
అందలరిన కవిబృందము పల్కులు
విందొనరించును వీనుల నిరతము

మా భరతదేశం మంజులారామం
మహికి మా దేశం మంజుమణిదామం
మా భరతదేశం మంజులారామం
మహికి మా దేశం మందారదామం

భారతిస్తవము

వసవల్చు బాలకుల పసిడినాల్కల వైని
దొలియక్కరంబులం దొలిచి తొలిచి
సంతృప్తిలేని జిజ్ఞాసువుల మెదడు గి
న్నెలలోన జ్ఞానసుధ నినిచి నినిచి
వెలుగొంద నిరతంబు విజ్ఞానదీపంపు
సెమ్మెకుం జమురంద జెసి చేసి
నిన్ను మతులందు బంధింపగానెంచు గు
ఱులతోడ దోబూచు లాడి యాడి

ఎంత యలసితొ మాయమ్మ : యీ యనంత
విశ్వమందున విజ్ఞానబీజవితతి
జల్లు వృత్తి నొక్కింత విశ్రాంతి గాంచ
రమ్ము మామక హృదయాంతరమ్మునందు

అత్యమోఘమౌ విశ్వసాహిత్యవనము
లోన దెల్లుపూలకు సరిలేని వింత
సౌరభంబుల, రంగుల నేరి కూర్చి
తమ్మ : సీకెంత ప్రీయమమ్మ యాంధ్రులన్న :

ఆదికవి నన్నయ్య అక్షరంబులలోన
ప్రచురమై పాఱు రుచిరార్థదునివీవు
తిక్కన కవిబ్రహ్మ తెన్నునుడికారమ్ము
లో దేజరిలు శక్తి వోదేవి నీవు
భక్తపోతన్న పదబంధముల నందముగ
నందియలు సవరించు సుందరివి నీవు
శ్రీనాథ కవినాథ శృంగార రసదోలి
కల దూగు రాయంచకలికివే నీవు

అల్లసానికపీండ్ల నల్లికం బెనగొన్న
మధురసంబులు గాఱు మార్ద్దీక మీవు
భట్టుమూర్తి కపీండ్ల పద్యవసుహర్మ్యముల
నిల్చి పీణీయ మీటు నెఱజాణ పీవు
“విశ్వనాథ” కపీండ్ల విస్తార విజ్ఞాన
కల్పలత బూచు లతికాంత మీవు

ఇన్ని వేషాల ధరియించి సన్నతాండ్ర
సాహితీ నాట్య రంగాన జాణవైన
నీ వతిప్రసన్నాకృతి నావహిల్లి
రమ్ము నర్తింప నా యాస్యరంగమందు

జో హో రు

సురవరం ప్రతాపరెడ్డికి

కాలం బనియెడు కాండపటంబున
డాగిన యాండ్రుల మూగవరిత్రపు
గలికికి ముద్దుల పలుకులు నేర్పి
వెలుగున్ జూపిన విద్యన్మణికిన్

ఆండ్రుల సాహిత్యాంబుధి నవలో
డన మొనరిచి యందున డాగిన సాం
మిక ధర్మపు మణినికరము దొలిగా
వెలికిం దోడిన విద్యన్మణికిన్

ఇవె నా జోహారులు :

ఇవె నాదు నమస్సులు :

ఇవె తత్పదసేవకు

నేనిడు సుమనస్సులు :

స మ ర్ప ణ

శ్రీహరితన గోత్రాంబుధి
జెలువొందిన హిమఘృణియై
దత్తిముడై శతమర్షణ
గోత్ర వియత్పథ మణియై

చంద్రాంశము సత్కరుణన్
సౌరాంశము సత్పాండితి
గలిగిన సచ్చారితుని
మనసుమనోగణమితుని

వరబల్మార్పురసరసీ
నిరతవికస్వరనశినుని
నిరతార్చిత హరిచరణుని
తిరుమలవంశాభరణుని

రామతాతాచార్య రమణీయ నామున్
రామచంద్రార్చనాలబ్ధసంక్షేమున్
కోమలాంతఃకరణు, గుణరత్నదామున్
శ్రీమహితు, మజ్జనకు, సితకీర్తిసోమున్

విలసజ్జ్యోతిష విద్యానిధియై
వరమంత్రశాస్త్ర పారంగతుడై
శాపురపుర భూషణుడై పరగిన
వరసుడు శ్రీ శేషాచార్యునికిన్

శ్రీమత్తిరుమల జినకుంటాన్వయ
సురధుని బొడమిన సరసీజంబై
అతులిత సౌందర్యరసాకృతియై
యలరిన సాధ్వికి నలవేలమ్మకు

తొలిగర్బముగా నిలలో మెట్టిన
సాక్షాల్లక్ష్మిన్ సతీమతల్లిన్
లక్ష్మమ్మాఖ్యన్ రమ్యగుణాధ్యన్
మంగళచరితన్ మజ్జనయిత్రిన్

సానందుడనై భజించి
సరసవచోగుంభనమున
నీవిధి బ్రార్థించెద నా
జీవనమే తరియింపగ

ఇలువేల్పులు పితరులటంచుం
బలుకుగదా : శ్రుతిశాస్త్రంబుల్
తద్బదయాహ్లాద మొనర్పం
దగు నెదియని తలపోయునెడన్

శతపత్త్ర సుకుమార శయములే కందంగ
బరమేష్ఠి కంటకిత పాదంబు లొత్తి యొత్తి
అభగంగానిలాహతి దక్కి మాటికిన్
శ్రుతిదప్పు వీణదుర్గతి కెంతో విసివి విసివి
స్వారికిన్ రమ్మన్న స్వర్ణదీపండముల
దాగికొను రాయంచ దంభమున కలిగి యలిగి
కల్పద్రుఫలరాశి ఘనమాదురికి జొక్కి
చేతికిన్ రాకున్న చిల్కచెలి జీరి చీరి

శాంతి సుంతయు గనలేక స్వాంతమందు
 సురలలోకముకన్న మేల్గురుల లోక
 మనుచు జయ్యనం దివినుండి యవతరిల్లి
 నాదు ముంగిట నిల్చెను నలువరాణి

అట్లు నిల్చిన వాణికి నంజలించి
 స్వాదు భాషల నామె క్లేశము హరించి
 నవ్య సౌఖ్యద నిలయంబు నాదు స్వాంత
 నీరజమ్మున నామెను నిల్పుకొంటి

ఆవాణి ప్రేరితమగు
 శ్రీవాక్యంబులె యివి; యివి శ్రీమద్గద్వా
 లావిభుభట నిస్సార్థ క
 థావిషయ సుగంధ పరిణతాద్భుత సుమముల్

ననలియ్యవి కొని కూర్చితి
 హనుమన్నాయకమణి విభవాన్నిత మీ శో
 భనహారమ్మును; మీపద
 వనజమ్ముల కడ నిలిపితి భక్తిం దీనిన్

సుందరమగు నీయుడుగర
 నందుకొని దయాన్నితమతి నామోదలన
 న్మందస్మితశీతసుదా
 బిందుల నన్నుం దడుపుడు ప్రియమేపారన్

దవిష్ణుమగు కెనడా దే
 శవసతి నుండుట కతమున సాక్షాత్తుగ మి
 మ్మవిరతము గొల్వనై తిని;
 అవిరళమగు వెల్లివొడదామె నాత్మను నన్

కానీ నేడది వీడిను

ఈ నవకావ్యంపు బౌత్తి నింపుదలిర్పన్

మీనయనన్నిధి నునుచుట

నీ నెలతుక కూర్చు మీకు నిమ్ముల నెపుడున్

సార ప్రసాదగుణ వి

స్తారయు, మాదుర్య విలసితామృత భాషా

సారయు, మంజుగతి మనో

హారియు, నగు నీ వరాంగి యలరించు మిమున్

కావున నీచెలువకు మీ

సేవాభాగ్యము గలుగగ జేయుడు, దానం

భావన మొనరింపుడు నా

జీవనముం బితరులార : స్థిరసౌహృదులై

ష ష్ట్యం త ము లు

అవనీ సుపర్య మణికిన్

భవికాపస్తంబ సూత్రవర్తితమతికిన్

సువిపశ్చిన్నణికిన్, సత

త వైష్ణవమతైక ధర్మతత్పరమతికిన్

చతురాగమార్థ వేదికి

చతురపురాణార్థ బుద్ధ సన్మార్గునకున్

చతురసుభాషామోదికి

సత సద్వర్తనజితారిషడ్వర్గునకున్

XXXX

ప్రతిసంవత్సర సీతా
వతి పట్టోత్సవ సమయసభాగత సత్సం
డిత పరితోషణునకు, దత
వితరణ చణునకు, ఘనునకు, బ్రయజనకునకున్

పావనగుణచారిత్రకు
శ్రీవనజాక్షి సమాన శివరూపిణికిన్
లావణ్యాంచితగాత్రకు
జ్ఞావనజాక్షినిభక్షమాభూషణకున్

ఆత్రేయస గోత్రజకున్
వృత్తారినతీ సమాన విభ్రమ యుతకున్
పుత్రీపుత్రాష్టకకున్
మైత్రావరుణిప్రియాభ మహిమాన్వితకున్

కరుణోదారకు, కమలా
చరణాంబురుహార్పితాత్మ సరసీరుహకున్
వరగుణషణిహారకు, శ్రీ
కరవాక్పారకును, మామకప్రసువునకున్

కానుకగా నేనొసగెడు
కావ్యంబునకున్ హనుమ
ప్సనాయకాఖ్యంబునకున్
ప్రారంభంబగు నీగతి

గ్రంథకర్త జననీ జనకులు



శ్రీమాన్ తిరుమల గృద్ధంతి రామతాతాచార్యులు
శ్రీమతి ఆదిలక్ష్మమ్మ గారు

Blank Page

ప్రథమాశ్వాసము

దూష్యయవనప్రాత్య దుర్యశమ్మునుబోలె
దూమమయ భయద జలదోత్కరమ్మునుబోలె
ధరణి బర్విన యిరుల బరిమార్ప జనుదెంచు
హరిదశ్వు విశదాశ్వమన బ్రాచి తెలుపారె

దుష్కర తురుష్క సేనా
నిష్కర్తనచణ నృపాసి నివహమువోలెన్
పుష్కర మిత్త్రుని రోచులు
పుష్కలమయ్యె నపుడుర్వి పొంపిరివోవన్

విజయుండై వేంచేసెడు
విభుగన విప్సరిన వద
నమ్ములబోలెన్ శ్రీసద
నమ్ములు సితనశినమ్ములు

విజయేందిరతో విచ్చేసెడు
విభుమార్గములో వెలయించిన
శుభహారతులన బ్రభసూపెన్
కెందమ్ముల బహుబృందమ్ములు

కాసారములలోని కంజసౌరభమింత
 సంపెగల జొంవముల జను సౌరభమునింత
 మల్లెపందిరులలో మలయు సౌరభమింత
 మొగలిపూబొదలలో దగు సౌరభమునింత

మోచికొని తిరుగాడె మురువొప్ప జిఱుగాడ్చు
 అత్తరుల నమ్ముకొను వ్యాపారివలెనంత

కాసారకంజాలు కన్నుదెఱవకమున్నె
 పూర్వదిశ తెలిపట్టుపుట్టమూనకమున్నె
 తోటపొలముఁ జొచ్చి మోటగట్టిన కృషిక
 కూటముల కడుతేటపాటల రుతులొకింత

బ్రహ్మసుముహూర్తనమున వ్యాసవిద్యానాథ
 భాసకాశీదాస భవభూతి బాణాది
 బహుకావ్య పద్మవన వాఘ్యశిపరులైన
 బ్రహ్మచార్యాశి కావ్యాలాపములొకింత

తమనీడముల వీడి తత్తరంబున జగ
 ద్బాందవుండేతెంచు తరుణ మేతెంచెనని
 లోకమున కెరిగింప నాకమున జరియించు
 ఖగయూథముల తీవ్ర కలరావములొకింత

తొగరంచు పంచెలం దొడలపై కెగగట్టి
 ముతకగొంగళు తెడమ మూపునందున బెట్టి
 ముల్లుకోలల బట్టి గొల్లండు దోల్కొంచు
 జను పశుత్కరకంఠ జనితార్పటులొకింత

మట్టికుండలలోన మంచిసీరెత్తుకొని
 పీయాషముంగొంచు బృథ్వికిం జనుదెంచు
 అచ్చెరలొనాగ రాయంచనడల గమించు
 పల్లెతల యందియల ఘల్లుఘల్లునులింత

వహించి పవనుండు వైతాళికుండయ్యె
 అభినవోద్యత్ ద్యుమణ్యంశు కోమల కర
 స్పర్శన స్పందితంబైన “*బొచ్చెంగన్న
 పల్లికా” ప్రజలకా ప్రత్యుషసియందు

ముంగిట్ల రంగారు
 రంగవల్లుల దీర్చు నంగనల నీలి
 ముంగురులతో గూర్చి
 చెంగలింపగ గొంతసేపాడియాడి

హరిసేవ కుదయాన
 విరుల గోయంజేరు బిత్తరుల వైట
 చెఱగులన్ ముడివెట్టి
 తరులకుం గొంతతటి సరసమ్ములాడి

రేనిదుర వోరామి
 ఆనవోదయవేళ నలసత న్నిదుర
 నూనిన నవోధా న
 వీనాంశుకమ్ములం బ్రదులంగ డ్రోచి

*బొచ్చెంగన్నపల్లి అనేది హనుమప్పనాయకుని జన్మగ్రామము

రేయెండకుం గుమిలి
 మేయుంచి పాన్పునన్ మిక్కిలిం బొరలు విర
 హాయతల నిట్టూర్పు
 వాయువులతో స్నేహభావంబు వహియించి

అలవోక జరియించె నపుడు గంధవహుండు
 ప్రథిత బొచ్చెంగన్నపల్లికా పద్మినీ
 విభ్రమాలోకనావిలులిత స్వాంతుండు
 మంజులాహల్యా ప్రమత్త మఘవసముండు

ఉదయాన నాగండ్ల సున్నతాంసమ్ములం
 బొదవిపొలములపొంత బోవువారు
 ఆరుగులం గూర్చుండి హరినామ కీర్తన సు
 ధారసాస్వాదులై తనియువారు
 వంచాంగ సంశ్రుతి ప్రవణులై బ్రాహ్మణుల
 నంచితంబుగ సత్కరించువారు
 రంగుచెద్దుల గట్టి రయమునం బండ్లను వి
 హంగములవలె దోలునట్టివారు
 రచ్చకట్టల జేరి ప్రాడ్వివాకత మీరి
 చెచ్చెరం దీర్పులం జెప్పువారు
 అంజలుల్ ఘటియించి ఆంజనేయుని మ్రోల
 కంజమ్ములిడి మ్రొక్కగడగువారు
 చెంగుచెంగున నెగురు చిన్నిలేగల చుంచు
 లం గూర్మి దువ్వంగ లాచువారు

పాలకుండల జూచి ప్రక్కకుం జనకున్న
చీలులకు నామెతల్ సేయవారు
పులులట్లు జృంభించు పోతులం బట్టంగ
వలుపులంగొని వెంటనురుకువారు
కోరాడి కుప్పించు కోడెల న్వారింప
దరటులంగొని వెంటనురుకువారు

బహువిధ వ్యాపారపరచిత్తు లాపల్లి
కాహృదయ చైతన్యకరవృత్తు లెదురై రి
ప్రత్యుషః ప్రాలేయభార మందీభూత
గామికిం బూతసౌగంధ్యభృత్సామికిన్

సాలభిత్తుల నొనరు జాజుసున్నపుబ్బటె
లల రజస్సత్వగుణముల లీలబోల
ముంగిట్ల ననుపారు మొల్లపూవుల డాల
భంగురప్రమదానుభావగతి మీర
ద్వారమ్ములందనరు తోరణమ్ములకాంతి
స్థిరభావచైతన్యగరిమంబు సూప
బహుళోన్నతముగాని గృహమాలయాభూత
మహితోత్తమాంగంబు మాడ్కి నింపౌర
సాకార వరమన స్సంకాశమగు నొక్కి
యకలంకగృహ మప్పు డనిలుండు పొడగాంచె

ఆయింటికి బతియౌ ప్రతి
భాయుతు దంచితకులవి
ద్యాయుతు దతివిక్రమ బా
హాయుతుడగు నొకబోయడు

ఆతం దన్నమ యనియెడు గరితన్
ఆతతసౌశీల్యదయాభరితన్
సీతోపమపతి సేవానిరతన్
జేతోమోదం జేకొని యుండన్

రథచక్రంబుల క్రమమున
రాత్రులుబవళులు రయమున దిరిగెన్
వరిణయమాదిగ బదివ
త్సరములు కాలోదధితో గలసెన్

ఈయేడొదవెడు సంతతి
ఆయేడొదవెడునని వారాశయతి దశ
హాయనముల్వేచిరి; కా
నీయది నీలుననిడు పన్నీరేయయ్యెన్

దాంపత్యవల్లరిం దళుకొత్తు చిన్నారిపూవు
పున్నామనరకంపు బులివాతి దప్పించు జోడు
దుస్తార వార్ధక్యతోయధిం దరియించు నావ
ఇహపరంబులలోన నిద్దసౌఖ్యంబొసగు సురభి

పావనాన్యవాయ పుణ్యభూమి
స్ఫూర్తిగొన్న పూర్వపుణ్యమూర్తి
పుత్తు డట్టి పుత్తు డొదవకున్న
జీవితమ్ము చేదుగాదె తాల్చు

అనియెంచుచు నానావిత
రణ పావనతీర్థనిషేవణముల్
ఇనచంద్రాదినవగ్రహ
వినయ సమాహిత విపులార్చనముల్

ఎన్నో సలిపిరి కానీ
యన్నియు నంబుధి జిలికిన
క్రొన్నన తేనియలయ్యెన్

ఎంతో వేచిరి కానీ
యెంత కమావాస్యా ని
శ్యంతం బొదవకపోయెన్

ఇది వారల మనముల
నెంతో దారించెన్
ఇది వారల మనముల
కింగలమే యయ్యెన్

వారి కన్నను వారి పితరుల
పాలికియ్యది శూలమయ్యెను
పిన్నవారల పెంపుతెంపులు
కన్నవారికె కావలెంగద !

అంతట నొకనాడా వృద్ధులు
అంచిత విజ్ఞాన సమృద్ధులు
ఆత్మజు, స్నుషనుం గనుగొని మది
నంటిన ప్రేముడి ననిరిటులన్

“నాయననారా ! పాయక సల్పితి
రెన్నో వేల్పుల కింపగు సేవలు
కానీ కల్గదొకంతయు జిరుతని
దరహాససుధం దనిసెడు బాగ్యము !

మృగతృష్ణలకై యింతటి
యగచాట్లం బడనేలా ?
అందని ప్రమాకుల పండుల
కణ్ణులు సాచగనేలా ?

చెంగట సురఝురి యనదగు
చెరువుండగ నింకేలా
తివురుట దవ్వల సంద్రపు
తి క్తజలమ్ములకొఱకై ?

మఱచితిరేమది ? ఘనతర
కరుణారస పోషిత భ
క్త మనోరథతరునిన్ మన
గ్రామాంచితునిం బావని ?

భక్తజనావను పరమోదారున్
నక్తంచరపవి ననిలకుమారున్
త్యక్తమనశ్శంకాయతి నింకన్
భక్తిం గొల్వొడు; పదయుడు కోర్కెల్"

ఆయుక్తు లతులక
ల్యాణదాయక యుక్తురేయయ్యె
కారడవిలో పూల
దారులే వారికింగననయ్యె

అంతనొక కల్యాణ యామిసే ముఖమందు
సంతసమ్మున శిరఃస్నానమ్ము గావించి
కాంతతర శుభ్రాంశుకమ్ములం ధరియించి
కుంతలమ్ములు ముడిచి, కుంకుమంబును దాల్చి

వివిధఫలంబులు, వికచసుమంబులు
నవగంధంబులు, నారికెడంబులు
కపురపుతావుల గను వీడ్యంబులు
వెంటంగొని మదినంటిన కూర్మిన్

అపుడే యుదయంబందిన
అమృతాంశు కళాద్వయమో
యన క్షిప్రగతి న్నవమో
దాభియుతాంతరులై చని

హనుమన్మందిరముం గని
యందున నెలవౌ సారద
యాభిష్యంది కటాక్షున్
యాచక సాత్కృత మోక్షున్

మోరతరామాపద్విని
వారణ కారణ కరుణా
సరసీ విహరత్ సజ్జన
సార సుహృష్టమనోహంసున్

పావన సూర్యకులార్ణవ
జైవాత్మక నిరత స్మృతి
వేలా డోలాందోళన
లీలోత్సుక చేతోహంసున్

దుర్వారాసుర సేనా
గర్వోజ్జృంభణకీలా
నిర్వాపణ పర్వోత్సుక
దోర్విర్యాతివిలాసున్

సుగ్రీవాధిప కుశల
వ్యక్త మనీషాన్వితానిన్
ఆగ్రామంబున బాసిలు
విగ్రహరూపాన్వితానిన్

ఆంజనేయుంగాంచి అధికతరభక్తి
నంజలుల్ ఘటియించి అలికమ్ములందు
కంజమృదులోష్ఠ రాగంబు గ్రాలంగ
మంజుభాషల నిట్లు మారుతికి ననిరి

“కామరూప : కామగమన :
కామితార్థదాత హనుమ :
రామచరణనశినభృంగ :
స్వామి : నీవె శరణు : శరణు :

అయ్య : ఇంతకాలమయ్యె : కలుగ
దయ్యె సంత ముకు : వట్టిపోయి
కొయ్యబాటినట్టి మ్రాకులట్టు
లయ్యె మాదు జీవితమ్ములిలను :

అసితపక్షకృశంబైన యబ్ధివోలె
అసితభానుమంతమైన రజనివోలె
మన్మథ కుసుమ రహితమైన లలికవోలె
అసుతమౌచు జీవనస్మృతి వెలితివోయె

బహుశాస్త్ర పురాణంబులు
మహి “ననపత్యస్య గతి
ర్నహి” యనుగద : నీవెలుగని
దెహనుమ : ఈశాస్త్రిగము :

కాపున నొక బలపూషణు
పావన గుణగణ భూషణు
మా వంశాంబుధి తోషణు
పావని యొసగవె మాకున్

త్వత్కరుణామృత దారా
పర్ధిత మస్మజ్జీవనభూజము
దారుణ చింతా దావా
దగ్ధంబగుటోర్తువె భక్తావన :

తొలి యిలువేలుపు రాముని
నిలసుత గూరిచి వారల
యిలునిల్పితివట : యటువలె
చిలికింపగరాదా నీ
చలువన్ మాపై కొంచెము
సులలిత కరుణా సుందర !

ఈరీతి బ్రార్థించి హృత్తటాకోత్తిప్త
ఘనభక్తిరసతరంగక్లిన్న బంధురా
లోకమాలికలు క్రొంగ్రొత్త మందిరమునే
నిర్మింప బావనికి నీషించి రద్దేవు

వారి యాలోకములు బంభరశ్రేణులై
వాయుసుతు పదహృదయవదనాబ్జముల మూగె
అంతలో భూమీసురామ్నాయపాఠముల్
ఘంటికా ఘణఘణఘణనాదముల్మోగె

మరుదాత్మభవు ఫాలమండలి నపూర్వది
వ్యాభమ్ము సద్యోభవంబయి పిసాళించె
అనిలాత్మభవు సుందరాపాంగములనుండి
కారుణ్యరసఝరులె కారుచున్నటు దోచె

తద్దన శోభా తరళిత పథితో
మందిరమే యొక స్యందనమై వెలుగొందెన్
తత్కరుణామృత తరంగగతితో
మందిరమే యొక మరాళమై చెలువొందెన్

అవ్వారి ఘననిరాశాంధీకృతాత్మలకు
బ్రతినవజ్యోతియై పరగె నారుకృత్యము
అవ్వారి ఘనదీనతాతప్తమనములకు
బీయూషవర్షమై వెలసె నాదృకృత్యము

గహనమ్ము గడచి రంగారుపురిజేరినటు
నీరాకరము గడచి తీరమ్ము జేరినటు
చండోష్మస్మృతి గడచి చలివెంద జేరినటు
వారునవమోద సంప్లావితాంతరులై రి

చింతాభారము దీరగ నెంతో తేలికలై
శంకాపంకము జారగ జాల ప్రసన్నములై
పారలమనములు శారదవారిదసదృశములై
నవ్యానందదివంబున నర్తింపగసాగెను

ద్విగుణీకృత కౌతుక ధీయుతులై
దేవుని గొలువగ గడగిరి వారలు

తమమనంబులయట్లు ధవళంబులౌ నుండెడి
కుందసుమబృందములు గురిపించి రొకకొన్ని
తమకోర్కీయటు నిత్యతరుణంబులౌ
లలితతులసీదళము లర్పించి రొకకొన్ని

సాంబ్రాణిదూపమ్ము, చందనవిలేపమ్ము
కాంచనీపంకమ్ము, కాంచనప్రసవమ్ము
సుఫలనైవేద్యమ్ము, చొక్కంపు వీడ్యమ్ము
చేకూర మారుతిన్ సేవించి రవ్వారు

ఈరీతి సేవించి హృత్క్షేత్ర
బంధురోద్యద్భక్తివల్లికా
సంచలచ్ఛదన నిస్సానమో
యనమీరు నుడులార ననిరిట్లు

“దేవా : నీకనుచలువయె
మావాంచితదమ్మగు కల్పద్రువు :
దేవా : నీవాత్సల్యమె
మావంద్యత్వము మాపు మహాషధి :

నీవె శరణం బంటిమయ్యా :
నీకె దాసుల మంటిమయ్యా :
నీట ముంచిన పాల ముంచిన
నీదు చలువే నంటిమయ్యా :

వందనము నీకమరవందితచరణా :
వందనము నీకసురవారణచరణా :
వందనము నీకఘవిపాటనచరణా :
వందనము నీకర్థిపాలనచరణా :

అని ప్రార్థనము సేసి, అనిలాత్మభవు తీర్థ
మాల్యగంధాక్షతామూల్యప్రసాదముల
వాద్యతిం గ్రహించి, హనుమత్పదన్మస్త
హృదయులేయయి వారలిలుజేర జనిరంత



ఆలయ దర్శిత శుభచి
హ్నంకితమతులై వారది
యాదేవుని దీవనయే
యనిమెచ్చుచు గనుమోడ్చిరి

దుస్తారపాథోధి దుదముట్టగా నీది
బిట్టలసి నిదురించు బెస్తరాయనిబోలె
తక్షణమే నాయండు తంద్రాశువై పోయె
కాని యన్నమకేమొ కన్నంటదెంతకును

ప్రసవము దొలగిన వెనుకను
విస్మయమగు తావింబలె
శ్వసనజు సన్నిధి ఘటనమె
మెసలెను మదిలో నామెకు

అగునాయది మాప్రార్థన
కనిలజు డొసగిన యభయము ?
అగునాయది మానోము ఫ
లాస్పదమగు శుభశకునము ?

మున్నట గొల్చితి మెన్నో
మూర్తుల గానీ యిట్టి మ
హానుభవం బెందుం బొడ
గానము; అద్భుత మియ్యది :

ఇనన్ నూనుడు, సద్గుణనూనుడు
అన్వయదుగ్ధాంబుధిహిమభానుడు
ఘనతేజోవిధినిర్జితభానుడు
కల్గునమణి ? నెమ్మది కల్గున మది :

వసిపాపని చిటునగవుల
 నెసలారెడు వెన్నెల తర
 గల దేలుట యెన్నడు ? మై
 పులకల నూనుట యెన్నడు ?

ఏమో కావుగదా యివి
 యెల్లయు నలలన్ వ్రాసిన
 వ్రాలే ? మృగతృష్ణం బ్రతి
 బాసించెడు సీరములే ?

ఓహరిసాహరిగా నిటు
 లూహలు చెలరేగగ నా
 యమ మాసన మంబుధి నూ
 గాడెడు నోడం బోలెను

వలుతెఱంగుల నిట్లు దలపోసి తలపోసి
 తరళాక్షి క్రమముగా దండ్రాళువైపోయె
 సంక్షోభముం గడచి శమియించు సాగరము
 చందాన నామెమది శ్రాంతించె నొకయింత



భువనంబు రంగారు పూదోటయై పొలిచె
 పవనుండు మందుడై పరిమళించుచు నడచె

భువినందిన నందనవనమై
 పువుగొమ్మల యిమ్ములకిమ్మై
 నవజాలక జాలక మయమై
 పువుదోటానరెన్నిరుపమమై

సుడిగొంచు జరియించు సుమరజమె కండ్లుగా
 పొలుపారు చూతాగముల చివురు డెక్కెముగ
 కడుగుడుదలౌ క్రముకకాండములె నొగలుగా
 తగబారులౌ తేటిదళములే త్రాళ్లుగా
 చిల్కతండములె మేల్లులు తురగమ్ములుగ
 కోకిలమ్ములె పరాక్కులు వల్కు జనముగా

తనరంగ జైత్రయాత్రాశీలి చైత్రుండు
 దివినుండి భువిజేరు తేరునా వనమొనరె

అలరుల యక్షత లివురుల
 హారతు లళిరవ గానము
 లలరగ స్వాగతమొసగిరి
 ఆమనికి లతాకాంతలు

తన కీర్తి సౌరభమె తావిగా నవరించి
 తన స్ఫూర్తి గనకంపు దనువుగా నమరించి
 తన మధువలౌల్యంబు దనలోనె మిగిలించి
 ఓనరించె జైత్రుడన ననయించె గాంచనము.

కప్రమ వనకామినీ గండముల ననురాగ
 నప్రమాంతరంగుండు నవచైత్రు డొదవించు
 నాప్రమశరకీర్తి చిహ్నయమానార్థేందు
 కప్రమాంకముల బోలె కలికి మోదుగుపూలు

బాల సహకార మృదు పల్లవమ్ములు మెనవి
 వంచమంబున బాడు పరభృత ప్రకరమ్ము
 లామెతల్ భుజియించి ఆరామలక్ష్మివై
 దీవెన ల్గురిపించు ద్విజరాజియే సుమ్ము

చివురు గొమ్మల డాగి యెవరికిం గనరాక
 భువినెల్ల మృదుగాన వివశత్వమున ముంచె బరభృతము
 భువనై కగీత పరిపూతమూర్తుల కేల
 యవసరం బిల భౌతికాకార లీలాప్రదర్శనము ?

మకరంద మధుపాన మత్తతం దేలియున్
 ఝంకార సంగీత సర్వజ్ఞత స్మీరె
 మధుపకుల మయ్యారె : మాధ్వీక తోలుపుల్
 గళిత సంస్కారులను గాద అన్యతమె కాదె ?

చలమార్మికా సామ సంఘట్టనోదిత మృదంగ
 లలిత సంరావానులాస్య న్మయారంబు
 విచల వీచీ లుతద్విస్తారతర పృషత్తార
 నిచయ భాసుర రమ్య నీరేజపర్ణంబు

అనుచల దృంగ నివహందోళికా విహరమాన
 మానసౌకః కదంబానంద నిలయంబు
 ఉరుతరంగాకస్మికోద్ధీనమాన శిశుమీన
 చౌరికావహ సవిధ జలపక్షి నివహంబు

కూల మాలార గాలవ క్రోడ వాసి
బహువిధాండజ సంగీత పరిణతంబు
కమలినీ వృద్ధికారక ఘనరసంబు
నగుచు జెలువొందె వనియందు నజ్జసరసి

కిసలారుణ వసనములున్
కుసుమాలంకృతులుం జేకుర దీరలతాంగీ
విసరము గై సేయగ వని
పొసగించిన దర్పణమన బూసరసింపెనగెన్

మొదట తావుల జల్లి దెసలందు మోహార్తులం జేసి
వైని రుచిరాస్యాబ్జముల జూపి పరవశింపం జేసి
ఉపరి ముఖసీధువుం జవిచూపి ఉస్మత్తులం జేసి
భ్రమరులం జొక్కించె పద్మినీ ప్రౌఢాంగనాకులము

చెలువునన్ శతపత్రములకోడి మునిగెనో
చలినీట నన దోచె జలజాకర స్థగిత
కూలాంత కుందసుమకుల మౌర : విభ్రమ ర
మాలయుల గెలువంగ నగు నేరికిం దరము ?

సంచరన్మధుపాళి జయజయా రావముల్
సంవతచ్ఛదనాళి సన్మాన పత్రముల్
ఉల్లసన్నవ కాంచ నోపాయనంబులున్
సమకూడ వని గాడ్చుకొమరు నాహ్వానించె

కన్నెమాపుల తావి కమనీయ మౌనంచు
 క్షణమాత్ర మవ్వాని సరసనం జరియించు
 కన్నెమావికి మిన్న పున్నాగమని యంత
 పున్నాగముం గాంచ బొరిబొరిం గమియింను
 కన్నెమావిని బొన్న గాల్గొన్న గాంచనం
 బని దాని జేరంగ బడిబడిం బ్రసరించు

తాలిమిం దూలి గంధానిలుం డిట్లు
 చంచలాత్ముల కెందు జరణంబు లాగునే ?

ముందుగా మృదుకిసల సుందరాంగము లంటి
 తదుపరిన్ మంజరీ స్తనకంచుకము లంటి
 పిమ్మటన్ నిలువెల్ల బిమ్మటి గొనం బెనగి
 మంజరుల గామించె మలయానిలవిటుండు

ఈ దృశ సుందర వనమున
 నెసగెడు విహరణరతి ని
 ల్చినదన్నమ సురవని బొ
 ల్చిన యింద్రాణీ విధమున

చూతము జూచుచు, గుసుమ
 వ్రాతము గోయుచు, గోకిల
 రవములకుం బ్రతివల్కుచు
 బువుటాయలలం దూగుచు

ముఖపద్మముపై వినవిన
ముసరెడు దేటుల కలుగుచు
బింబోష్ఠము గాట సమీ
పించెడు చిల్కల కులుకుచు

పుప్పొడి కుప్పల బ్రాకుచు
పూదేనియ నదు లీగుచు
నలినమ్మల మొగిడించుచు
దెలికల్వల బొదరింపుచు

సారంగంబుల వాల్గను
సన్నల బాణంద్రోలుచు
చక్రాంగంబుల బదహం
సక రవముల నులికించుచు

మాటల గోగుల, పాటల మహిళల
కవుగిట గ్రోవుల, నవులం బొన్నల
ముఖరుచి మావుల, ముఖసుర బొగడల
ననిపించుచు, జిగి నంతట నించుచు

మది దొట్టిలు సమ్మదపుంఝరమున
బ్రసవోత్కట రసవాహిని మించుచు
ధరమెట్టిన యచ్చర బురుడించుచు
జరియించె వనాంతరమం దన్నమ

ఈరీతిం జరియించుచు
 నారీషుణి యెదుటం గనె
 నిరతమరందాసారము,
 పరిమళ వివశీకృత మా
 రుత సంచారము, వ్రతతీ
 భృత వివిధ సుమాలంకా
 రము, బంబర మృదు ఝంకా
 రము, నొక పువ్వుటిరము

ఆవృతాగమ కల్పితాందకారము బాప
 బంధూక మణిదీప వర్గముల వెలిగించి
 పరజనాహూతి దెలువంగ శుక పిక చార
 నివహాల నుండంగ నెల్లెడల నియమించి

మధువ తేజోబలము
 మాధవు కృపాబలము
 వెలయ బాలింతు దీ
 వియకన్నె లీరమ్ము

ఈదృశ మేదుర కుతుకో
 త్పాదక కుంజాంతమునం
 గదలుచు దోచెన్ విశదా
 కారంబొక్కటి యంతట

నడయాడు రజతంపు బుడమితాలుపొ నాగ
బెడగారు పాల్కొడలి ఫేనంపు భరునాగ
కడలి వెడలిన సురల కంభాణమో నాగ
పుడమి నిల్చిన వేలుపుందొర గజమొ నాగ

బెడగై, దంతద్వయ రుచి
కడలన్ వెన్నెల నించగ,
తొండము హరిసేవక కర
మండిత కలధౌతోజ్జ్వల
దండంబును బురుడించగ
నిండగు నాకృతి నీరజ
వైరిన్ స్పర్థించెడు నవ
భాపుంజము లొలికించగ,

ఖండిత వృక్షక కాండాంచితమై
క్రందన నినదంకర దిక్తటమై
శారద నీరద చందన సుందర
నితసిందురమై చెలువొందినదది.

ధరవై బ్రాకెడు బృహదవ
దాతాంబుద మా గజమా
కుంచింపగ సాగెన్ హరి
యించుక పోయెడు కపురపు
సంచయమన సంతంతకు.

ఏమిటి ? ఈ కుంజం బేమిటి ?

ఈ మత్తద్విరదం బేమిటి ?

కొండ కరంగిన విధమున నది

కుంచిండుట యిది ఏమిటి ?

అని విస్మయ వివశీకృత

మనోంబురుహయై, అనిమీ

లిత నేత్రద్వయ్యై, ప్రే

లిడి నాసం, దిలకించెడు

నన్నమ నా ద్విరదం బల

నల్లస దరియంజని, అణు

మాత్రంబై త్రుటిలో న

హ్మాసిని గర్భము జొచ్చెను

అననుభూతపూర్వ మతుల విస్మయావహంబునై
ఆఘటనము మేన వే ఘటింపగాను బుల్కలన్
మనము వడక, స్వేదకణము లుద్గమింప డిగ్గునన్
చెంత నున్న మాని జెలువ కౌగిలించె బిగ్గఱన్

అంతలో నా దృశ్య మంతర్హితంబయ్యె
సుంత మేల్కొంచి చెలి ప్రాంతంబు నీక్షించె
కాంతార భూజమ్ము గలచోట కాంతునిన్
వింతగా గని కాంత ప్రీడనా కుంచింబె

అన్నమ : అన్నమ : నా బ్రతుకున
పున్నమ : యేమిది : యేమిది : కల
యో కాంక్షయో, వెఱపో వెరగో
యే కారణ మీకలవర మోచెలి !

అను నాయకు సాంత్యనములచే
నాయమ పూర్తిగ నందెను జాగృతి

మఱునాడు జోస్యులా తెఱగెల్ల నాలించి
శిరము పంకించుచుం, జెక్కునం జెయి చేర్చు
చున్, బ్రతుకుటి ముడివెట్టుచున్, యోజ గావించి
అనిరిట్టు లమృత ధారానుకారోక్తులన్

“ఆరామధర్మనం బతి శుభవ్యంజకము
సితగజము సత్వమున కతిమాన్యతకు జిన్నె
అది గర్భముం జొచ్చుటగు భూరిసత్వుండు
నతులమాన్యుండునౌ సుతు డొదవు చిహ్నమ్ము

సుపవిత్రుడు, స్మరసుందరగాత్రుడు
సజ్జనమిత్రుడు, జ్ఞానకళత్రుడు
విక్రమ మిత్రుడు, విమతిలవిత్రుడు
కల్గుసు పుత్రుడు, ఘనచారిత్రుడు”

ఆ మాటల నా మిథునము
 మోములు వికసిల్లెం దొలి
 వెలుగున్ రేకల విచ్చిన
 వెయిరేకుల తమ్ములవలె

ఆ మిథునము కనుగొలకుల
 నానందాశ్రులు గురిసెన్
 అందున శంపానిభమున
 ఆభమ్మెదొ తలనూపెన్



ద్వితీయాశ్వాసము

కొన్ని నాళ్లకు అన్నమాంబకు
కాననయ్యెను కౌను కొంచెము
జానువాటెను మేని చాయయు
మంజువయ్యెను మందగమనము

నాయకున కీవార్త సుమనోజ్ఞ
గేయమున కన్న బ్రయమయ్యెను
నాయకుని డెందమం దొకటియా
వేయి హరిచాపములు పూచెను

ఆమె గర్భము నందునన్
వంశతారక భవ్యరూపము
ఆమె మూర్ధము నందునన్
తృప్తిపరిణత దివ్యతేజము

ఆమె చెక్కుల
నమృతదీధితి హస్తీసకమ్ము
ఆమె దృక్కుల
నమృతధారా వ్యావర్తనమ్ము

ఆమె యోష్యము లందు
స్నిగ్ధతర ప్రత్యగ్ర చిత్రరాగమ్ము
ఆమె యూర్పుల యందు
హైమంత గంధవహనాలసత్వమ్ము

ఆమె యొడి యందు
 డినదినావర్దిత మస్మణ వర్తులత్వమ్ము
 ఆమె నడ లందు
 మత్తమాతంగ పద మధురవిన్యాసమ్ము

కాంచి నాయం డంచిత ప్రమ
 దార్ణవ స్థవనా ప్తి మించున్
 కాంచి నాయడు మంచుగుబ్బలి
 మించు ముదమెద నించి మించున్

ఈవిధి బ్రతిదివసావర్థమాస
 గర్భాన్వితయై కాంతారత్నము
 వాలిచెన్ వర్షాభోగంబున బెం
 పారిన గోదావరి చందంబున

నిండునచి బోలు నా సేరజేందునిభాస్య
 ఇందు సీరజబందు లిమ్ము లొసగెడు వేళ
 ఉడురాశి కూటంబు లుత్తమం బగు వేళ
 మాసములు నిండి యొక మగనిసుంగును గాంచె

ఫలియించిన పంటవలంతియొ
 యన మించిన యతివం గను పతి
 కృతియౌ భూపతి దలపించును
 అతి సమ్మదస్సతి బయనించును

ఆత డామెను జూచుచుండు
నామె యాతని జూచుచుండు
నిర్వరుం గూడి యానిసుగు
నింపునింపుగ జూచుచుండు

అటు గాంచుచు నాయర్భకు
డెటు దేలునౌ యని యెద నెంతురు
ఎటులేమిటి ? సుజనేడిత
పటుగుణుడేనని భావింతురు

అటు జూచుచు నాయండను చెలి ! నీ
ముఖ చంద్రాంశమ్మానుట గాదా
సురుచిర మగు నీ చిరుతని వదనము !

అన నగి యను నాయంగన స్వామీ !
మీ మృదుహాసపు కౌముదులే కద
మన తనయుని మోమున మొలకెత్తెను !

ముద్దదాసానంపు ముద్దుచెండును బోలె
మెత్తనౌ యాశిశువు నెత్తుకొందురు వారు
ఎత్తుకొని యెద గూర్చి హత్తుకొని యనుకొందు
రనిలజాశీర్జనిత మణియె సుమ్మిత డంచు

హనుమత్కరుణాశీకర
 జనితాంకురమైన యాత్మజాతున కెలమిన్
 హనుమప్పసు నామంబిడి
 హనుమంతున కెరగి వార లనిరిటు భక్తిన్

త్వత్కరుణారస బంధుర తటాక
 భవ తరుణాబ్జం బగు నీతరుణుని
 తావక బహుతర ధామార్కాంశ
 ప్రసాదకలనం బాలింపుము దేవా :

కైరవాపు కిరణపాళి కైరవాళి కైన యటుల
 శ్రావణాంబుధరము సకల సన్యతతుల కైన యటుల
 అల వసంతు డఖిల తరులతాది వితతి కైన యటుల
 ఈనిసుంగు జీవనస్మృతి కీవె తరణి వయ్య హనుమ :

నీవే తండ్రివి
 నీవే గురుడవు, నీవే సర్వము మాకున్
 నీవిస్తృత కరు
 ణావిలసనమున బ్రోవుము నిరతం బితనిన్

నిరత సాధురక్తి నిష్ఠుర విభుభక్తి
 నీకు సొమ్ము లంట నీరజాప్రతేజ :
 నీదు భూష లొసగి మాదు సుతుని సుంత
 అలంకరింపవయ్య : అనిల్ కుమార :

హనుమప్ప కంటిచలువన్
హనుమప్ప గనియె క్రమక్రమాభ్యుదయంబున్
ఘనవర్షోదయ జృంభిత
వనాంతర నవీన నీపవల్లిక వోలెన్

దర్మపథ మందు నిరతంబు బదమూను
మర్మ మేటిగెనొ బాల్యమందే యనంగ
హల్లకారుణ పల్లవాంఘ్రుల దరిత్రి
నల్లనం బూన్చి నడయాడగా నేర్చె

కదలెడు పుత్తడి బొమ్మయ్యె
మెదలెడు చివురుం గొమ్మయ్యె
యని చూపఱు లబ్బురపడ
ననువారసి యతడు గమించెన్

ఋతవాక్యంబుల బల్కెడు
వితముం గన్గొనె నతిబాల్యంబుగనె యన
నతని ముఖంబున వెల్వడె
శ్రుతి కామెతలౌ సుందర మృదుభాషితముల్

చిలుగాలుల రవళించెడు చివురాకుంబలె
చిలుదేటుల రవమూనిన విరిప్రోవుంబలె
స్వరమూనిన హాటక పాంచాలికయుంబలె
పరగెన్ బాలుడు వాక్సంభవ శుభవేశన్

శ్రీకంఠ చాప ఖండన యన
 చీకంట చాప కందన యనుచున్
 పాకారి ప్రముఖ వినుత యన
 పాకాలి పృముక వినుత యనుచున్

ఆకుట్టడు ప్రతివల్కుం
 జేకుర విధాత చేసిన
 శ్రీకర నినదంకరాతి
 లోక ధ్వనియంత్ర మనన్

పలుకులు నేర్చిన దాదిగ
 పొలుపుగ భారత గాథా పూరమె దశకం
 రలవిత్తు కథాసారమె
 పలికించి రతనిచేత న్వారక పితరుల్

అటపదేండులు దాటని యలతినాడె
 ఏకలవ్యుని చారిత్ర మెక్కె మదికి
 కరతలామలకం బయ్యె గర్జగాథ
 ఆంజనేయుని విక్రమం బాత్మ నాటె

ఆనాడే యతడా వీరుల బ్రథ
 మీరెడు నాశోస్మీలనమున దేలెన్
 జనియింపగనే శర్వుని తలకే
 పూవగు తహతహ బూనిన నెల వోలెన్

పక్షి యట్టుల నంతరిక్షమున కెగయంగ నెంచు
మత్తగజ మట్టులన్ మల్లాడగా నుత్సహించు
తురగమ్మ రీతిగా దూకంగ గుతుకమ్మ నించు
ఆబాలు డాటేండు లైన నిండని యలతినాడె

తోడి బాలుర గూడి యాడెడు
వేళ లందున విజయ మతనిదె
వారు డాగిన వారి ద్రుటిలో
నరయు నాతడు; అతడు డాగును;
మాటు మూలల వార లరయుదు
రైన గానక నాన దాల్తురు

లేడిపిల్లల లీల బాలకు
లోలి గట్టుక నుఱుక నేర్చెద
రట్టి వారల యందు నెప్పుడు
నతనిదె యగు నగ్ర గమనము

కట్టతున్నల గేల గిట్టునం ద్రిప్పుచున్
కుట్టలం గూడి రణకుర్దనమ్మున మించు
గుట్టంపు గూనవై కుప్పించి కూర్చుండి
అట్టు కేలం దిగిచి యద్దాని నుఱికించు

బాలురందఱు భారతక్రీ
డాత్తు లైనపు డాత డర్జును డౌను
వారు రాఘవ వీరగాథా
సటకు లగుచో నత డనిలజుం డౌను

వేశ లందున నొక్క పూలవేశయు బోలె
పూల యందున నొక్క పుష్కరమ్మును బోలె
రాల యందున నొక్క రత్నాంకురము బోలె
బాలురందున మేటిబాలుడై యతడొప్పె

బాలార్క తరుణాంశు జాలంబు మధ్యాహ్న
కాలోద్ధరాతపక్రమము దెల్పెడు రీతి
బాలకుని శైశవప్రారంభ వర్తనమె
పోలంగ నాగామి భూరి విక్రమ వృత్తి

బోయ నాయడు పుత్రరత్నము
జేయ నెంచెను సిద్ధహస్తుని
అస్త్రవిద్యల, శస్త్రవిద్యల
మల్లవిద్యల, నెల్లవిద్యల

ఒక భరతునిగా నొక పార్థునిగా
నొక భీష్మునిగా నొక భీమునిగా
నకలంకస్థితి నాత్మజు మలచం
బ్రకటంబై తగు వాంఛన్ బోయడు

మేటి ధానుష్కకోటిలో మేలుబంతి
 ఊర్జితాహవాభిజ్ఞుల కొజ్జబంతి
 అలఘునై స్త్రీంశికాశుల తలకు బంతి
 కాగ నొనరించె బాలుని గడక మీర

తండ్రి పనుపున నేర్చెను తనయు డంత
 గంధవారణ వారణ కలితవృత్తి
 నతుల జవనాశ్వ చాలన చతురవృత్తి
 బహువిధ శకటచందన ప్రథితవృత్తి

అవిరళ శరజాలంబులు
 ప్రవిభీల గుణస్తనిత విరావంబులు చా
 ప వృషేష్వాసంబులు దగ
 బ్రవిభాసిత శ్రావణాంబువహ మటు లతడున్

తలుగని శరదుల శరముల నొనరుచు నా
 చిటుతని కార్ముక శరదర మేర్పడ గుణియున్
 శరములు తద్వర చాతుర్య వృషాజ్ఞా
 పరిలక్షితమా ప్రాంతంబుల నేమటకన్

అతడు ఖడ్గవిద్యాభ్యాసి యైన వేశ
 చంద్రహాసాంచల స్ఫురత్ చంచలాశి
 తత్ప్రగాఢ తేజోభవద్భావికి ర్రి
 రేఖికా స్ఫోరక నిమిత్తరేఖ లగును

కాపురుషోదయ ఖండన చణముల్
 ఆపుష్పిత పూజ్యాంధ్రరమా భా
 గ్యావహరణ చణ యావన ఘనావ
 లేవ నివారణ లీలోత్సుకముల్
 ఆపాపని ఖడ్గాశీవిషముల్

పుట్టువొందిన నేమి బోయకులమున యందు
 రాణించె నాతండు రాజవిద్యల యందు
 గర్హ్యమౌ పంకమున గననేమి జననంబు
 ఆమోదయితి నర్హమౌ గాదె నశినంబు ;

అతడెట్టి యశ్వంబు నైన నవలీల
 బట్టి మారుతమట్లు బర్వు వెట్టించు
 అతడెట్టి యశ్వశిక్షాభ్యుచిత విద్య
 నైన నిష్టాతుడై యలరు ద్రుటిలోన

క్షీరసాగర మథనంబు సేయు వేళ
 నొనరు నావర్తమున దగుల్కొనిన వేల్పు
 వార్వమే సుమ్మతం డతిత్వరిత గతిని
 సారెవలె ద్రిప్పు నాత్మీయ సైంధవంబు

ఆవరోధ మొదవుచో నశ్వంబు దాటించు
 ఖగమట్టు లెగిరించి గగనంబు నంట
 మడుగు లెదురైనచో మత్స్యమటు లీదించి
 సైంధవము దరిమించు జాతుర్య మెసగ

సమయ మరుదై నచో స్వశనోపమ జవాప్తి
దురగమ్ము నుఱికించు దూర్ణమ్ము గాను
సమయమ్ము గల్గుచో సామజోపమ లీల
వాజి నడిపించు బహురాజసము గాను

మోటక స్వభావ విశేష కోవిదుండు
సప్తి పాలన విద్యా విశారదుండు
తురగ చాలన చాతురీ పరిణతుండు
ఆశ్వికవరుం డతడు హనుమాభిదుండు

మొగ్గ కుసుమితమైన మురువాప్ప నతనిలో
నగ్గలంబయ్యె నవయోవనోదయము
ప్రముగ్గువెట్టిన రీతి ముఖచంద్ర మండలిన్
నిగ్గు దేతెను శ్మశ్రు నీలరేఖికలు

నూనూగు పీసాల నూత్న యౌవనము
నాటికే వీరులన్ మేటియై యతడొప్పె
బాలుడయ్యును మున్ను వాసుదేవుండు
వాసవాసహ్యమౌ వరశక్తి మనకున్నె ?

పసిడిం గూడిన వాసన వోలెన్
కుసుమారామము గూడిన చైత్రము వోలెన్
నిసి గూడిన వెన్నెలపస వోలెన్
పొసగెన్ యౌవన పూర్ణోదయ మాతనిలోన్

మీసమీస లారెడు మీసంబుల
ముసరెన్ నవ దరహాసితపు రోచిస్సులె !
వసివాడని ముఖపద్మంబున
హాసించె బురుషార్హంబగు వర్చస్సులె !

శైశవంబున పేశలంబు
పొనరు తనువున కొనరె దార్ద్యము
కండ నిండెను కాయయష్టిం
జీవురుగొమ్మయె చేవ యయ్యెను

ఆయతంబగు నతని వక్షము
గవని వాకిటి గర్వ మడచెను
అతిదృఢంబగు నతని బాహువు
లయోర్గళముల నపహాసించెను

మొలకగడ్డపు ముసుగు దొడిగిన
అతని చెక్కెళు లందగించెను
జలదశకలము సగము గప్పిన
పూర్ణచంద్రుని పొలుపు దెగడుచు

పుల్లనీరజ పూర్ణముఖమున
బారుదీరిన బంభరమ్ములె
అతని మీసము లందు దవిన
వారిపర్ణియె బవిరి గడ్డము

ఈవిధి ననుదిన వర్ధిత
యౌవన విభ్రమ పరుడగు నాత్మజు గని రా
కావిధు దర్శన తృప్త ప
యోవార్నిధి భంగి పొంగి రాతని పితరుల్

పరిపర్ణింపగ వారల సుఖముం
దరమా వాక్కుల కది విధి ద త్తేక్షణముల్
దరియింపగ బ్రత్యక్షంబుగ బొరి
నరయగవలె. మెచ్చుచు దల లాడింపగలెన్

వా రొకనా డాత్మజు గని
స్మేరానను లాచు సుతుని సేమమె మదిలో -
తోరంబై చన బల్కిరి
సారామృతమయ హితోక్తి సంతతి నిటులన్

నాయన : యెన్నో రాజు
శ్రేయస్కరమౌ విద్యల
గడిదేరితి విదినరి : ఈ
గ్రామంబున నేకరణిన్
రాణించును నీపాండితి ?

అడవిం బూచిన యలరుల
యందం బేరికి దెలియున్
అడవిం గాచిన వెన్నెల
లలరించెడు నెవ్వారిని ?

రాణించును గాదా మణి
 రాజము భర్మాశ్రయమున రంజిలుటన్
 రాణించును గాదా ఫణి
 రాజు మురారికి జాజుల పాన్పగుటన్

కావున పాండితి గౌరవ మందును
 విజ్ఞులకడ వినవే “విద్వానే
 వ విజానాతి విపశ్చిత్కృత సుప
 రిశ్రమ” మను సూరి సుభాషితముల్

తన యర్హతకుం దగునెడ గానీ
 మనుజుడు గానడు మాన్యత; అందున్
 రణవిద్యా పారగులకు బరమము
 మనుజాధిప సేవన మట్లగుటన్

మన గద్వాల పురీశుడు
 మన యేలిక సోమనాద్రి మహివల్లభు వా
 హిని లోనం గలరెందఱొ
 ఘనవీరు లసూనధామ ఖరకరమూర్తుల్

నీహ వీరుల జేరం
 బోవుట తావక భవిష్య పూర్ణాభ్యుదయ
 శ్రీవిధి మూలంబగు; మా
 కీవిధి మోదావహంబు; హితమనిపించున్

నీకడిమిన్ నీ నిస్తుల రణపాం
 డితిగని పరీక్ష నిర్వర్తింపం
 దగు నాదాత్రీదవ సంస్థాన
 స్థమహావీర వతంసమ్ములకే :

ఆనయవాక్యము లమృతపు
 సోనల పొందై యహర్వశుభదములౌ స్వ
 ర్థేనుపయోధారల క్రం
 దై నవమోదాంకురముల నాత్మం గూర్చన్

హనుమప్ప యుప్పొంగె
 పెనువెల్లువై పాఱు ఘనవాహినిం బోలె
 హనుమప్ప యుప్పొంగె
 పెమనుర్గులం బొంగు పీయాషముం బోలె

హనుమప్ప కన్గొనల
 తొలుకారు మెఱుపులే తొనకారె
 హనుమప్ప మెయినెల్ల
 లలితంపు బులకలే మొలుపారె

గద్వాల సంస్థాన గరిమంబె
 మైరేయమై యతనిమై మత్తునం దేల్చె
 బహుభావ బంధురంబౌ యతని
 వక్త్రంబు రక్తశతపత్త్రఃబునే గెల్చె



తృతీయాశ్వాసము

అతిభయంకర తురుష్కాధిపత్యము వోలె
ఆతతంబయ్యె నపు డాంధ్రదేశము నందు
వీతసుఖు లాతురితచేతస్కులై జనులు
సీతువున గంపింప శిశిరర్తు సమయంబు

దారుణ తురుష్క దాటి
దారిత దేవాయతన విధంబున దనువుల్
సారపు బగుళ్ళు సూపెను
తోరంబగు శిశిరదాటి ద్రోవగ లేకన్

యవనదాటులు మాంగల్య మపహరింప
గ్రిందువడియున్న యాంధ్రరాజ్యేందిరాస్య
రీతి సూర్జిత హిమపాత ఘాతి జెలువు
దక్కి స్రుక్కెను గొలకులం దమ్మిపూలు

వాలాయముగ నాల వధియించు యవనాశి
కులదైవముం గూడు కొఱకేమొ తపనుండు
చల్లబడి పరువెత్త సన్నబడె పవలార !
చెల్లునా లోకాప్తచిహ్న మీ దృశునకున్ ?

కాంతతరమౌ శరత్కాలమ్ము నెడలించి
ఈ సీతు వేలకో యల నించినావు ?
మందిరమ్మును గూల్చి మస్తీదు నిల్పినటు
నీ లీల విధి : చాల నిష్ఠురముగాద :

అని త్రస్తాంతరులై శీ
తానిల సంస్కర్శన సం
స్తంభిత తనులై జనులం
దలు విధి దూరిరి ; పీడా
ర్తులు శ్రమ మీగతి మఱువం
దలచుట పరిపాటియె కద :

ఉత్కటమగు శైత్యోద్ధతి నుత్పాటింపగ
కొయ్యల బేరిచి జనములు గూర్చిన మంటలు
యవనౌద్ధత్యము బాపగ నాండ్రుల మనముల
గెరలెడు పౌరుషరేఖాకీలల బోలెను

మోర యవనాధికారంబు గూలద్రోసి
దర్మ సంస్థాపనము సేయు మర్మ మిదియె
యనుచు గూఢలిపి దెనుంగు జనుల కజుడు
వ్రాసివంపిన జాబులో వ్రాలు నాగ
శాద్వలంబువ హిమబిందు సంఘ మమరె

అదియె సందేశ మాతృలో హత్తుకొనగ
 ఆంధ్రులుప్పొంగి యవనాళి నవలద్రోలి
 ఆంధ్రికిం బట్టముం గట్టునట్టి వేళ
 జలజలం గురిసిన వైడిజల్లు వోలె
 బంతిపువుల డాల్గొలె హైమంత వేళ

తెనుగుతల్లి వైభవంబు తిరిగి నిల్చునట్టి వేళ
 సమయమాగదుండు సంతసమ్ము నిలువబట్టలేక
 ప్రస్తుతింప బట్టినట్టి పసిడిబావుటాలె సుమ్ము
 పల్లెసీమలందు బరగు పచ్చగుమ్మడి విరిదిమ్ము

ఆంధ్రభూరమ పావట సందగిల్లు
 క్రమ కుంకుమరేఖికా కాంతి వోలె
 పల్లెసీమల యందెల్ల బరిధవిల్లె
 మిరపపండుల నవకంపు మిసిమిపిండు

పండి కోయంబడిన పంటకొయ్యలు మగుడ
 నిండె నిగురులనంత నీహారమున దోగి
 ఖండితములే యయ్యు నిండ్లారు విజిగీష
 వెండి మొలచిన యాంధ్రవీర్యాంకురములట్లు

ఇరుల బోలిన నెఱసీలి కురుల లోన
 తారలటు బంతి చేమంతి తలిరు లూన్చి
 కలువకన్నులు, నవుల వెన్నెలలు జెలగ
 రేలు రచియించి రిలను పూర్ణేందు ముఖులు

స్వర్వేణితుల్యమ్ము, సర్వోఘ తరణమ్ము
సర్వాండ్ర జనసౌఖ్య సందానకరణమ్ము
మహితాండ్ర మండలీ మంజులౌఢ్యాణమ్ము
రహియించె నవ్వేశ రమ్యమై కృష్ణమ్ము

ప్రథమకవి నన్నయ్యభట్ట కృత బారతాం
తర సుప్రసాదగుణ భరితాంతరము తోడ
ఆండ్రకవిసార్వభౌమ రచిత బహుకావ్య
మాధుర్య గుణధుర్య మధురాంబువుల తోడ
సహజపండిత కావ్య సరణి మండిత పద
క్రేంకార సంకీర్ణ కీలాలరుతి తోడ
ఆష్టదిగ్గజ యూధపాప్పరో నాయికా
భూనర్త నోపమాంబోవర్తముల తోడ

లలిత పర్తుల దవళ సైకతశ్రోణి
పరమహంస మోక్షపద్ధతి నిశ్శ్రేణి
ప్రాకృయోధిరాజు పట్టపుదొరసాని
నయనపర్వ మయ్యే నపుడు కృష్ణవేణి

శమనస్వసాతటి సరసకేశీలోల
వాసుదేవానక్త వల్లవీ తనులుర
చ్చేత చేలాంచలము లాతస్వి వీచికలు

నందనారామ చందన తరుచ్ఛాయా
కందుక క్రీడాత్త బృందారకాంగనా
బృందిష్ట పదకటక బృంహితము లా రొదలు

ఉప్పొంగు కృష్ణమ్మ యూర్మికల బెల్లుబుకు
 విస్మృతాంధ్ర ఙ్గావ విభవచరితంబులే
 పెల్లడరు కృష్ణమ్మ వెల్లువల రొదలోన
 వినిపించు దదనూన విక్రాంతిగీతులే

ఆవీచికల గాంచి
 ఆపులకితాంగుడౌ బధిరుడైనన్
 ఆ రొదల నాలించి
 ఆపులకితాంగుడౌ నంధుడైనన్

భరతనాట్యాచలత్ భామినీ శ్రోణితట
 నటదతుల పటుదీర్ఘ కుటిలవేణిక వోలె
 స్ఫుటమయ్యె బులినాల స్పటివోలె జుట్టుచుం
 బాటు నవ్వాహినీ భవ్యతర వేణికలు

అమె పావన వారి ఆభిషేక మొనరించె
 నో యెన్ని అవసీశ్వరో త్తమాంగమ్ములన్
 ఐక్యమై పాఠెనో ఆమెజల మెన్నెన్ని
 రణరంగసంస్యన్న ర క్తభంగమ్ములన్

ఆమె యెలుగని యట్టి ఆంధ్రచారిత్రమే లేదు
 ఆమె అరయగ లేని ఆంధ్రభవితవ్యమే లేదు

అరుణోదయాదీ ప్రమగు నామె జలరాశి
పూర్వాంధ్ర వైభవస్ఫూర్తికే యంజనము
అహరంత పరిదీప్తమగు నామె జలరాశి
భావ్యాంధ్ర వైభవప్రగతికే దర్పణము

శ్రీమంతంబగు నాంధ్రీసీమంతినికిన్ ముక్తా
దామంబగు నన్నదికిం దరళంబై తగు నొక్క పు
రీంద్రము *నలసోమన భూమింద్రుని రాజ్యేందిరకుం
జాంధ్రీహర్యము; సుకళాకేంద్రము; గద్వాలాఖ్యము

కందళితాద్భుత దృతితోన్
ముందట నొదివిన వనంబు *మురికొని నిర్మించెన్
బృందారకపురి చందము
సుందరముగ నప్పురంబు సోమనృపుం డెంతేన్

సురుచిరమగు నస్పరి గన
పిరిగొను నీర్వ్యస్ మనంబు పెడదారి బడన్
సరదారుడు సయ్యదు; భూ
వరుడుప్పేడుకు, సమీక పర్యుత్సుకుడై

* సోమనాద్రికి “నలసోమభూపాలుడ” నామాంతరము

* మురికొని = ఖండించి

మాదీ సర్కారనియును
 మాదీ సూబా యనియును మదమత్సరుడై
 వే దార్కొనె మ్లేచ్చు డన
 హ్యోదారస్థేము దెన్గు నుర్వీనాథున్

అంధు తోక నంటి చనెడు నధిక ఖలులు
 గంధయుతులు బౌడక్రౌర్య కలితమతులు
 రాయచూరి బసరుజంగు నాయకుండు
 ప్రాగటూరి యదరుసాబు పాలకుండు
 వాని గూడవచ్చి రధిక బలము కలిమి.

ఉప్పెనవలె నిల గ్రమ్మిన
 ఉప్పేడీశ్వర చమూత్కరోత్సాహంబున్
 చప్పున ధూళిం గల్పిరి
 అప్పరితెల్లులరిహరిణ హర్యక్షములై

ఉద్ధామస్థేముడు సోమోర్వీశుడు భారత సం
 పద్దస్యుల, దుర్దిషణావశ్యుల, మ్లేచ్చుల నిజసం
 యద్దర్పాగ్నికి వైశమె అర్పణసేయన్, “భాయీ
 వద్దిక యుద్ధము, బ్రతికిన బాగ”ని పఱచిరి వారల్

వెన్నుజూపి సయ్యదుండు వేడె “నన్ను గావు మ”నుచు
 పరుగుదీసె బసరుజంగు “బ్రతికియున్న చాలు న”నుచు
 తోకముడిచె నిదరుసాబు “తోడు నాకు దేవు డ”నుచు
 ఇంటి ముఖము వట్టె వారి వెంటనున్న సైన్య మెపుడొ

“ఆంధ్ర నృపచంద్రు శౌర్యంబు నలతి చేసి
క్షణములోపల నిర్జింతు మనుచు దలచి
భంగపడి పాటితిమి యెట్లా బ్రతుకు కొఱకు
కొఱవితోడను తలగోకికొంటి మకట!”

అని రోషారుణవదనుడు
ఘనలజ్జార్తుడు, పరిభవకాతరుడై, ఏ
యనువున శాంతిం గానక
వినీతు డా నయదు డాప్తవీరుల గనుచున్

నిరియించెను ప్రాణము నీ
పరిభవ మని యటచె, బండ్లు పటపట గొటికెన్
వరివరి విదముల దెనుగుం
దరనాయకు గ్రిందుసేయు దాసులు వెదకెన్

కానీ వారాతనివలె ఘనరోషాగదులు
గానందున బల్కిరి, “ఈ కాఱుల ఫలితము
గూడునె ? యిప్పుడె కాదా కుడిచితిమాంధ్ర ధ
రాధిపు దటటుల నూ మెత లఱ్ఱులదాకన్

శాంతింపుము నయ్యదు ; నీ
సొంతమె యీ ధర ? తెనుంగు క్షోణిపతితో
వంతుగ నేలుము;” అని వా
రెంతో యత్నించి రతని కితముం దెలుపన్

కాని యానుడులతని కప్రియము లయ్యె
వైత్యదోషార్తునకు బంచదారయు బోలె
అతని మనమందు గుండట్టులే నిల్చె
నిర్వాతదేశమున నీలమేఘము వోలె.



ఇట్లు మ్రేచ్చుల నిర్జించి యింద్రనముడు
సోమభూజాని గద్వాల షోణిలోన
నింద్రపురి రీతి గావింప నిచ్చగించి
బహుశ నవసౌధ నిర్మాణ పరతుడయ్యె

నాటికె శత్రుగణాభేద్యంబగు
కోటకు మఱిన్ని *క్రొత్తశములు గూర్చెన్
మోటకశాలలు, కుంజరశాలలు
నీటుగ మఱిన్ని వీట న్నెలకొల్పెన్

ప్రవిశాలంబగు బాటల కిరుగడ
పువుగుత్తుల తరువుల నాటించెను
నవకపు దోపల; నాట్యాలయముల
బ్రవిభూషించెను పట్టణమంతను

పశువుల శాలలు, వర్తకశాలలు
శిశువుల శాలలు, పిశితపు శాలలు
విశాల సుందర విద్యాశాలలు
ప్రశస్తముగ నగరంబున నిల్పెను

పదివేల నాలుకల వదరుబోతైన నా
గేంద్రతల్పమున శయనించు నెటులు ?
పదియారెయ్యిల స్త్రీల బంధమ్ములం జిక్కి
ఆవంతయున్ శ్రాంతినందు నెటులు ?
ముక్కోటి దేవతల యిక్కట్టులం బాపు
తలనొప్పి నిచ్చులుం దాపు నెటులు ?
ఒకమాటకు న్నాల్గు మొకముల న్వడ్దించు
సుతునివంచను జేరి బ్రతుకు నెటులు ?

అకట : అనువైన యిల్లొకదైన లేక
శాంతి కొఱవడె కేశవస్వామి కనుచు
సకల సౌఖ్యదమగు దేవసద్మ మొకటి
నగరి నిర్మించి, కేశవునందు నిలిపె

ఉదయాది విప్రోక్త మృదుమదుర వైతాళి
కస్తోత్ర రసలహరికం దోగి లేచు
ఉదయమధ్యంబునం దొదవు కోవిద శాస్త్ర
చర్చ లాకర్ణించి సమ్మదము నొందు

మధ్యాహ్నపూజా సమర్పిత మదుర పాయ
సాపూప రుచిసౌష్ఠవాకృష్టు డగును
అవరాహకాల చపలాంగికాలాస్య వి
న్యాస మీక్షించి రోమాంచముం బొందు
అహరంత పూజార్చితామ్లాన మాలతీ
సౌరభ్యమున కెంతొ సంతసము నించు
యామిసీసమయ వర్యంక సేవాప్రాప్త
తల్పమున సిరితోడుతం బవ్వళించు

మాఘపూర్ణిమ నాడు లక్ష్మమ్మ తోడ
తేరులో నెక్కి గద్వాల పౌరజనుల
కలిమిలేము లరయుచు గడ్డలను దిరుగు
కేశవుం డర్థిపాలన భేలనుండు

తావలంబగు నాంధ్రదాత్రీసురశ్రేష్ఠ
పావన శ్రుతి శాస్త్ర పాఠములకు
కాణాచియగు నాంధ్రగాయకకులశ్రేష్ఠ
కలకంఠమాదుర్య గరిమమునకు
రంగోర్వియగు నాంధ్రలాస్యాంగనారత్న
మంజీర సంగీత మంజులతకు
కల్పద్రువగు నాంధ్రశిల్పకారకకళా
వ్రతతికా నిరత వాల్లభ్యమునకు

సకలాంధ్ర సంస్కృతికి సరిలేని ముకురంబు
 సోమవిభు కీర్తికిన్ సొంపారు మకుటంబు
 కేశవస్వామికిం గేళికారాసుంబు
 అసమాన మీయర్వి నాదివ్యవేశ్మంబు

మీనకేతుని మించు నానగరి పురుషాళి
 సౌందర్య విభవమ్ము చందమ్ము నాలించి
 తమకమ్ము దాశకన్ దరమెట్టి యున్నట్టి
 రంభాదు లేసుమ్ము రమణు లాపురమందు

ఆశ్రీల దరహాస మాలేప మొనరించు
 కలికివెన్నెల తోడ గారుచీకటిన్ నై న
 ఆశ్రీల రసలీల లావిద్ధమొనరించు
 కామవిహతముగాని కఱకంతు మతిన్ నై న

ఆయూరి నట్టువల అతిలోక వైదగ్య
 మగు నాంధ్రభారతికి నపురూపరవణమ్ము
 ఆయూరి గాయకుల అసమానగాంధర్వ
 మగు నాంధ్రభారతికి నమృతనై వేద్యమ్ము

ఆయూరి బ్రాహ్మణుల అసమాన వై దుష్య
మగు నాంధ్రభారతికి నమల చందనవిలేపమ్ము
ఆయూరి శ్రోత్రియుల అనవద్య శ్రుతివిద్య
యగు నాంధ్రభారతికి దగు మంగళాశాసనమ్ము

రతనాల కుండలాల్ శ్రుతులంఘ వెలుగొంద
తిరునామముల్ నెన్నుదురులందు దెలివొంద
తులసిపేరులు గళమ్ములయందు నెలవొంద
చక్రాంకములు భుజాస్థలులందు నలువొంద
జినుగంచు దోవతుల్ తనులందు జెలువొంద
సంవ్యాసకము లురఃస్థలులందు బొలుపొంద

పరమ భాగవతులు; సదా వాసుదేవ
చరణకంజాత భృంగిత స్వాంతు లనఘు
లపరభాష్యకారు లగుచు నవ్వరమున
నయనముల దనియింత్రు వైష్ణవులు మిగుల

వారు పరమాత్మరూపులై పరగుచుండ
ఆపురం బొప్పు జీవాత్మరూప మగుచు
వార లాధేయవిధినంది పరిధవిల్ల
ఆపురం బొప్పు నాధారరూప మగుచు

ఆవీటి భటసముదయావక్ర విక్రమము
తీరెటిగి, తనశక్తి వారితో బోల్చికొని
తీవ్రమగు సిగ్గుచే దినరాజు వదనంబు
మబ్బుతెరచీరతో మఱిమఱిం గప్పికొను

ఇటు లాండ్రసంస్కృతికి స్పటికంపు ముకురమై
శోభిల్లు నప్పరిన్ సోమభూపాలుండు
కొలుపుండె దనుగొల్వ కోవిదులు, కవిచంద్రు,
లగధీరులగువీరు లతివిధేయత తోడ

పరమ భక్తుడతండు స్వయముగా గావించు
కేశవస్వామికిన్ గృహమార్జనాది విధులు
ప్రతి మాఘపూర్ణిమకు రథసేవ గావించి
యోధకవినటకబుధయూధముల గారవించు



జయజయ మహాండ్ర సర్వం
సహ సముద్ధారణ దీ
శ్చ కంకణాంకితపాణి :

దుర్వార విద్విషదగ్ధణ
గర్వ తమో నిర్వాపణ
వర్వోత్సుక దోర్ద్వితయా
ఖర్వ పరాక్రమ సూర్యా :

మందార కుండ చందన
బృందారక సుందరీ సు
మందస్మితచయ నిందద
మందామలకీ ర్తినిధీ :

ప్రతివత్సర శిశిరాగత
వరవండిత కావ్యవధూ
రసవత్ స్పర్శన రచితా
హ్లాద సుమాంచిత చూతా :

నానావిద ముగ్ధకళా
నూనాంచిత దృబ్ధ మనో
జ్ఞాలంకరణోపాయన
సమర్పణానందిత వా
ణీ స్నిగ్ధస్మిత సేచన
నిచితోత్కటపులకాంగా :

క్షితితల వైకుంఠోపమ
శ్రీకేశవమందిర ని
ర్మితిసంచిత ఘనపుణ్యా :

శ్రీ ముష్టిపల్లివంశ క్షీరాబ్ధిశశాంకా
 శ్రీమద్గద్వాలరమా శ్రీవత్సాంకా :
 శ్రీ సోమాధిప : శ్రీ సోమాధిప :
 జయము : జయము :
 చిరదీనావన దీక్షాపర పద్మాధిప :

జయము : జయము :
 జయము : జయము :

ఈగతిని దెసలందు మ్రోగె కై వాకముల్
 మగధాస్య నిష్యంది మధురామృతాసారముల్
 నటదీశ ధమరుకానాద గంభీరముల్
 నటదప్పరశ్రేష్ఠ నయగాన మాచర్యముల్

అంతలో గననైరి హయరూఢు లతిచిత్ర
 వర్ణంచితోష్ణీష పరిధానధారుల్
 కళ్యముల గొని పంచకళ్యాణులం దీరు
 గా దోలు నాశ్వికులు కౌశల్యసారుల్

వారి వెనుకను వాహినీశులు
 సచివవర్ములు సప్తపర్వత
 కటకసీమల గదలుమబ్బుల
 చాలులట్టుల సాగిపోయిరి

వారి పిరుదను బారుదీరెను
 వందిమాగద వాద్యకోవిద
 దేవదాసీ దివ్యలాసీ
 పుణ్యసాధ్వీ పోష్యవర్గము

రమ్యచేలక రత్నభూషణ
 రాజితంబగు రాజవారణ
 మంత నొక్కటి అక్షిగోచర
 మయ్యె గదలెడు నద్రి పోలిక

ఏక ఘీంకృతి తోడ నాక కరినే గెల్చు
 భద్రదేబపీఠిపై బలవైరినే గెల్చు
 రూపాన నలసోమభూపాలుడే పొల్చె
 పార్శ్వమున దద్రాజ్ఞి పొలోమినే గెల్చె

ప్రభుని వెనుకను స్వర్ణభూషిత
 వారణంబుల వరుసదీరిరి
 మండితాంగులు మండలేశులు
 పోష్యజనములు పూని కొలువగ

వెనుక సాగిరి విప్రవర్యులు
 వివిధగాయక కవివరేణ్యులు
 శిల్పకారక చిత్రకారక
 కనకకారక కళాదుర్యులు

వారి వెంటను పౌరజనములు
కడలితరగల వడుపు నడరుచు
కదలసాగిరి కమ్రభూషణ
వసన మాలోల్లసిత గాత్రులు

మంజుతరమౌ మనుజరూపము
గాంచి కదలెడు మంశుకణముల
బోలు వారల మేళనంబున
అష్టమాంబుధి సృష్టియయ్యెను

“జయ జయ కేశవ ! జయమామందిర !
జయ మునిమానస జలజేందిరి !
జయ కంధరకృష్ణ వపుస్సుందర !
జయ లోకక్షయసర్గ ధరందర !

జయ జయ కేశవ ! జయ చక్రధరా !
జయ జయ కేశవ ! జయశంఖధరా !
జయ జయ కేశవ ! జయ శార్ఙ్గధరా !
జయ జయ కేశవ ! జయ పద్మధరా !”

అను వారల ప్రాజ్య స్తుతిపాఠము
లా యంభోనిధి కపూర్వ నాదము లయ్యెన్
అను వారల భక్త్యావేశము లా
సాగరసంగత ఝంఝాసారము లయ్యెన్

అది మాఘపూర్ణిమా స్వాతిశుభవేళ యని
 ఆనాడు కేశవున కరదంపుసేవ యని
 తద్భక్తి రసభంగి తావ్యములె వ్యంజించె
 తద్గీతికా ప్రతిధ్వానములె వచియించె

ప్రతి గృహ మొక గోపల్లికయై
 ప్రతి గృహిణియు నొక వల్లవియై
 ప్రతి వాక్యం బొక పల్లవియై
 రమ్మనె హరినా రమ్యాహంబున

ఈ విధి నూరేగెడు వసు
 దావిభు పరివారముపయి దలిరులవానన్
 శ్రీవహముగ గురిపించిరి
 అ వీటి కుటుంబినులమితామోదమునన్

పాలకడలిందేలు సోముని
 మాడ్కి జనతామధ్యమందున
 గ్రాలు సోముని గాంచి పౌరులు
 సమ్మదాశ్రుల జడుల రాల్చిరి

సాగి సాగి ఇటుల కడకు
 నాగిపోయె జనగణమ్ము
 సాగి సాగి తటము నొరసి
 ఆగిపోవు నల విధమ్ము

అచట బొల్చె కేశవాలయమ్ము
అచల యందు స్వర్గ మదియె సుమ్ము
హస్తీడిగ్గి సోము డచట నిల్చె
పరిజనమ్ము లతని పిరుద బొల్చె

ఊర్ధ్వపుండ్ర సముజ్జ్వలాంగులు
పవిత్రాంకిత పాణిపద్ములు
వేదవిప్రులు మేదిసీశుని
పూర్ణకుంభము బూని తార్కొని
స్వాగతమ్మును బల్కి రంతట

బ్రాహ్మణావళి స్వస్తివాక్కులు
వాద్యమోషలు, భద్రగీతులు
వరగ సోముడు పరిజనులతో
మందిరాంతరమందు జొచ్చెను

ఈ విధిని శ్రీవిభుని కోవెలం జొచ్చి
దైవజ్ఞ నిర్ణీత తతశుభ క్షణమందు
జ్ఞావిభుం డర్చనా సంరంభు డయ్యె
దేవేరి యతని తారావిధి ననుసరించె

పరమేష్ఠి సన్నిభ ద్విజ
పరమాగమ మంత్రపాఠ పంక్తులు, వీణా
మురళీ మృదంగ నానా
వరవాద్యజ భద్రరుతులు బరగుచు నుండన్

అమలిన కృష్ణాజలముల
 కమలాపతి కంత నృపతి కరతోయంబొసగెన్
 సుమగంధిల తజ్జలముల
 సుమసాయకపితరు నంత సుస్నాతు నొనర్చెన్

కుసుమాంగీ నీతాదృత
 కుసుమమ్ముల శ్రీపతివయి గురిపించెన్, ధౌ
 తసుచేలసగ్నాపా
 వినరము లర్పించె విభుడు విశ్వాత్మునకున్

వరకుంకుమ కస్తూరీ
 హరిచందన లేప మలదె నజ్ఞాక్షునకున్
 దరణీదవు డావై సురు
 చిరమగు నై వేద్యమొసగె శ్రీవక్షునకున్

మంగళతూర్యము సెలగగ
 నంగజ గురునకు గపురపుటారతి నొసగెన్
 పొంగారెడు భక్తిన్ సా
 ప్తాంగనతి యొనర్చె హరికి నవనిపు డుపరిన్

ఈరీతి గేశవుని ఆరాధితుం జేసి
 భూరి దక్షిణలతో భూసురుల గైసేసి
 ఆర్థాంగి యుతుడొచు నవనీశచంద్రుండు
 ప్రాంగణస్థితమైన బ్రహ్మరథముం జేరి

కదళీచ్ఛదముల, సహకా
రదళాంచిత తోరణముల, రమణీయ సప
ద్యుదిత ప్రసవప్రజముల
హృదయంగమమౌ శతాంగహృదయము నందున్

ఉపవిష్టులై యున్న ఉత్సవుల సర్పించి
పరిజనులతో గూడి పగ్గముల సడలించి
స్వయముగా సోముండు స్యందనము గదలించె
ప్రజలెల్ల బారులై పగ్గముల గొనిరంత



నాడు మొదలుగ నాల్గు నాడులు
కొలుపు దీర్చును కువలయేశుడు
నేల నిల్చిన నిర్జరేశుని
ఓలగంబును బోలు దానిని

నాడు మొదలుగ నాల్గు నాడులు
నగరి యందున నాట్యనాటక
సారకవితా క్షత్రవిద్యా
చతురిమంబే నల్పు రాజ్యము

నాడు మొదలుగ నాల్గు నాడులు
 దేవదాసీ దివ్యగీతా
 లాపసంయత లాస్యరీతులె
 దేవళమ్ముల దేజరిల్లును

అవనిలోపల పుణ్య మార్జించుకొన్నట్టి
 అనఘులెవ్వరొ కందు రట్టి విభవంబు దివాన
 కాని యానాగరుల ఘన బాగ్య మెట్టిదో
 తాముగా బోషింతు తద్వైభవం బవని లోన

ఒక మహింద్రము నుండి ఉత్సృష్టమై మరుత్
 స్పర్శకుం దూగాడు ప్రసవణ విధమౌచు
 ఒక మహిజముచుట్టు నూర్మికోపమమౌచు
 వలమానమగు చైత్రవల్లరీ విధమౌచు
 ఒక మదవతీ నూపురోదితస్వనభీత
 మై గాలిలో దేలు హరిణమ్ము విధమౌచు
 ఒక కాంత కరతాళ సుకుమార లయకలరి
 నటియించు మదబర్హిణగణమ్ము విధమౌచు

అంగవిజ్ఞేప నానారసానుకూల
 రమ్యముద్రాభినయభావ రమ్యమైన
 గతుల నర్తించు నొక్కొక్క గడిత యపుడు
 నాట్య బహుమాన సముపార్జ నాభిలాష

కలకదేటిన శరత్కాలమ్ము తటినివై
 ఎలగాలికిన్ లేచు లలితోర్మికల వోలె
 కలికి పున్నమిరేల గలువకన్నెలమోము
 లలనల్ల ముద్దాడు తెలివెన్నెలల వోలె
 తొలిరేయి ప్రియురాలి తలవెండ్రుకల డాగి
 చిలిపినవ్వుల జిల్కు తెలిమల్లియల వోలె
 కలికి మోవులతావి గలిసి యిమ్మడియైన
 మలయాగ సంజనిత మధురానిలము వోలె

మధురమై, మృదులమై, మహిత బ్రహ్మనంద
 సందాయకంబై, అసమబాణ సమ్మోహ
 నాస్త్రమై చూపఱుల నవశులం గావించు
 ఆ స్త్రీల రసబంధురాభినయ పాండిమము

ఉర్విన్వారుండగ నిక
 నూర్వశికై వ్రజ్యయేల ? ఉండ నమృతపుం
 జెర్వొక్కటి కడ, నేలా
 పర్విడుట దవిష్ట విషధి పాపస్సనకై ?

పూత త్రిపుండ్రోర్ధ్వపుండ్ర మండిత ఫాల
 ముల బ్రహ్మతేజమ్ము గలుగు వారు
 సువిశాల కర్ణాంత శోభాయమాన వై
 డూర్య కుండలవిభం దోగు వారు

కంబునిభ కంధరాలంబమాన స్పటిక
 రుద్రాక్షమాలికా రుచుల వారు
 సువిశాల గాఢ వక్షోపలక్షిత పూత
 యజ్ఞోపవీతాభ నలరు వారు
 తదురఃపినద్ధ మృదు దవళోత్తరీయ ప్ర
 బా దిగ్ధ కకుభులై పరగు వారు
 పాణితల విన్యస్త బహుశాత్మకృతగ్రంథ
 శతపత్నై యింపునలుపు వారు

ఆంధ్రగీర్వాణవాగ్దేవతానవరత
 మందిరీకృతా కలుషితమంజువాక్కు
 లవనిదేవు లావేశ సోమవిభు సభకు
 మారుమూలల నుండి యింపార జేరి

సరసావధాన, రసవ
 త్రరాశుకవితావిధముల. దర్కచ్చందో
 నిరుక్త సాహిత్య వ్యా
 కరణాలంకారశాస్త్ర ఘనవాదములన్

తనరెడు ప్రాగల్భ్యప్రహ
 రణముల బండితగోష్ఠీరణముల బ్రతివిద్య
 ద్గణముల గెలుతురు; గెలుతురు
 ఘనదక్షిణలను దానన్ గద్వాలాసభలోన్

పసిడిలో రతనాలు పొసగించినటు పదం
బుల నూతనార్థముల్ పొందుపఱచి
గందవొడికి స్విరులగందంబు గూర్చినటు
వాక్యముల వైచిత్రి బాదుకొల్చి

నీరమ్ము, క్షీరమ్ము నేర్పరచు హంసలటు
కావ్యగుణదోషముల క్రమము లెఱిగి
వరవర్ణినికి నవ్యతరభూషణను గూర్చి
నటు లలంకారమ్ము లమరజేసి

విరులతో మాలకరి వివిధమౌ హారముల
విరచించుగతి సుధావిమలమధురోక్తులను
విరచింతు రాశువుగ వరకావ్యముల వారు
కురిపింతు నవపద్యకుసుమమ్ములను వారు

వారల వాక్చాతుర్యము
వారల సాహిత్యశాస్త్రవైదుష్యంబున్
వారల సద్యఃస్ఫూర్తియు
వారల కవితావిశేషవైదుదగ్ధ్యంబున్

కని విస్మితులై వినుతిం
పనివారును, బులకల దనువల్లికలం బూ
ననివారును, కనరారెం
దును తచ్చైశిరవిద్యుష్టుద్గోల యందున్

అపు డాంధ్రదేశంపు టన్నిమూలల నుండి
 వీరభద్రుని బోలు వీరవరు లేతెంచి
 సప్తిచాలన కళా చాతుర్యముం జూపి
 ప్రభువు మన్నన లంది పరితుష్టు లయ్యెదరు

అట్టి వారల యందు గొందఱు
 సంగరకళా సవ్యసాచుల
 కవనినాయకు డాత్మసైన్యము
 నందు గొలువిడి యాదరించును

అట్లు వచ్చిన వీరవర్యాఘ మందు
 ప్రాప్తయౌవనప్రద్యుమ్న రమ్యమూర్తి
 స్థేమనిర్జితమార్తాండ తీక్షణమూర్తి
 అక్షితర్పణ మొనరించె నపుడొకండు

ఉన్నతాంగమ్మువై నూర్జితమ్ముగు శిర
 మ్మున సితోష్ఠీషమ్ము మురువు సూప
 ముఖసుధాకరబింబమునకు జిహ్వాములైన
 శ్మశ్రువుల సౌందర్య మతిశయింప
 దుర్గార రోపమస్థూలవక్షమువైన
 హరితకూర్పానంబు హరువు సూప
 దట్టించి బిగగట్టినట్టి దోవతి బల్లి
 పొరయట్టు లంగముం బొదవికొనగ

అంఘ్రు లందున బాపోసు లందగింప
కరము లందున గళ్యెంబు కదలియాడ
అభ్రమోటక సంకాశమైన శ్వేత
వీతిరూఢుడై యతడు సంప్రేక్ష్యుడయ్యె

పక్కితేజిని వీడి ఎక్కివచ్చెనొ శార్ఙ్గి
అక్కజమ్మగ శ్వేతహయము ననగ
నింగి వెల్లుట మాని నేలకుం డిగివచ్చె
నో హయారూఢుడై ద్యుమణి యనగ
తొలిభవంబున నశ్వములవయిం గలప్రీతి
దిరిగి పుట్టిన సహదేవు డనగ
అల్పాయువగుటచే నాదిజన్మము నందు
మఱల బుట్టిన యభిషన్యు డనగ

ప్రన్ననే జూలు నలనల్ల బాణి నిమిరి
గళము దట్టుచు జిత్రంపుగతుల దేల్చి
కళ్యేముం ద్రిప్పి లక్ష్యంబు కడకు జేర్చి
స్వారి గావించె నవలీల సప్తి నతడు

తనసన్నలనైలగు ధవళాశ్వరాజమున్
వెనుకకుం బ్రక్కకు న్వెసముందుకుం ద్రోలి
కందుకము నొకదాని గగనమందగ వైచి
అందముగ నద్దాని నఱచేత మీటుచున్

కందుకము నొకదాని ముందునకు బడవై చి
అందుకొనదాని హయ మతిరయమ్మున ద్రోలి
ప్రక్కకున్ ముందుకుం బాణిచే గొట్టుచుచున్
అక్కజమ్ముగ వలయమ్ము లేర్పరచుచున్

అలవోక జరియించె నయ్యాశ్వికుండు
భళిభళి యని ప్రజలు బహుప్రస్తుతింప

ఆవైన నశ్వంబు సత్యంత జవనాప్తి
జక్రవాతము లీల జంక్రమింపగజేసె;
తద్గళస్థితమణిస్థగిత భూషణపాళి
కొఱవి ద్రిప్పినరీతి గొమరార మెఱయంగ

అంతియేకాక నాయౌపవాహ్యంబు
వల్లితప్లుతముఖ్యవల్లుగతులార
వల్లనం బొనరించె వల్లానుషక్త
వల్లుకరచాలన ప్రావీణ్యయుక్తి

అనిలజవనాప్తి బర్వు నాయర్వరాజ
చంచల ఖరాంచ తోత్థిత సాంద్రదూళి
ప్రాంత్య కృష్ణవేణీ స్తనపద్మకోర
కమ్ములం బొల్చె గంధవంకమ్ము లీల

ఆవీరచంద్రమ ప్రావీణ్య చంద్రికా
సాంద్రమగు నవ్వేశ జనవార్ధి యుష్పొంగె
ఉద్వేలతర సమ్మదోర్మికా సంసక్తి
జయజయారవ రణజ్జగతీత్రయం బగుచు

కందుము కౌశలమందిరులన్ ము
న్నెందఱిన్ యాశ్వికకుల హిమమందిరులన్
కందుమె వారల యందీ చంద మ
మందాద్భుతమగు నైపుణి మందున కైనన్

అని సామాజికు లెల్లన్
ఘనవిస్మయ మగ్నాంతఃకరణాంబుజులై
కొనియాడిరి యాతని వి
న్ననువుం గరతాళానూనధ్వను లెసగన్

అపుడాతని గని సోమద
రావతి వచించె నీగతి

లోకాతీతంబై తగు నీకౌశలవృత్తిన్
మాకుం జేకూర్చితి వస్త్రోకంబగు తృప్తిన్
రాకాచంద్రమునిం గని నాకంబంటిన దు
గ్ధాకూపారంబయి మాయాకూతం బలరెన్

పాలుగాతెడు నీదు పాలచంద్రుని జూడ
ప్రాయ మిటువదియేని బాటిల్ల దనిపించు
ఈలోన జేకూరె నేరీతి నీకింత
చతురతాలాఘవప్రతిభా విశేషమ్ము ?

నిను బోలిన ఘనవిక్రమ
వనజాపుల కతమునగద పాయును మనయాంధ్రా
వని బర్విన యైస్లామిక
జనాధికారాంధకారచయ మామూలముగన్

ఓవీరాన్వయరత్నమ :
నీవిక్రమతరణి కిపుడు నీరాజన మీ
గా వలతురు క్షత్త్ర కళా
కోవిదు లస్మత్పరీక్షకోత్తము లెలమిన్

వారల సంశ్రవ కారణమున నో
వీరాగ్రణి : కొనుమవిరతవిజయశ్రీదము;
స్ఫారవిభాశంపానిభమగు నీ
వీరకృపాణము మా యుపహారముగాగన్

సురుచిరమగు నీకర పం
కరుహంబునకుం బరగుత కళ్యాణకరా
భరణంబై యీఖడ్గము
నరకేసరి కరమున కల నందకమట్టులన్

వెండియు నో రణవిద్యాఖండల
 ఉండుము మాకొలుపున నూర్జితముగ నింకన్
 మండనమగుచున్ మా బలములకున్
 భండన భూముల జెండాడుము శాత్రువులన్”

అనిపల్కి సోమవసుధామరేంద్రుండు
 నవరత్నభచితమౌ పవివంటి ఖడ్గమ్ము
 నర్పించె నతని కత్యాదరముతోడ
 చదలంటె నప్పుడే జనతా ప్రహర్షమ్ము

అట్లు క్షీతినాథదత్తశాతాని బూని
 చంచలాన్వితమైన వర్షాభ్రమట్లు
 తేజరిల్లెడు నతనికిం దృప్తి నిడెను
 వీరహారతి నంత సాధ్వీగణంబు

అతని వైభవ మద్భుతంబై
 దృఙ్మనంబుల దృప్తి నినుచగ
 వందిమాగధ బృందమంతట
 బలికె నిట్టుల లలితభాషల

“స్ఫూరశౌర్యావదీరిత హరి
 మండలా : హనుమప్పనాయా :
 జయము గల్గుత : జయము గల్గుత :
 క్రమబొచ్చెంగన్నపల్లి
 మండనా : హనుమప్పనాయా :
 జయము గల్గుత : జయము గల్గుత :”

అనువారి వల్కులే యాతండు
హనుమప్పయని చెప్ప వేలుగా
వ్యంజింప బనియేమి నాకు ?
వ్యంజనకు దావేది వాచ్యమే
ప్రచురమై రాజ్యమేలెడు చోట !



గద్వాలనాథకృత ఘనగౌరవంబు
ప్రావృడంబుద దత్తవర్షంబు వోలె
నిండింప నిజమనో నీరజాకరము
నుద్వేల సమ్మద రసోల్బణత చేత

నలసోమ భూపాలు బలములందున జేరి
సేవించు భాగ్యంబు సిద్ధించె నెపుడపుడె
తనజీవితాశయంబను ద్వీపముంజేర
దిక్కుచి యొకటి చేతికి జిక్కినటు దోచ

ఆంధ్రావనీరమాత్యంతసౌభాగ్య
సంతతారక్షణాసక్తమై యున్న
నిజజీవితాశయము నెఱవేలు నింక
నని తృప్తిపడె నెంతో హనుమవ్వు యంత

రాజేంద్ర సన్మానరాజితుండై న
పుత్తుగని అభిమోదపుష్పాభివిలసి
తోత్కృష్ట హృద్వల్లికోత్కర్ష కలితు
లైరి యాతనిపితరు లవ్వేశయందు



అతడాంద్ర భూపాల కానీకమున జేరి
గడువలే దొకకొన్ని ఘనంబు లట్లయ్యు
గావించె తనకీర్తి కాంతిపుంజము చేత
గద్వాలక్ష్మికిం గమనీరాజనము

అనుదినావర్ధమానమౌ యతనికీర్తి
కాంతి నిండారు జగమందు సంతత ష
యామయగ్రస్తుడై యపుడప్పు మాత్ర
మే మెఱయు నెలతో బనేమి యనిపించు

గద్వాలసామ్రాజ్య కంధిజాసౌవర్ణ
కరకంకణోదిత క్వణనోపమం బౌచు
ఖణఖణ ద్వనులెసగ ఖడ్గయుద్ధాభ్యాస
మునదేలు నాతండు రణకోవిదుల గూడి

ఆ లీడపాదుడై యాతండు వింటి నా
కర్ణాంతముగలాగి గాఢజవసత్వకలి
తమ్ములౌ యమ్ములం దద్దయుం గుఱిపించు
ధనురాహవాభ్యాసమున దేలు తఱులందు

మున్నుగా నొకలక్ష్యముపలక్షణము సేసి
వెనుదిరిగె యద్దాని ననువెఱిగి భేదించి,
ముకురాన నీక్షించి యొకలక్ష్యపుగబింబ
మకలంక కౌశలత నద్దాని భేదించి,
కనరాక గూఢమై నినదించు లక్ష్యమ్ము
నినదానుసారియై యనువొప్ప భేదించి,
వాతమ్ము గతి నెఱిగి ప్రచలించు లక్ష్యమ్ము
స్థితి నెఱిగి, యద్దాని జతురతం భేదించి

బహుభంగులం ధనుష్పాండిత్యముం జూపు
హనుమప్ప నిజముగా నర్జునుడె యనిపించు

మందురాతతి యాజమాన్యంబునం గొన్నాళ్ళు
హి స్తికాలయ నిర్వహణమందునం గొన్నాళ్ళు
రాజహయముఖ్య సంరక్షమునం గొన్నాళ్ళు
రాజగజముఖ్య పరిరక్షణమునం గొన్నాళ్ళు

వెచ్చించి హనుమప్ప వివిధరంగమ్ములం
దెనలేని యనుభవంబును గడనయొనరించె

వారిపూర్ణంబు యుక్తాతపాన్నితంబు
 సారమేదురంబైన కేదారమందు
 శశ్వదభివృద్ధి నొందు రాజనము వోలె
 బహుముఖాన్నిత వైదగ్యపాటవంబు
 లనెడు గంటుల నేపారి యతిశయించె
 ఆతని విక్రమాంకూరంబు ప్రతిదీనంబు
 సోమభూపాల కాస్థానసీమ యందు

మలిన మత్రికాభవమైన మణిలలామ
 మమల భర్మానుషక్తిచే నతుల మాన్య
 మైన పగిది సోమన్యవ సేవానుషక్తి
 కలన హనుమప్ప యతిమాన్య కలితుడయ్యె



చతుర్థాశ్వాసము

ఒక కుత్సితుని దుర్మనోంతర స్థితమైన
స్ఫారక్రుదానల ప్రతిబింబమో నాగ
కననయ్యో నవ్వేళ గాడకాషాయ ప్ర
భా భాసురంబైన పశ్చిమాశాముఖము

ఒక్క దుశ్శీలు వ్యూహంపు టురుల యందు
జిక్కికొని నట్టి నచ్చీలు చక్కి దోప
సాంద్ర భూరుహచ్చదనంధి సరణు లందు
అక్షిగోచరు డయ్యో లోకాపుడపుడు

హేతు వింతలేకయె పరభూతలేంద్ర
మండలము లాక్రమించగ మత్సరించు
నృపతి యూహల చాలుల నిభము లగుచు
నీడలంతట నిడుదలై నేల బొల్చె

ఒక ధూర్తవర్తను మనోవిహాయసమందు
ఉచ్చంఖలములైన న్యూనభావన లట్లు
దిరుగాడె గగనాన గరటాళి యవ్వేళ
కఠిన కాకారుతుల గలగించుచుం దెసల

భువనైక హితుడౌచు, పూర్ణతేజుండౌచు
వెలుగొందు నినుడింక విధివై పరీత్యాన
క్షతినందు ననిదెల్పు కార్తాంతికుల బోలి
నింగిలో దిరుగాడె నీడోద్భవకులమ్ము

అంతలో వీచె మలయాగమ శ్రీఖండ
తరుకాండ పరివేష్టదాభీల కుండలీ
సాంద్ర కాకోల నిశ్వాసాగ్ని పాణింద
మంబౌ అవాచీన మారుత ప్రకరమ్ము

అట్టి వేశ సౌధకుట్టిమాంతరాన
ఆప్తనచివు డొకరు డండనుండి కొల్వ
అధిక రోషభీషణారుణాస్య నేత్ర
యుగళు డగుచు జింతనుండె సయ్యదుండు

ఎఱతామరల గెరు నీక్షణంబుల నుండి
విస్ఫులింగంబులే వెలికి రాల
క్రౌర్యాగ్ని తప్తమౌ కాయయష్టిక యందు
ఘర్మాంబుపూరంబు కాల్యగట్ట
నిటల వీధీనటత్కుటిల ప్రభుకుటివల్లి
కలు కాలఫణులట్లు గదలియాడ
గాఢదంతాగ్ర సంఘట్టనోదితమైన
పటపటాధ్వనులు దిక్తటుల నిండ

మొదట సోమభూపాలుతో నొదవియున్న
 ఆహవమ్మున సంప్రాప్తమైన యట్టి
 ఘన పరీభావ పావకగ్రస్తమైన
 హృచ్చరీరుడై సయ్యదు మ్రేచ్చవిభుడు

హుక్కా త్రాగుచు; బొగచే
 నక్కజముగ నుంగరముల సమరించుచు, గై
 పెక్కగ మదిరం గ్రోలుచు;
 ముక్కున్విఱచుచు నమాత్యముఖ్యుని గనుచున్

అనియెను, “భాయీ ! తెనుగుం
 జనవతి బూదిం గలుపక
 క్షణమాత్రంబును నాకుం
 గునుకొదవదు ; కానీ యది
 యొనగూడెడి యనువొకటియు
 మనసున కందకయుండెన్”

నిన్నమొన్నటి దాక నెఱుగ మాతడెవండా
 కాని వాడే నేడు కంటిలో నలుసయ్యె
 కొదమ సింగము నేడు కోతికే లోనయ్యె
 కలవారిలో నాకు తలవంపులే యయ్యె

అరెరే : అవ్వల్ దర్జా
 సరదారుడనయి, దురమున శత్రుంతపునై
 పరగిన నన్నే గవ్వకు
 గొఱగానీడయ్యె వాని క్రొవ్వెంతటిదో ?

నన్నేమిటి ? నా యనుగుల నహర్వబల సం
 పన్నుల నిదరుం బసరుం బ్రాణమ్ములకై
 వెన్నిడి పాఱంగొట్టెను ; ఉన్నదె మనుగడ
 ఉన్నతుడై వాడుండగ నుర్విన్మనకున్

దురమున బలవర్తనచే
 బరివర్జ్యుడుగాక యున్న బలవద్రుకున్
 పలుపున జేరిన దర్శి
 కరమునకున్ భేదమింత గలదా చెపుమా ?

కావున వానిన్నాశము
 గావింపగ నిచ్చలు మది గొతుకమెంతున్
 భావింపగ నది కూడెడు
 నేవిధి నూత్నాలఘు బల హేతులు లేకన్ ?

ఓనగూడునె బలమూరక ?
 మునుపటి జంగున ఖజాన మొహరీ లేకన్
 మునుకొని ఖర్చుంజేసితి
 నెనినాళ్లకొ యంత వైస యేర్పడు నింకన్ ?

కాని డబ్బులేదటంచు గాలయాపనంబు సేయ
 గచ్చులోని కంకరట్లు గట్టిపడును వాడు మిగుల
 కాన వాని జుట్టునిపుడె కరము నందు బట్ట వలెను
 మూడు జగము లందు వాని ముష్టియె త్త బంపవలెను”

అనవుడు సచివుం డిట్లను
 “జనవర : మీకిట్లు బహువిచారంబేలా :
 మనమెఱుగమె ఆ సోముని
 ఘనతరమగు మేకపోతు గాంభీర్యంబున్ ?

మున్నొదవిన విజయముచే
 నన్నెదురించెడు నరుడిక “నహినహి”యని తా
 నున్నాడట : కన్నుల గన
 కున్నాడట మిథ్యాధైర్యోన్నతి కలనన్

ప్రథన్వార్లంబౌ శస్త్రాభ్యాసము పొంతం బోవక
 కాంతాసంగము లందు గవిజనసంఘము లందున్
 పాషాణార్చల యందుం బండితచర్చల యందున్
 పుచ్చుచునున్నాడని వినవచ్చెనుగాదా కాలము :

తొలిపొరుష మెంచుచు మీసల మెలివెట్టిన
 దలకుటకై మనమంత యథాజాతులమా ?
 అల కోతుల కిచకిచలకు దలకున దంతా
 వళ కుంభస్థల రక్తపిపాసితమౌ హరి ?

కావున చింతస్వీడుము
 భూవర : దుర్దాంత నూత్న భుజదర్ప మహా
 పావక శిఖలన్ సోమ
 జ్ఞావిభు విభవంబు బూదినలుపుము ద్రుటిలోన్

పరులగు సరదారులకుం
 బరమార్థంబౌగద : క్షణమాత్రంబున నూ
 ర్వురు తెలుగుల శీర్షమ్ముల
 దఱుగుట ; ఈ సత్క్రియకిక దగులుము కడకన్

అత్యంత పావనంబగు నీమహోద్యమము
 దుదిదాక నెఱవేర్చ దోడుగా వచ్చెదరు
 మనమిత్రు లెందఱో మర్యాదతో నడిగి
 నంతమాత్రాన చతురంగములతో గూడి

దృక్స్పంజ్ఞ మాత్రమున ద్విట్సంఘముల ధైర్య
 ముండుల్చు నల నిజాముర్వరావిభుడు
 శతమత్ర గజములన్ క్షణములో బరిమార్చ
 గల లావుగలవాడు కర్నూలు విభుడు
 ఆలమ్ములో వై రిజాలమ్ములనుమక్షి
 కాభమ్ముగా జదుపు నాదోనివిభుడు
 పరనాథ యూథముల శిరములే బంతులుగ
 నెత్తియాడెడువాడు గుత్తిపురవిభుడు
 రాచవారలలోన రమణకెక్కినవాడు
 ప్రస్థీతశౌర్యుండు రాయచూర్విభుడు
 కదనరంగమ్ములం దెదురెఱుంగనివాడు
 పంచాస్యతేజుండు ప్రాగటూర్విభుడు

వీరలావులు ; మనకెల్ల వేళలందు
తోడురాగల వారింక దొట్రుసడక
వారివేడుము ; కయ్యంపువహ్ని కింద
నమ్ము గావింపు మాసోమనాద్రవిభుని

గండు మీతెడు మీ యఖండసైన్యము గాంచి
గండుపిల్లిని గాంచి కలుగులోపల దూఱు
చుండెలుక చందాన సోమభూపాలుండు
కండకావర ముడిగి కాళ్ళవైబడిపోవు :

అను సచివునుదోధ అమృతోపమంబౌచు
శ్రుతిపర్వ మొనరింప, ప్రతినవాభీల శౌ
ర్యాంకురము లాక్షణమె ఆత్మలో నిండార
ఆరూఢదైర్యుడై యనె సయ్యదుం డిట్లు

“నీవంటి సచివుడొదవిన
జ్ఞావిభునకు గూడు గాఢ సంతత విజయ
శ్రీ పాల్గవ్యము ; చిత్రమ :
నీవలనం దీతెనయ్య నెవ్వగ నాకున్

వాచాతీతము నీ మనీష ; వంద్యంబు నీ జ్ఞానమున్
నీచే నాయెద నింతదాక నిద్రాణమైయున్న శౌ
ర్యాచారంబు ప్రబోధమొందె, ఆస్కంధనోత్సాహపున్
వైచిత్రిం దగు నాదుమేన బాటిల్లె రోమాంచముల్

కోశాగారము గుల్లవాణినను, మోరాపదల్లాడినన్
రాశీభూతములొచు యోద్ధల పురంబుల్లరం గూలినిన్
దేశంబెల్లను రక్తవాహినుల దేలించి యుద్ధంబునన్
నాశంజేనొనరింతు సోమనను నవ్వోరుదర్పంబునన్

కాలవ్యాళము కరణిన్నాకర
వాలము సోమనవాహిని నంపును
కాలుని వీటికి ; గబ్బిలములె యిక
పాలించును గద్వాలావీటిని

దారుణమగు నీమారణ హోమంబున్
పారము ముట్టింపగ హుతవాహునికిం
గాడుపు వోలెం దోడుగ రమ్మనుచున్
వేడెద నిజాము ప్పృథీవరు నింకన్

ప్రవిశాల దక్షిణాపథభూమి నెవ్వొడు
ఏకాతపత్త్రముగ నేలుచుండు

సకలమండలనాథ మకుటకాంతుల తోడ
నెవ్వొని ఆస్థాన మింపుమీరు

శతలక్ష హర్యక్ష సములైన బటులతో
నెవ్వొని పరివార మేపుమీరు

అవిధేయ సామంత పవిత్రుల నెవ్వొడు
క్షణములో రాజ్యము జక్కజేయు

అతడు హైదరాబాదు రాజ్యాధిపుండు
 పావనాసప్తహివంశవార్ధి విదుడు
 అఖిలశాత్రవ వదన ముద్రావతార
 చండశాసనుండు నిజాముచక్రవర్తి

పెట్టని కోటగ నిజాము పృథ్వీశుండే నా
 పట్టున గలడను వార్తయె పవియై తనచెవికిం
 బట్టిన క్షణమందే గద్వాలేశుడు గుండెల్
 పట్టున బగులం జచ్చును : భండన మింకేలా ?

ఆని రోషాటోపప్రకట భ్రుకుటీ నాట్యాంచిత ఫాలుండై
 మనరక్తాతప శోభిత లోచనజిత రక్తాంభోజాతుండై
 వినివర్తిత సంఘూర్ణిత వదనుండై తోడనె శిబికావహులం
 బనిచెన్ వేకువ బల్లకి దేగన్ హైదరాబాదునకుం జనగన్

ఉన్మనుండై యున్న ఉప్పేడుభూజాని
 మనమందు నెలకొన్న మాలిన్యముంబోలె
 వ్యాపించె కజ్జలం బారబోసినయట్లు
 పూర్ణమై తమమంత భూసభమ్ముల యందు

మాటిమాటికి వాని మనమందు మెఱయు
 ఆంద్రావనీనాథ హరణేచ్ఛ వోలె
 నడిమింట జెలువారు నక్షత్రరాశి
 మిన్నుమిన్ను గ్రొత్త మెఱుగులం జిల్కె



వక్రోహవశుడై నిజాము
చక్రేశుం జూడగబోయెన్
నయ్యదుడని చారులవలనం
జయ్యన దెలిసెన్ సోమనకున్

అతుల స్థైర్యాకృతియై మతినా
వార్తార్థ నిరూపణ మొనరించి, ఆ
ప్రామాత్యుల, సేనాదీశుల, రా
బనిచి నిగూఢ సభాస్థలమునకున్

మెలమెల్ల గొనగోట మీసాల మెలివెట్టుచున్
కళవళము కలవైన గంభీర కంఠమ్మునన్
నలసోమనాద్రీశు డలఘు ధైర్యాద్రీశుడై
వలికె నిట్టుల సచివవాహినీశుల గాంచుచున్

తీరని పగబూనిన కా
లోరగముంబలె నవిరళ యుద్ధోత్సృకతా
దారదవశుడై సయ్యదు
కోరగ నేగెను నిజాము కులపతితోడున్

అని తెలియంగవచ్చెంగద :
వినతాసూనోపమ ఘన విక్రములారా !
కనుగొనవలె నాతని కా
టునకుం దగు విఱుగుడు నిపుఁడూర్జిత ఫణితిన్

తతనైన్యావష్టంభము కతనన్ రిపులకు సం
 తత సింహస్వప్నంబై తగు నైజాము ధరా
 పతి యిత్తటి దోడగుటం బ్రథనంబున నాతం
 డతి దుర్జేయుండగు ; నాకతమున మనమింకన్

ఇప్పటికె ఉక్కుచిడుగుల చొప్పు నడరు
 మనదు భటయాధముల నవ్యమహితశిక్ష
 జావసరమున నొనరింప గావలయు న
 దర్శణీయ స్వరూత్కరాదర్శములుగ

అనువగు శస్త్రాస్త్రంబుల,
 నాహార పదార్థంబుల,
 ఘనమోటక దంతావళ
 గణముల, హేర శతఘ్నీ
 దళముల, పశుమానుష వై
 ద్యప్రపరుల దగి యుద్వే
 లంబగు పర్వోదధి బో
 లంగల్గిన వీరానీ
 కము నడిపింపన్వలె ; నది
 కట్టన్వలె మేల్చాతి
 క్రమణం బామూలముగన్

మాతృభూరక్షణంబున మందుడై న
 యట్టివాడె పో భారమీ యవని కరయ ;
 కావు మృగములు; కావు నగములు; కావు
 సింధువులు; కావు భారము సింధురములు :

స్వల్పసౌఖ్యంబు లాశించి జన్మదాత్రి
బరుల కర్పించి లభియించె పాయసాన్న
మనుచు దనివొందు తనయుల గనుటకంటె
తెనుగుతల్లికి గొడాలితనమే మేలు :

ఈ కదనంబున విజయ
శ్రీ కరపీఠనమున నలరితిమా : గద్వా
లా కమలకు నైదువతన
మాకల్పాంతంబొదవును; అదె విఘటింపన్

కాదొక గద్వాలయె; తుర్కల యాక్రాంతిన్
బూదియగున్ సర్వాంధము; పూర్ణాంధాభ్యుద
యోదధి యింకున్ ధర్మచ్యుత తద్దుష్ప్రభు
తా దుర్దాంత నిదామోత్తప్త బగుచున్.

కావున వీర్రాగామణులారా :
కట్టుడు నడుముం గదనంబునకున్
చేపట్టుడు జయసింధుజ కరమున్
నిలువంబెట్టుడు తెలుగుల యశమున్

అను సోమక్షితివతి ముఖ
జనితాద్భుత వాక్యార్థంబుల్
మనముల పౌరుషమదిర
న్నినుచగ, సచివచమూనాథుల్

నినిచిరి రోదోంతరముల

“నిక్కము : సోమధరాధిప : మా

జననం బాంధ్రీసేవకె,

జన్యంబున రక్తాంబులతో

దానం బొనరించెద మం

తకునకు మ్లేచ్ఛాసీకిని మా

ర్థాసీకంబుల నింకన్”

అను ముక్తగళధ్వానములన్

పదిలంపు నెరటాలు కదలియాడగ గొంత

సదమల స్వాంతముల చాయలో యనమీరు

కొదమ రాయంచలకు గూర్మినదనంబౌచు

పొదలాడె నవ్వేళ భువి దుంగభద్రమ్మ

ఎంచుకో అగుపించె నీనాడు తుంగమ్మ

అతిలోక నైర్మల్యవతి యౌచు జిత్రముగ :

ఒక మహాత్ముని భవ్య సుకుమార భావనల

దలపించు స్వాదుజల లలితోర్మికల తోడ!

కాని పాటదొ మున్ను నానారణ్యన్న

వీరోష్ఠ రక్తఝరదారలం బెంపారి

మఱచెనో, లేకున్న వెఱచునో తెలువంగ

ఆ మోర యుద్ధేతిహాసమ్ము లన్నేడు ?

ఆ తుంగభద్రదాసగా తటంబున గల్లు
నిడుదూరు గ్రామాన నేలయినిన యట్లు
కననయ్యె గజపాజి ఘనపత్తిగణ యుతము
మేచ్చనైన్యం బతిరజేచ్చా సమాహితము

దండదరునైన దోర్దండ తేజస్సూర్తి
దండింపగల వీరమండలుల గూడి
కులశైలములనైన కుంభాగ్రఘట్టనం
బున గూల్చగల ఘనాఘనములం గూడి
చక్రవాతమునైన న్యదచంక్రమణదీప్తి
వమ్ముసేయగజాలు వార్వముల గూడి
చట్టుబండలనైన క్షణములో పొడిగొట్ట
గల శతఘ్నియంత్ర దశములం గూడి

తుర్కసేనలు నిల్చె దుంగభద్రదాసగా
దక్షిణతటంబందు; దద్విక్రమాగ్ని సం
గత ధూమవటలంబు గతి నొప్పె ప్రాంతీయ
శతపత్ర నిర్యాత షట్పదవ్రాతమ్ము

ఉక్కుపిడుగుల బోలు పెక్కు పోటరులతో
హైదరాబాదు నగరాధిపుండు
వార్ధులింకగ జేయు పొరుషాగ్నిం గ్రాలు
మగలతో గర్నాలు మహాభుజుండు
యమకింకర్లుల బోలు నతిభీదభటయూధ
కలితుడై గుత్తిదుర్గాధిపుండు

చండభండనకళా పాండిత్యమున దేలు
 దండుతో నాదోని ధాత్రిపుండు
 ఉద్వేలమగు నాహవోత్సాహమున గ్రొవ్వు
 ద్వజినితో బళ్లారి వల్లభుండు
 తొలి పరీభావముం దొలగించుకొనగోరి
 పరితోడ రాయచూర్పురవిభుండు
 ఈతూరి జయలక్ష్మి చేతికిం జిక్కునని
 పెనుబారుతో నిదరు జనవిభుండు

తోడుగాపచ్చి విడిసి రుప్పేడుపతికి
 తుంగభద్రకు దక్షిణోత్సంగమందు
 గ్రాలు నిడుదూరు గ్రామాంతికమ్ము నందు
 ఏదమాన జిగీషా త హృదయు లగుచు

ఆతుర్కసైన్యంబు కభిముఖం బొచు
 కలుగొట్ల యను పల్లికాంతికము నందు
 విడిసె నలసోమవృద్ధిశు వాహినులు
 తుర్కరక్తపు దృష్టతో నాల్కలెండ

తాళద్రుసంకాశ తతదీర్ఘ గాత్రుండు
 దుర్గారరోపమ స్థూలవక్షుండు
 వ్యాయామవర్ధిత వరమాంసలాంసుండు
 ఆజానులంబమానాంచితభుజుండు

హనుమప్ప నాయకుడు

షట్పదశ్యామల స్మశ్రురుచిరాస్యండు
సంస్నిగ దృఢ పీన జంఘాద్వయుండు
అవిదార్య వర్మావృతాఖిలశరీరుండు
వర శిరస్త్రాణ గోపాయిత శిరుండు

పాణికిలిత శాతాసి పన్నగుండు
ఊర్జితార్జునాశ్వాధిరోహుండు నగుచు
ఆజ్ఞలొసగుచు నాత్మనైన్యాధిపులకు
కాననయ్యెను సోమన్న సేనమొదట

ఆతెన్ను సైన్యంబు నందు గననయ్యె
హనుమప్పనాయకుం డతులతేజుండు
పదివేల తారకల బ్రతిభాసియైన
పూర్ణిమాచంద్రముని పొల్పు నింపారి

మనకచీకటిలోనె అసమాన తేజుండు
నలసోమనాథుండు బలసంయుతుండౌచు
తుంగభద్రం దాటి, తొలిప్రొద్దు వెలుగులో
ప్రళయ రుద్రునిలీల బడె వైరిబలమువై

మెఱపుల జడివలె నాక
స్మికముగ వైబడిన విఘ్న
జ్ఞానీకాక్షిణ ద్రవి
ణాగ్నింబడి మ్రుందిరి యెం
దటొ మ్లేచ్చానీకిని సర
దారులు శలభములటులన్

ఎక్కడ జూచిన దానై
 ఉక్కడగించుచు విరోధియోదాగ్రణులన్
 గ్రక్కున రిపుబలముల న
 లిక్కుల నుండియు నెదిర్చి తేకువ బోరన్

తన బలముల గొనకొల్పుచు
 ఘనజవనాంచితము స్వీయ గంధర్వవరం
 బును నవగతులం దేల్పుచు
 నని విహరించెను తెనుగుదరాధిపుడంతన్

పౌరుషంబును, దేశభక్తియు నపార
 ధర్మనిరతియు, బట్టుదలయు, నూత్నాయు
 ధంబులై పరగ, ద్విషదంగయష్టికల
 సమిధలుగ నొనరించి, సమరాంగణంపు
 స్థండిలమున నపూర్వ సంహనన మఖ్యైస
 మారంభమున దేలె నాంద్రావనీంద్ర
 యోధవర్యాధ్వర్యు యూథమ్ము లంత

దివిలోన దినరాజు తేజవిస్ఫుర్తి
 అత్యుగ్రమై తోచె నహమెక్కు కొలది
 భువిలోన గద్వాలభూప విక్రాంతి
 అత్యుగ్రమై తోచె నహమెక్కు కొలది

దివిలోన దినరాజు తీక్షాంశు జాలమ్ము
లింకించె వాహినుల నేపారు నీరమ్ము
భువిలోన గద్వాల భూవభట జాలమ్ము
లింకించె పరయోధ మృథసముత్సాహమ్ము

అతిఘాతుక ద్వివప్రతతు లాప్తవమాన
కాలాభముల లీల గదలియాడ
విస్ఫురత్ చండాసి విహ్వలాకారముల్
సంచలస్మీన సంచయము బోల
రయచంక్రమణదీప్తి రంజిల్లు హయ హేష
లతితీవ్ర కల్లోలరుతుల బోల
అతినంక్షుభిత పద్గవితతు లత్యుగ్ర యుం
రూలగ్న యానపాత్రాళి బోల

అహమహమికాప్తి గవియు యోధాళి రోష
విస్ఫురణ తీవ్రబడబాగ్ని విధము దోష
సారవాహినీసంగమస్పాతి గాంచి
పొంగు సంద్రము బోలె యుద్ధాంగణమ్ము

ఖణఖణా యని సాంద్ర నినదమ్ముతో దాకు
నిశ్చ్రీంశముల నుండి నివృకలు రాల
మాటిమాటికి బిట్టు మందుగుండ్రంక్ష్రగక్కు
నురుశతఘ్నుల దాటికుర్చి నెఱెవాఱ

కండలీకృత దీర్ఘ కోదండ కాండముల
వారితంబుగ శరాసారంబు గురియ

దొమ్మియుద్ధంబులం జిమ్మిరేగెడు సింహ
రావమ్ముతో దెసలు వ్రయ్యలై పోవ

అతిభయంకర వారణాంచిత భటాళి
కరకీలితాసిరుగ్జాలంబు లగ్ని
పర్వతోత్సృష్ట తీవ్రార్చులం బోల
దుర్దాంత కల్పాంత ధూన భువనంబు
చందమై తోచె నా సమరాంగణంబు

సంచలత్తురచతుష్క సముత్థితోత్కృట
క్షోదంబు సూర్యునకు గూడుగట్ట
సంస్పందమాన నాసానిర్గతోచ్ఛ్వాస
కశ్రేణి కడ సుశ్ల గలుగజేయ
క్వణమాన క్రమ్ప కవికాకర్షణోత్కర్ష
సృక్వాంత ఫేనంబు జిట్లజేయ
చలదున్నమిత వాలచామరము భావిజయ
సింధుజాతకు బట్టు సిడెము గాగ

ఆహవానుకూలంబుగా నగ్రగామి
పార్శ్వగామి, తిరోగామి, వక్రగామి
చక్రగామియై చరియించె జన్యభూమి
నాంధ్రరాడశ్వ మతికౌశలాధ్య మగుచు

ఆయు త్తమాశ్వంబు సధిరోహమొనరించి
ఉచ్చైశ్శ్రవంబును వియచ్చరుల పతియట్లు
దుర్దాంత విక్రాంతి ద్రుంచె నాంధ్రేశుండు
మేచ్చశీర్షమ్ములన్ మేల్బొంతిగములట్లు

తొల్లి శ్రీరామునకు దోడైన హనుమదాదుల వోలె
అండయై పోరి రాంధ్రావసీపతి కాహవము నందు
అస్థలితశౌర్యులై , అరికంఠలుంఠనప్రవణులై
హనుమప్పనాయకాద్యక్షుల సేనానాయకోత్తములు

ఒక్కొక్క తెలుంగు వీరుడె
దిక్కులు వ్రక్కలు పొనర్చు తీక్షాకందనతో
నుక్కుం జేరిచి, వదుగుర
నుక్కడగించుచు జరించె యుద్ధాంగణమందున్

ఇట్లాభీలంబగు నని
పెట్లకు సోర్వక నితాంతవిహ్వలమతులై
ఎట్టో బ్రతికిన బాగని
చిట్లగ నాయత్తులైన స్వీయభటాశుల్

అల్లా : అల్లా : యని పెల్లార్చుచు నైజామువిభుండంతన్
భల్లూకపు బూన్చి తోడ వారల కాతరహృదయమ్ములలో
పెల్లగు సూతనదృతి సంధిల్లం జేయగ జూచెం గానీ
పొల్లయ్యెను తద్యత్నము; పొంగెను ద్రావితసాగరమింకన్

ధారుణి నని వెనుజూపిన
 వారి నధఃపాతుకమగు ప్రసవణంబు
 వారిధిభంగమ్ముల నె
 వ్వారికి మఱింపగనగు బలవంతముగన్

జలజాపు డంతలో జరమాద్రి జేరె
 కలగి పాఱెడు మ్లేచ్ఛబలములం బోలె
 గులకులం గూయుచుం బులుగుమొత్తాలు
 చలియింపగాసాగె సకలాశలందు

పవలెల్ల బవరాన బగతురం బరిమార్చి
 తత్తనూస్రుత శోణితార్ద్రాంగుడై సంధ్య
 నిలుజేరు సోమన్న యెఱుపారు మూర్తియటు
 లరుణాభ నలరారె జరమార్క బింబమ్ము



పొనరిన యోటమికిం గా
 రణముల వెదకగ, భటనికరము హృదయములన్
 ననిపించగ నవధృతి, టే
 పొనరెడు నని గెల్చెడు వెరవుల నెమకంగాన్

తత్తరమున నానిశి దళు
కొత్తు జయేచ్చన్ నిజాము డొనరించెను యో
ధోత్తములన్ సేనాపతి
సత్తములం గ్రిక్కిరిసిన సభనొక దానిన్

ఆసభలో స్వీయపరాభూతికి గొందఱు
వే సూచించిరి వివిధములౌ కారణముల్
అసలవి మృషలని అన్యులు వేరే మిషలన్
వెన నిర్ధారింప సమీక్షించిరి వరుసన్

ఖండింసుచు నొండొరులన్ వా
గ్బండనమున దేలు వీరవర్గము తోడన్
నిండిన యాసభ దినమందలి
భండనరంగమ్మునకుం బ్రతియై తోచెన్

కనుగొన నందఱి వాదముల
న్వినవచ్చెను సోమధరావిభువీతియె యా
తని విక్రాంతికి నాధారం
బనియెడు నిర్ణయమె తుద కాశ్చర్యముగన్

ఆకులీనాశ్వ సంస్థితుడైన యాంధ్ర
విభునితో దాను బవలెల్ల విగ్రహించి
యుంట నైజాము వెంటనే యొప్పికొనియె
వీతియే సకలాసర్థహేతు వసుచు

ఆల చదరంగము నందల్పాశ్వము చేతన్
 బలిమిన్ బంధనమందిన ప్రభువువిధంబున్
 దృఢపింపగ దనస్థితి నవదర్శోద్ధతుడై
 పలికెన్ నైజాముధరాపతి యీపగిదిన్

చోద్యముగాదా యిది : అనవద్య ప్రతాప వైశ్వానరు
 లుద్యద్వైరివరూఢిన్యుద్యానప్రోషకు లాహవ
 విద్యాపారగు లస్మద్వీరోత్తము లొక యల్పునిచే
 నాద్యంతంబోడుట : యీయవమతి నెట్లోర్తుము మదిలోన్ ?

అల్లాపేరిట యావద్భారత ధరయందే
 యెల్లల్లేని మహీయేస్తాం రాజ్యంబున్ సం
 శిల్లంజేయగ దివిరెడు మాదృఢయత్నంబుల్
 పొల్లెపోవున : పొందద విజయేందిర మనలన్ ?

ఆతండొక శుద్రావనిపాలుం డల్పుం
 డాతని ద్రుంచగ నరుదెంచిన దకటా : యీ
 యాతత తెరుష్కానీకిని; యిక బిబ్బి
 మూతుల మీసలు మొలువంగావలెనేమో :

పగతుర బరిమార్చగ లేకుండిన యీ
 జిగిఖడ్గము లీమగపుట్టుక లేలా ?
 మగలై పుట్టుట మగువల పొందునకో
 తగ గదనోర్విం దనులర్పించుటకో ?

ప్రత్యయమున్ ఘటించి పరిపూతుం డల్లావై
వ్యత్యయముల్దరించి పరిపంధీశాశ్వంబున్
ప్రత్యుషమొందులోన వడిదేగా నొక్కండున్
ప్రత్యయితుండు లేడ ? పరికింపంగా మీలోన్

లేరా శాత్రవలక్ష్మీహారకు లీనభలో, తే
లేరా తజ్జయలక్ష్మీకారకమగు హయమున్, కొన
లేరా యీవీరాసిన్ శ్రీదోపదగన్, మనగన్
లేరా శాశ్వతకీర్త్యకారములూని చరిత్రన్ ?

అను నైజాముని వాగ్దోరణి నాలించిరి ;
కానీ కదలక మెదలక కతివయమాత్రలు వీరా
గ్రణు లటులే కూర్చుండిరి ప్రతిమల వోలెన్
మనముల సాధ్యాసాధ్యములను దర్శించుచొకింతన్

ఎంత పోటరియైన నొక్కొంత మదిని
దర్క మొనరింపవలెగదా : దర్పమెలర
శేషఫణమువై మణిబొంద జేయి సాచు
ముందు, పులిసోటిలో మూర్ఖముంచు ముందు

అపుడొక సరదారుడు హేమాద్రిస్తైర్యుడు
నిపుణత వీరోచితవిధి నిస్త్రింశమునకు
నృపతికి వంగి సలామొనరించి గ్రహించెన్
చపలాభంబగు తదసిన్ శయకంజమునన్

అంతలో నతని విక్రాంతి కత్యంత వి
 భ్రాంతులై చూచు సభ్యాశి జయరావముల్మోసె
 అంతలో నావీరు నౌపవాహ్యంచిత ఖు
 రాంత సంజనిత రుతు లలసల్ల ప్రాంతమున మ్రోసె

జిగిమీటి వెలుగొంద జెడునేమొ కార్యమని
 పొగమబ్బులం డాగి తగుమాత్ర వెలుగొందె
 తొగరాయ డారేయి; అగుగదా తుర్కలకు
 మొగసాలగల వేల్పు మృగలాంచనుం డరయ

తననాథు ఖడ్గంబు తునుకలై పడినట్టు
 తొక కరాళస్వప్న మొదవంగ మేల్కొంచి
 సంత్రాసవిహ్వలస్వాంతయై యారాత్రి
 దిక్కులం బరికించె బిక్కుబిక్కున నాంధ్ర
 మహికాంతు ప్రియరాజ్ఞి మదిగీడు నూహించి

అత్యంత శుభలక్షణాన్వితంబైన
 అర్జునాశ్వంబువై నంబరపథాన
 విభునితో గూడి తావిహరించినట్లు
 కలగాంచి మేల్కొంచి కలయంగ జూచె
 మిన్నుమిన్నున మింట మెఱయు దారకల
 నైజాముదేవేరి నడురేయి లోన

పావనుండైన నైజాము పాదుసాహి
 తనదు విభునకు మండలాధ్యక్షపదము
 గూర్చి నర్పించి సత్కృతి గూర్చినట్లు,
 తచ్చభావసరంబున దనకు బ్రియుడు
 కప్రమమణి విభాసుర హేమకంఠహార
 మొకటి ప్రియమార నర్పించి యున్నయట్లు
 కలను బొడగాంచి మేల్కొంచి గళము దడిమి
 కొనియె నారేయి నావీరు గూర్చిపత్ని



పంచమాశ్వాసము

ప్రాగ్దేశాస్యాన ర క్తంపుబంతి వోలె
నపుడపుడె యుచయించు నజ్ఞా వైబింబ
మేలకో యగుపించె నొక్కింత విగత
కాంతిమంతమై యానాటి కల్యమందు

అవని యనుపేరి సమరాంగణమునందు
సప్తాశ్వుడను తేని సంప్రసరణమ్ము
నరికట్ట గాలమను నభియాతి పన్ను
వ్యూహమట్టుల బర్వె నీహారమపుడు

ధ్వాంతమను దూర్తవర్తను చేత దమినెల్ల
బంధితములై పద్మబంధనగృహములందు
ప్రత్యూషమందొక్క పరమలోకాపుండు
స్వీయాతి శుష్మాప్రిచే వ్రక్కలింపంగ
తచ్చదకవాటముల స్వేచ్ఛమై వెల్వడిన
కాలాశ్వముల బోలె కంజముఖ నిర్గత
బ్రహ్మరవారంబు లా ప్రత్యూష ముఖమందు

ఆతటిన్ బ్రాభాతశీతవాతవ్రాత
 పరిచుంబితాంగుడై ప్రవిబోధముంబొంది
 కాల్యవిదులందీర్చి కంజాక్షు నర్చించి
 సేనాధిపులగూడి యానాటి యాహవ
 వ్యూహముల జర్చించుచున్నంత సోముండు

ఆలోన నవసీశ్వరాత్యుత్తమాశ్వంబు
 ప్రతిరోధివర్గాపహృతమయ్యెనని యెఱిగి
 విస్తార భయశోక విహ్వల స్వాంతులై
 పరుగు పరుగున బోయి ప్రభు పాదముల వ్రాలి

ఆలాపించిరి తద్దయ
 పాలకు లీగతి, జనపతి పాలింపుము: మా
 మూలమునం గల్గె దగని
 స్థాలిత్యంబొండు గతనిశాంతము నందున్

తివిరితి మెంతో నిసి న
 ప్రవిమత్తతమన భవాశ్వపరిక్షరణకై నన్
 బవలెల్లం బవరంబున
 దవిలిన వ్రణముల వశమున దనులవశములయ్యెన్

వ్రాలెను తెప్పలు కన్నులపై
 సోలెను తనువులు నితాంతసుప్తిదురానమ్రములై
 వ్రీలెను బాగ్యం బాలో రిపు
 లాలానము నుండి యశ్వమపహరించిరి కడకన్

గాసిజెందిన కాయము ల్గల్గనేమి?
 మీదు వార్వంపు రక్షయే మాదు కార్య
 మగుట దప్పిదంబిది నిక్క మవనినాథ!
 యిచ్చ వచ్చిన రీతి శిక్షింపుడింక !

అను వారిపల్కులకు నాశ్చర్య విభ్రాంతు
 లేపార జింతించి, యేర్పడిన నష్టమ్ము
 నాత్మనొక్కింత యద్యవసాయ మొనరించి
 ఆరూఢదైర్యుడై యనె సోమవిభుడిట్లు

అరయన్వలె దత్కులహంస
 విరహితముగ బోరుగెల్చు వెరవొక్కటి గానీ
 సరియే మిము శిక్షింపగ
 జెరువుం ద్రదెంచిన కితవుని చేలముగొన్నటులన్

ఉండుడు జాగ్రత నికవై
 జెండాడుడు రిపుల నేడు స్థేమార్యములై
 నిండా రెడు నుత్సుకతం
 బండింపుడు దెన్గు లక్ష్మి భాగ్యము ననిలోన్

పంచనచే నొక వార్వము నవహా
 రించిన జిక్కుదు మనుకొనిరే యతులిత హేమాహార్యా
 చంచలధీరులు శాత్రవవీరుల
 వంచితద్భృతి నిక గూల్చుడు వారల యాశాహర్మ్యములన్

నిర్ణీద్రాద్భుతనిశాతవజ్రోపములై
చూర్ణము సేయుడు ఖద్రద్యేషణగిరులన్
వర్ణితవిక్రమపాండుయశోగణదీప్తిన్
దూర్ణంబుగనిండు జయేందిర కారతులన్

అని వీరుల బోరునకుం
గొన కొల్చుచు, సోము డొక్క గోడిగవై దా
నొనరుచు బెనగెం గానీ
రణమత్తటి జాల దుస్తరంబయి తోచెన్

కజ్జయులి తోడ గ్రావంబు గత్తిరించు
శిల్పి చందాన, పూరితో సింధురమ్ము
బంధనము సేయగను నిభపాలు ల్లవిము
నిజ కులీనాశ్వముంబాసి నృపవరుండు
వ్యర్థయత్నంబు గావించె వైరి గెల్వ

భిదురముం బాసిన త్రిదశవిభుని పగిది
అరణి మధియింపగాలేని యజ్వ కరణి
నిజ కులీనాశ్వముంబాసి నృపవరుండు
జన్యరంగాన రాణింప జాలడయ్యె

ఎంచ హైమంతరవి వోలె గించిదల్ప
శక్తి యుతుడైన సోమన్న చంద మరసి
రిక్కలంబోలె జృంభించి యుక్కడంచి
యరుల, నోటమిం దప్పించి రతని భటులు

అంతలో భువనాపు డస్తాదికిం జేరె
ప్రాంత్య యుద్ధాంగణ ప్రస్రుత షతజప్ర
వాహనుష క్తిచే పరిశోణితంబైన
తుంగభద్రదాకాంతి తోరమై పర్వెనో
జగమెల్ల ననబొల్చె సంధ్యోపరాగంబు

తమ నెలవులం దరియు పతగముల కరణి
క్లమక సమరాంత సంశ్రాంత గాత్రులైన
యవనవీరులు, దెన్గుయోధవరులంత
విశ్రమింపంగ జనిరి తమిస్రయందు

అనిశాముఖమందు నాహవవ్యూహముల
దర్కింప స్వీయయోధాగ్రణుల రావించి
గద్వాలభూజాని ఘనమాన దేశాభి
మాన మానితమైన వాణితో నిట్లనియె

కౌక్షేయక బలదీప్తిం గార్యము సాధింపగలే
కక్షీణోపధులై రిపులశ్వముగొని యాంధ్రదరా
ద్యక్షత గెలువంబూనిరి; తద్వంచన కాత్మేక్షిక
సీక్షించిన బ్రతివంచనయే యౌషధమగుగాదా !

కాలిలో ముల్లు దీయంగ గాదొకింత
యర్హమసి; ముల్లు దీయంగ నర్హమగును
ముల్లెకాని; ఈన్యాయమే చెల్లు భండ
నమ్ము లందును; రాజకీయమ్ము లందు

ఈవిధి బ్రతివంచనచే
మావార్వము బ్రత్యుషస్సు మలసెడులోగా
లావుంగడకయుదగ దే
గా వేదొడరెడు మగండు గలిగిననేనిన్

వానికి నిచ్చెద నాయా
జానేయం బొకదినమున ఝుంఝాత్వరితం
బోనేర్చిన యంత తత
క్షోణీఖండము నుపదగ సుప్రియతాప్తిన్

లేడా మీలో తీవ్ర
క్షేడాకంపితసవత్నసింహుడు, విజయో
డాడోలీకృత నిజదై
ర్యాడంబరుడగు మహాబలార్కుండొకడున్

వానిది భాగ్యవైభవము, వానిది సార్థకజీవనంబు స్థైర్యా
నూనత శైశిరాల్పతుహినోపమమైన యనిత్యసౌఖ్యమాయా
దీనత నుజ్జగించి యతిధీరత నెవ్వడు మాతృదేశ సంర
క్షానయవృత్తికై తనువు, స్వాంతము నొడ్డి సదాశ్రమించనేర్చున్

పుట్టువొందుదు రెందతో పుడమియందు
కాని వారిలో నెవ్వండొ ఘనుడొకండు
త్యాగశౌర్యాభిరతిచేత దరతరమ్ము
లకు భిలముగాని జాడల రచనసేయు
కాలనిమ్నగాకూలసైకతము లందు

విశ్వజ్ఞేయంబుగ నేవీరుడు మాతృద
రాశ్వశ్రేయససిద్ధికి బ్రతుకు వ్యయించున్
శాశ్వతముగ ద్రువతారా సంకాశంబుగ
విశ్వచరిత్రాంబరమున వెల్లునతండే

వచ్చుంగావుత వైరుల పాలిటి వి
వ్వచ్చుండిక నీపరిషన్ముఖమునకున్
ప్రోచ్చండసహాయక్రినియుక్తిన్ వే
దెచ్చుంగావుత దేజిన్ తేపటిలోన్

ఉత్తారింతుముగాక రి
పూత్రమగళముల నవారితోద్ధతి తేపనిలోన్
ఇత్తుముగా కద్భుత విజ
యోత్రమహారతి దెనుంగునుదధిసముద్భవకున్

అను సోము మేఘనిర్హృదవాక్యంబు లాలించి
సభ కొంతవడి నిస్తరంగాబ్ధిచందమ్ము నిశ్శబ్దమయ్యె
ఉద్వేలమై పర్వు నుత్సుకత నంత నాసభయె
పర్వాంతవేలా సముత్సేధ వార్ధికోలాహలంబయ్యె

పాల్కడలిలో నుండి వైకుంఠికి లేచు
తారాధిపతివోలె దరుణుం డొకండు
లేచి నిలుచుండి యొనరించె వందనము
ప్రభునకున్ సభికపర్గంబునకు నంత

చనలేదు పాతిక వసంతమ్ములేని
ఆంధ్రసర్వంసహోద్యానవనమందు
జక్కనో లేమానిమొక్కయై యాత
డేనాడు జనియించె నానాటి నుండి

ప్రతిపక్ష దుర్గారర స్ఫుటన పాండితీ
భాసురం బావీరు బహుయుగళి
ప్రథనాంగణప్రాప్త బహుకిణాంకిత మతి
కర్కశం బావీరు కాయయష్టి

శత్రున్యవ దైర్యదు సంప్రోషక దవార్చి
యావీరు తీక్షణ వీక్షాతపంబు
ఆంధ్రరాజ్యేందిరాహాసనమ్మోద ర
సోద్ధార మావీరు నుత్సయంబు

దేశసంరక్షణవ్రతదీక్షితుండు
స్వామి సేవాంకితాంగవాఙ్మానసుండు
గంధవాహాత్మజనిభుండు కాదెవండొ
శ్రీయుతుడతండు హనుమప్ప నాయకుండు

మిన్నంటు సభాస్థార జ
యోన్నతరావములమధ్య నుద్భట ధృతి మా
నోన్నమిత మనుండయి యనె
సన్నుతముగ నిట్లతండు శ్మాకాంతునకున్

ఆర్యా! నిరతభవాభిహితార్థః సు
 కార్యాప్రసితంబు యోధకాయంబేలా?
 భూర్యాడంబర పూర్ణంబయ్యు గ
 దర్యత వర్షము గురియని స్తనయిత్నువటుల్

మీదు నాస్థానపుందోట మీకటాక్ష
 సేచనంబున బెరిగిన చిన్నిలతల
 మేము; మాశౌర్యగందనమృద్ధిచేత
 నెమ్మదిం గూర్చుటయె మీకు నిశ్చయముగ
 ఫలితమగుగదా! మాబోంట్ల ప్రభవమునకు

అజ్ఞాపింపుడు దేవా! అరుణోదయ మొదవెడులోగా స
 ర్వజ్ఞాద్భుతశౌర్యాప్తిన్ బరివంధిపురాబ్దిని జొత్తున్, వి
 శ్వజ్ఞేయంబుగ దెత్తున్ వార్వంబున్, నావిజ్ఞాపనమున్
 ప్రాజ్ఞశ్రీరలు భావింపరుగాతన్ గర్వాలాపముగన్

ఆతపంబున జృంభించు నగ్ని వగిది
 మీదు కార్యంపు గాతిన్య మేదురాత
 వస్పరణ చేత మచ్చౌర్యవహ్నిరేఖ
 కెరల దలకొంటి నీ కార్యభరణమునకు

అల పరమాత్ముండగు రఘుకులతిలకునకుం
 జెలువుగ దోడై చెలగిన పావని భవమటులన్
 జెలువారుత మీ శ్రేయోలక్షితమగు నీ
 యలఘూతమ కార్యాసక్తి న్నాప్రభవంబున్

దుర్దాంత వైరిశుద్ధాంత దోషాకరాస్యద్యుతిన్
 దోర్దండరాహుసంగ్రస్తి దూరించు యోధాగ్రణుల్
 వేర్దన్ని యిందు గొల్వొండ, బ్రీతి న్ననీ యర్థమై
 సిర్దిష్ట జేయుట ల్నాదు నిశ్శేయసార్థంబెకా :

పలుమాటలతో బనియేలా?

తలదాలిచి మీదునాజ్ఞ ద్రచ్చెద వైర్యర్థవమున్
 దెలవారకముందే తెచ్చెద
 గులహయమున్ నన్ననుపుడు గూర్మిం దీవించి యికన్

అనిపల్కి, ప్రభుదీవనలు దాల్చి
 హనుమప్ప కార్యోన్ముఖుండయ్యె
 జనకజాన్వేషణాసక్తి జను
 హనుమప్పవలె నతడు గసనయ్యె

యవనసైన్యంబునం దలరారుచుండు
 వాజి వారణ వృష కదంబములు మెండు
 వానికై కొనసాగె నవ్వారిగాగ
 యవనసైన్యంబు గ్రాసంబు ననుదినంబు

ప్రాంతమున గల్గు పల్లెల పట్టు నుండి
 జానపదు లెందఱో యిదె సమయమనుచు
 దెచ్చి చొప్పయు గడ్డియు బెచ్చుగాను
 విక్రయింపంగ జూతురు విత్తమునకు

అమిత బడబానలాభీలమయ్యు నబ్ధి
 కమ్ర రత్నాకరంబౌట గామ్యమయ్యె
 క్రూరమయ్యును దౌరుష్కవార మపుడు
 కామ్య మయ్యెను ధన సమాకర్షణమున

తొడదాక దొడిగిన తురకలా గొక యింత
 కనరానియ ట్లు పంచెను ధరించి
 వెడదయురమ్ముపై విశదంపు పొట్టి చొ
 క్కా నొక్కదాని జొక్కముగ దాల్చి
 ఉత్తమాంగమ్ముపై నెత్తెన క్రొత్త చుం
 గుల తలపాగ నేర్పలర జుట్టి
 తలపాగపై తిమింగిలమంత పొడవు లా
 వునుగల్గు చొప్పమోపును వహించి
 ముంజేతి కడియంబు మురువొప్పు కెంజేత
 దరళాతి శాత దాత్రంబు బట్టి
 వక్కాకు సున్నంబు, చొక్కమైన పొగాకు
 గలసంచి మొలత్రాట గట్టి యుంచి

చప్పడింతయు జేయని చెప్ప లంఘు
 లందొడిగి హనుమప్ప యానందవేశ
 చొప్పనమ్మెడు బేహారి చొప్పు దోప
 తురక శిబిరంపు సరణులం దిరుగ సాగె

అటునిటు బోవక నొక హయ
కుటీర నికటమున నతడు గ్రుమ్మరసాగెన్
దటుకున నాతని తలవై
బటువగు మోపుం గని హయవాటిపతులన్

దరికి నతని రావించి యీకరణి బల్కి
“రోయి బాయి! ప్రౌద్ధయ్యే మాకోయి! జల్ది
చెప్పగావలెనోయి; నీ చొప్పమోపు
నెంతదర కిత్తువో భయమింత లేక

అననాతం డిట్లనె "నో
జనాబులారా! భవాశ్వ సంతతి కొఱకుం
గొనివచ్చితి నిది కాదా!
కొనుడిక గాదందున తమకోర్కిని నేనున్

అయ్య! జ్యేష్ఠమాసంబునం దంకురించి
సరిగ నిలువెత్తు బెరిగిన సజ్జ జొన్న
చొప్ప యిది! దీని మనసొప్ప జప్పరించి
చెంగలించు నెలమి నే తురంగమైన!

ముదురు దంటులు లేవిందు, ముద్దులొలుకు
వెడదయాకుల మవ్వంపు నిడుద దండ్లె
కాని! కాన సాయబులార! దీని దిను మి
రాయివలె నెట్టి గడ్డు పటాణి యైన!

ఇంతింత యననే? ఇత్తురా పదివేలు ?
 చొప్పదంటుల కేను జెప్పిగొన్నం గాని ?
 ఇప్పింపు డయ్య నా కేడు రూకలు చాలు !
 ప్రొద్దయ్యె నింటికిం బోదునింక బిరాన !”

అమరగ నామూల్యంబున
 కమితాశ్చర్యం బెడదల హయవాటిశుల్
 భ్రమిత భ్రుకుటీ యుతులై
 అమర్షపథులై పలికిరి యాతని కిటులన్

“ఏమి కొనివచ్చినది హేమభూమిధరమొ ?
 కాక రజతాద్రియో లేక క్రమ రత్న
 నిధియొ ? నీయాశ కింతైన నియతి లేదె ?
 నీదు దారిద్ర్యముం దీర్చుకో దలంతో ?
 యీరవంత బేరంబుతో నీక్షణంబ ?

పూరి నమ్మవొ మున్నెప్పు డోరి నీవు ?
 గ్రుడ్డివారమె ? మేము నీగడ్డి కేడు
 రూక లివ్వంగ, దీవాన రూపు దోచె
 దీవు ; జావురే బద్మాషు జావు జావు !”

అనుచుం గొల్లున దురకలు
 హనుమప్పం గని రుసరుసలాడిన నాతం
 డనువొప్పగ శాంతుండై
 యనె నీగతి నా తురుష్క-హయపాలురకున్

“కోపమెందుకు బాబు : కోటి దండాలు
మీకు : నేగన్నదర మీరిత్తురాయేమి ?
మీయిచ్చ యేదియో మీరడుగరయ్య :
అమ్మకొనుటకె కదా : ఆయాసపడుచుంటి :

కట్టెండ, వైపెచ్చు బెట్టిదంపు బవరంబు
మట్టముగ నశియించె మణిపూసవంటి గడ్డి
ఎట్టెట్టో యీకట్ట గట్టితెచ్చితిని బాబు :
చెట్ట దలపక తమరు చింత సేయంగవలయు
బిట్టెన నా క స్తి : బేరమాడుటకు ముందు !”

అనినం బల్కిరి తుర్కలు
“మునుకొని నీవా జముపురమునకుంజని తె
చ్చినగానీ నీవడిగెడు
ఘనమూల్యం బీగ మేము కడుదేబెలమే ?

మాల్ ఖరీదెఱుంగక నీదు మదికి వచ్చి
నట్లు వాగిన బేరమెట్లాడవచ్చు?
ఏడువీసాల మాలున కేడురూక
లిచ్చి కొందురెవ్వారు నీ పిచ్చిగాని :

ఇచ్చిన నిమ్మి చొప్పను
బొచ్చెములే కేడు వీసములకున్ లేదా
పచ్చినదారిం బట్టుము
చెచ్చెర నీవిందు నుండ జెల్లదు సుమ్మి !”

అను హుంకారంబులకున్
హనుమప్పొత్కట భయవినయఁజ్ఞులు నటనం
బొనరించుచు మాద్రదరవ
ప్రణతంబుగ బల్కె వీతిపాలుర కిటులన్

“సర్వముం దెల్పియుండియు సాయబయ్య
లార : యారీతి నడుగ న్యాయంబె మీకు ?
పేదవానిని, కలదు గంపెడు కుటుంబ
భరము; దీన రావలదె మాబాబు కొక్క
గ్రుక్కెడంబలి యిప్రోద్దు గ్రుంకు వేళ ?

కొండంత మోపయ్య : కండలన్నియు బిండి
కట్టితెచ్చితి నయ్య : అట్టిటు లనబోక
రెండు రూకలనైన నిండయ్య : సీరెండ
వెలుగులో జల్లి నే నిలుజేరుకొందయ్య :”

అనుచుం బల్కుచు నుండగ
ఘనగర్వోన్మత్తులు ప్రతిఘామయచిత్తుల్
వినయనివృత్తుల్ తురకలు
హనుమప్పం జేరి కపటహాసోదయులై

జావారే హర్రాము జావారే యనె నొకడు
లేవారే ముపుమే లేవారే చొప్పననె నొకడు
బేవకూప్ వీనితో బేరమేలనె నొకడు
పోవురే తుమ్మారె గావుకో యని త్రోసె నొకడు

వారీగతి జెలరేగగ
వారల సౌమ్యం డొకరుడు భాయీ : వీనిన్
హైరాన్ జేయగ వలదని
వారించి యితర తురుష్కవర్గము కనియెన్

“వీడు దీవాన : పోనిండు వీని నురక :
బలిమి వీని మోపును గొన్న గలుగు మనకె
కీడు : ఈవార్త విన్నచో రాడెవండు
గడ్డి నమ్మంగ నిటకు నేకరణి నైన :

ముందె హైందవుల్ రాకుందు రిందు భీతి
వైని నీవార్త ప్రాకెనా ప్రాణమేని
బుచ్చి యుపవసించురు గాని పూరిపుల్ల
నైన దెత్తురా మన వృషభాశ్వతతికి :

ఇదె పోనిండిక నీదీవానన్
అదె భానుండపరాంబోనిధిలో బడియెన్
మదిరాశాలలు మనకై వేచెన్
పదండి బిరబిర దదీయవాటికి నిపుడన్”

మదిర పేరు విన్నంతనే మదులు చెమ్మ
గిల్ల బానశాలకు జేరి రెల్లవారు
మదువునకు, మదిరాక్షుల యదరసుదకు
బట్టువడుగదా భువినెట్టి జెట్టి యైన :

అట్లు వారలేగిన బీడ పెట్టిపోయె
 ననుచు హర్షించి హనుమప్ప యశ్వశాల
 సంత గాలించె గాని యందరయడయ్యె
 ఏమిపాపమొ యకట : సోమేశుహయము

వైరిభటు లెవరైన ప్రాంతమున నీక్షించు
 చుండిరోయంచు దా సూక్ష్మముగ బరికించు
 కనరాదు, హయము నేకడ దాచిరో యంచు
 మందురాంతరమంత మఱిమఱిం గాలించు

ఇనుడబ్బి బడసాగె, నింక గనకున్న
 మోటకము నేప్రభున కొనరించియున్న
 ప్రతి నేరీతి సార్థకము నొనరింతు ?
 అన్యతవై తరణి నేయటులం దరింతు ?

అనుచు జింతించు, పరమాత్మానుకంప కొఱ
 వడిన గూడునె కార్యభరమంచు వాపోవు
 నాది సీతాన్వేషణాతురస్వాంతుడౌ
 హనుమప్పవలె నష్ట హనుమప్ప నాయండు

వలికితి బీరంబులు ప్రభు
 కెలనన్ మోటకమును గొనకేమొగమిడి యా
 యిలపతి మొగముం జూడం
 గల నేగతి నావిఫలత గథనము సేతున్ ?

ఈకార్యము వహింప జేకూరు నామ
 నవయశోమణిమయోన్నత మకుటమంచు
 నేనిందునకు నిచ్చగింపంగ లేదు;
 తురగమ్ము భూకాంతుతో జేర్చకున్న
 విరుగు నాంధ్రోద్యమము; వెన నంతరించు

దురక ప్రభుత్వంపు ద్రొక్కిడుల నలిగి
 ఆంధ్రమా బాగ్యసుమమంచు దలకొంటి;
 నైన దైవఘటనం బటిన కార్యంబు
 లమరునే వట్టి పురుషార్థంబువలన ?”

అని చింతించును; ఈనా
 వను దరిజేర్చెడు భరమిక పావని : నీదే
 యని కులదైవము బ్రార్థిం
 చును; కఠినస్వామికార్య సుదురానతుడై

కరుగబోసిన యినుమట్లు స్థిరతనుడిగి
 యిట్లు కొన్ని క్షణములు యోచించె నతడు
 వైని ఘనమైన యినుమట్లు బూని స్థిరత
 మెఱయగా మదియందొక్క మెఱుపుటూహ
 సాగిపోయెను శిబిరంపు సరణులందు

అతిభారమగు మోపు నొదలం దరియించెగాని
 అతడు గమియించె బృషదశ్వ సంస్పర్ధి జవనాప్తి
 చతురబ్ధి సంపూర్ణ జలపూరముం బూని యైన
 అతిజవాప్తి జరించు నంబుదశ్రేష్ఠంబు రీతి

బిరబిర నిటుజని యాతం
 డరసెనొక రహస్య రాజహయమందిరమున్
 వరలును నైజాము ప్రము
 ఖ రసాధిప హయములందు గడురక్షితమై

అందుం గన్గొనె నాతడు
 బృందారకహయనిభంబు విశదాభంబున్
 సుందర శుభచిహ్నాభి
 ష్యందంబున్ సోమభూప హయరాజంబున్

ఆతురగముగని యాతం డమితప్రమదో
 ద్భూత ప్రతినవ పులకాంకిత తనుడయ్యెన్
 బ్రాతి నశోకోవవనిన్ సీతం గాగచిన
 వాతజు వైనం బాతనిలో గననయ్యెన్

ద్వాంతమున బొడసూపు చంద్రముని రీతి
 దుర్దినంబున బొడసూపు ద్యుమణి రీతి
 నతని యతికాతరిత హృదయాంతరమ్ము
 నతి నవాశాతవ ప్రభాసితము జేసె
 నతుల భద్రాంకితంబౌ తదశ్వమూర్తి

అటులన్ సంహృష్టాంతరుడై యత
 డటునిటు గని చొప్పో యమ్మా ! చొప్పని యటచెన్
 స్ఫుటమగు నాయటపున్నిని తద్దయ
 కుటీరపాలుడు చెంతకు గుతుకంబున జేరన్

ఆనందడికిం దలకుచు
 శ్రీసోమాధిపహయంబు చిట్టాడుచు బి
 ట్టాసన్నధరం గన్గొనె
 గ్రాసధురావహుని దెన్గురాడ్బటవరునిన్

హనుమప్ప నాయకుని ఆహయము గుర్తించి
 ఎనలేని యెలమిచే నెంతకాలానకో
 జనకునిం గన్గొన్న చంటిపాపని పగిది
 కనుల కాంతులు నిగుడ, గర్జములు నిక్కించి
 గొనబొప్ప గట్టుకొయ్యను జుట్టి చిట్టాడు
 చును, బిట్టు సకిలించుచును సందడింపంగ
 గని యా తురంగమున్ హనుమప్ప నేకముగ
 ననుమానపడె నిట్లు యవనాశ్వ పాలుండు

భాళారే : మోటకమిది బాల్యము నుండియు రేగడి
 నేలల నెండిన దంటుల నెప్పుడు మెసవుచు నుండుటచే
 దాశక నీతనిగని కడుచత్తర మందుచునున్నది
 యాలాగెందుం గందుమె యిల నాజానేయములందున్

ఎండుపుల్లల జూచి యిగిలించుచున్నయది
 కొండకోతింబోలె గుప్పించుచున్నయది
 చండవాతాహతిం జదలంటగా నెగయు
 నెండుటాకుంబోలె నెగసి పడుచున్నయది

ఈయశ్వము నిటులే సందడి
 చేయగ నిచ్చిన గూల్చునుబో
 ఈయశ్వాలయమున్ సాంతముగన్

కావున నీయెండిన దంటుల
 వావిరిగా గొనియిడి దీనిం
 గావింపంగాదగు శాంతముగన్

అనుచు దలపోసి హయపాలు డనియె నిట్లు
 “నీదు మోషు నెంతఖరీదు కీదలంతొ
 నుడువగా దగునోయి బీతుడిగి, పెక్కు
 మాటలాడక మా కొక్క మాటలోన”

అననిదె సమయం బనుచున్
 ఘనమోదంబున నతడనె ఖానూ! ఆశిం
 పను బెచ్చుగ నేనొక కా
 సును గానీ సతతదర్మసుస్థిరమతిన్

ఆఱువీసాలు దయసేయుడయ్య చాలు :
 గబ్బిగుబ్బలి బోలు నీగడ్డిమోపు
 నిప్పుడే మీదు మోడాల యెదుట వైచి
 చల్లగా బట్టిపోదు మా పల్లెబాట :

పొట్ట గడువని పేదపుట్టుకలు బాబయ్య :
 మీరొసగు కాసులం బిరబిరం.గొంచు నే
 బోవకుండిన లేవబోదయ్య ప్రొయ్యిలో
 పిల్లి : వలదయ్య యీపీడ వైరులకైన !”

అనెడు హనుమప్ప నుడులకు యవనభటుడు
 “ఎంత వెణ్ణియొ లేకున్న నింత చౌక
 ధరకు నిచ్చునా యెవడైన దాత్రినింత
 మోపు” ననుచు హర్షించి, ఆమోపు విలిచె

హనుమప్పయుం దాని నాంధ్రవిభు నశ్వంబు
 ముందటన్ విదలించి ముదమారగా వైచె
 ఆవేళ నావీరు నాత్మఫలకమ్మువై
 ఆమందురాంతరమె ఆముద్రితంబయ్యె

ఈలీలన్ మోపును హయ
 పాలునకున్ విక్రయించి, పాయక యచ్చొటు, పీ
 త్యాలయ సవిదస్థలి నీక
 తేలన్ వెదకంగసాగె నెదియో తత్పరుడై

కాల నిసుకను దున్నును; కేల నిసుక
 నెత్తిపోయును; కొంగయట్టిలకువంగి
 సూక్ష్మముగ బరీక్షించును; జుట్టు దిరుగు
 నతుల పర్యేషణాన క్తి సపుడతండు

ఇటులతడుండగ నొకబటు
 డట కేతెంచి యమితాగ్రహంబున “హ్రాం :
 ఇట నీవేలుంటివి” యని
 కటువుగ దిట్టిన నిటులనె కలగుచు నతడున్

గడ్డి నమ్మితి నిప్పుడే ఖానుసాబు :
 కాని యాసొమ్ము నేపావకారణమ్ము
 చేతనో గోల్పడితి నిందు జెడితి, నయ్యె
 కేలజిక్కిన యమృతమ్ము నేలకొలికె :

ఐక్కలాడిన డొక్కాడు, లేదొకింత
 అన్యవిధమగు నార్జితం బంధుచేత
 గోలుపోయిన సొమ్ము నీనేల తోన
 నెమకు కొనుచుంటి దాము మన్నింపవలయు :

అనిన యవనుండు జల్దీగ నరసికొనుము;
 ఎల్లకాలము నీవుండ జెల్లదిందు;
 ఆనుచు నేగెను; ఆవైని నన్యు డొకడు
 వచ్చి యడిగెనట్లె, యతడు వల్కెనట్లె

“ప్రాప్తముండిన నేల బడిపోవునా ధనము ?
ప్రాప్తముండని ధనము పదివేలయేండ్లీవు
కాగడాలంగొంచు గాలించినం జిక్కు
నా ?” యంచు బల్కిచనె నతడు వేదాంతివలె

ఇట్లు లెందరో భటులట కేగుదెంచి
వృచ్చగావించి యేగిరా వీరవరుని
ఒకడు నగె; నొకడు గినిసె, నొక్కడవహ
సింఁచె, నింకొక్క డనుకంప నించి కాంచె

వారేమియనిన వనటం గూరక, ధ్వాం
తారంభంబగువట కాతండటులే జుణుగుచు నుండెన్
బారులుగొని యార్పాటించిన గానీ
ఫేరవము ల్వెఱపించునె ద్విపభీదంబు మృగేంద్రంబున్

పదపడి ధ్వాంతం బంతట
నదనను కంసాలి విశ్వమను పాత్రంబునకుం
గుదురుగ మసితో బట్టిన
ముదురుకళాయియొ చునంగ బొదలెను రోదసిలోన్

కొందఱు కల్లుద్రావ మఱికొందఱు గూడి నమాజుసేయగన్
కొందఱు పచ్చిమాంసమునె కోరకమీరగ మెక్కి త్రేన్చగన్
కొందఱు సానికూటముల గుల్కగ నందఱు నందఱై ద్విష
ద్బృందము లేగ నాస్థలము వే విజనంబయిపోల్చె నత్రతన్

ఆతండదియే యదనని
 ఓతువురీతిం బదరుతి
 యొక్కింతయు లేకుండన్
 జక్కుశాలం దరిసి త
 దంతరమున లేడితరుం
 డని నిర్ధారణమొనరిచి
 యందున జొచ్చెన్ సంహృ
 స్టాంతరుడై త్వరతోడన్

సద్దుమనిగి శాత్రవాళి
 నిద్దురించు దాకనిందె డాగియుండెదన్
 ఒద్దికం దెనుంగుటేని
 ముద్దుతేజి గొంచు ముదముమీఱ నేగెదన్

అని నిశ్చయముసేసి ఆపీరు డాండ్రేశు
 మోటకము ముందుగల గాటిలోనంజొచ్చి
 గడ్డియుం జొప్పయుం గప్పికొని నిలువెల్ల
 నాన్యోపలక్షితం బగురీతి శయనించె

నివురు గప్పిన నిప్పువోలెం
 బొదను డాగిన పులియుబోలెన్
 జలదనిహ్నుత సవితవోలెన్
 అతడు డాగెను, అశ్వశాలను

ఊపిరాడదు సుంత; ఉరుఘర్మపారిలో
దనువెల్లయుం దోగె; తనుకీటకమ్ముల బె
డద తాళరాదయ్యె; కదలాడ కింతయున్
శయనించె నతడట్లె; చలియించునా ధీర
చిత్తమ్ము లిలనెట్టి చేడ్పాటు లెమరై న

అతడట్టుల మఱుగై నన్
మతిసెడి మోటకమంతన్
బహుశశ్వాసస్పందిత
వక్షఃప్రోధంబగుచున్,
సూచీకృతకర్ణంబగు
చున్, సంఘూర్ణితవదనం
బగుచున్, తీవ్రహేషా
వ్రతినినద్రాతాంతంబగు
చున్, చలితాలంబంబగు
చున్, సంచాలితవాలం
బగుచున్, శ్రంధితకేసర
మగుచున్, సంక్షోభింపన్

కట్టుతాడుతోడ మూల
ముట్టుగాను లేచివచ్చె
నట్టె పుడమి జీల్చికొంచు
బిట్టు వాడిమొనగలట్టి
కట్టు నినుపగూట మంతటన్

అట్లు విడివడి స్వైరిత నశ్వసదన
 సవిధదేశాన జరియింపసాగె హయము;
 గుఱ్ఱమేగెను గూటముంగొంచు ననెడు
 నానుడియె సార్థకంబై పొనర్చుచుండ

అంతనొక యామికుం డాహయము నీక్షించి
 రభసంబునం దాని రజ్జువున గ్రహించి
 గాటికడ గ్రమ్మఱం గట్టంగ నుంకించి
 గూటమున్ భూమిలో నాట నారంభించె

వేయిహయములు శక్తితో విక్రమించి
 ఊడబెఱికిన రాకుండ యుండవలయు
 గూట మిదియంచు బలిమిమై నాటజొచ్చె
 పుడమి లోపల నాతండు పూన్కి తోడ

కాని సూచ్యగ్రతీక్షణంబు తద్దన కీలకాగ్రంబు
 యోగనిద్రం దేలు నాగేంద్రపర్యంకు చందంబు
 గాటిలో నిదురించు గద్వాలభట దక్షిణకరంబు
 సూటిగా జీల్చికొని ఊణిలో దిగజొచ్చెను గరంబు

ఏవేళ బూనెనో ఈకార్య భరణంబు
 ఆపదలె యెదురయ్యె హనుమప్ప కనిశంబు
 ఆపన్నులకె చాల యాపదల గల్పించి
 ఆడుకొను నాటకం బబ్బాషు డిలలోన :

చేతిలోగల యస్త్రకల్ జిట్టిపోయె
క్షతజనిమ్మగ నవని సంస్సృత యయ్యె
కృచ్ఛసందష్టమై మేను గ్రుంగిపోయె
హస్తమవనికిం దిరముగా సతికికొనియె

గరళంబు కాల్యలై కాటంగ గోఱలం
గాలాహు లేకమై కఱచినట్లు
కొండ్లలో నిండాఱ కుండెడంత విషంబు
కోటి తేళ్ళేకమై కుట్టినట్లు
పలువాడి ములుకులం బలలంబు వెలివడం
దనువులో బలిమిమై జొనిపినట్లు
లోహకారుని కొల్మిలో కాయముంబెట్టి
సుతైతో బలుమార్లు మొత్తినట్లు

వాగతీతంబగు పనట వాని పాణి
నుండి వెడలి ప్రత్యణువులో నిండి నిండి
గాత్రరుహకూపములనుండి కాఱజొచ్చె
వ్యాళపూత్కార నిర్గత శ్వేళమట్లు

ఇట్లు పెల్లగుబాద మేనెల్ల దల్ల
డిల్ల మొఱయిడం దొకయింత డిల్లపడదు;
రెల్లుపోచంతయు జలింప డుల్లమందు
మల్లడించెడు శోకంపు వెల్లువలను
వెళ్ళగానీడు హృత్సీమ వెడలి వెలికి

అబలయయ్యును దొల్లి సీతమ్మతల్లి
కాకిరక్కసి వెతనోర్చి కాంతుగొల్చె
బల్లిదుండను; మొఱలిడి ప్రభునికార్య
భంగ మొదవింప నవ్వరే పందలేని :

అని స్వామిహితమునే అధికమ్ముగా నెంచి
వనజాక్షచింతన ప్రసితాత్ముడౌ మౌని
ఘనతపోగ్లాని సుమకల్పముగ గొనురీతి
పెనుబాద లోనె యిడికొనియుండె నాతండు

అక్కట : వినమ్మునే అమృతమ్ముగా నెంచి
పుక్కిటం గొన్న ఫణిభూషణుని చందాన
మిక్కుటంబగు వెతనె మేలుగా భావించి
ఒక్కొంత సడిలేక ఓర్చియుండె నతండు

చిమ్మిరేగెడు తూఫాను దొమ్మితోన
విన్ను నంటెడు కెరటాల వెన్నుమీద
ఎట్టుతో నావ దాటింప బిట్టుదివురు
నావికుని చందమై తోచె నతనిరీతి

ఇట్లు లతడుండ దనుకృత్రచ్చ మినుమడించె
శూలముల గ్రుచ్చి వ్రణముతో హాలహాలము
నించినట్లయ్యె; నోరెండె; నేత్రయుగళి
నుండి జాల్వొటె నేలు లభిండ్ముగను

ఈతెఱం గాభీలయారనోర్మిముహు
స్తాడితుండై యతడు సమ్మార్చితుండయ్యె
ఉల్లోల కల్పాంత కల్లోల వినమజ్య
మానాంబుతరిచంద మావిధము గననయ్యె

దారుణతర గ్రీష్మతాపంబునం జొక్కి
జ్మాదేవి యెడిలోన సడిలేక పడియుండి
తొలుకారు చలువచే బులకింపగా వేచు
బీజమట్టుల నతడు వివశుడై పడియుండె

అద్దమరేయి యయ్యె; దినమంతయు మార్తుర ద్రుంచు కేళిలో
దద్దయు డయ్యుటం దురకదండు మునింగె బ్రగాఢ నిద్రలో
సద్దమనింగె; నల్దెసల జల్వలపందిరి వైచె నత్తటిన్
నిద్దపు నవ్యజాత రజనీకర శీత సుధాంశువల్లికల్

ఆసుధారుజ్మహిమ మదియెట్టిదో కాని
అది సోకినంతనే యెదవె చైతన్యంబు
మందురాంతరమందు మతిదప్పి పడియున్న
హనుమప్పనాయకుని యందక్కఱముగాను

అట్లు సంప్రాప్త చైతన్యడై యతండు
చొప్పదుప్పటి డొకేల దప్ప ద్రోచి
సూచికా నిశాతేక్షణ రోచులలర
ప్రాంతదేశంబు బరికించి బాడముగను

అందున లేరని యేరును
మందునకైనను నిరూడి మదియందున ని
స్సందేహముగా నొనరిచి
కందళితానాప్రసూన కలితుండగుచున్

అసువు లన్నియు లోలోన నదిమిపట్టి
శక్తి యంతయు నొక్కచో సంఘటించి
లేచి కూర్చుండి పాణివిమోచనార్థి
యై శ్రమించె నాతండతివ్యథకునోర్చి

అగ్గలమగు దృతితోడన్
బిగ్గటగా డాకరమున బీకుచు మేకున్
లగ్గుగ దొలగింపంగా
నగ్గుడుసరి చేసెనెన్నో యత్నములంతన్

కాని యతడేవిధిం గష్టించినంగాని
ఊడిరాదయ్యె మేకొక్క యింతేనియున్
ఘనకల్మషములో గాటముగా నాటు
కొనియున్న కుత్సితుని క్రూరమనమట్టులన్

ఇట్టుల యతనము లన్నియు
గట్టుకు మోసిన శిలలటు గడువమ్మైనన్
దిట్టతనంబును వీడక
ఇట్టుల యోచించె నతడు హృదయము లోనన్

అతిభీమ మతిహేయ మత్యంతదుర్వార్య
మగు భూరిదౌర్గత్య మావహిల్లెను నేడు
తరియింతు నెటుదీని, దరకాంతు నెటుగాంతు
వరమోటకక్రాంత పథికుండ నేగాక ?

ఏక్షణమందునేని రిపులియ్యెడకుం దగరాకపోరు; న
న్నీక్షణ చేసి హేయమగు హింసలబెట్టి *నిటాలనేత్రకే
శీక్షమ కంపకం జనరు; మ్లేచ్ఛవశంబగుకంటె మాన్యతా
పేక్ష గలట్టి యాంధ్రకులవీరుల కొండవమాన ముండునే?

స్వేచ్ఛ కల్గిన ద్రుంతును మ్లేచ్ఛకులము
గండుబెబ్బులి హరిణంపు దండునట్లు
కాని చేడ్పడితి నిపుడు బోనులోన
జిక్కికొనినట్టి బెబ్బులిచక్కి నేను

కాదిది ధైర్యహీనతకు గాలము; గాలములోని మీను దా
నేదోవిధిన్ విముక్తిగన నెర్గిన రీతిగ నీకరాళ క
ష్టోదధి నీగనేర్తును; సముజ్జ్వల శక్తి నియుక్తి సప్తి నా
మోదమెసంగ నాంధ్రవిభు ముందట నిల్పెద నీక్షణంబునన్

కాల భయంకరక్రకచ కర్కశమై వెనుబాధ మేనినిం
జీలగజేసినం బ్రళయసింధువువోలె మహావిపత్తు లు
ద్వేలములై గ్రసించినను, దీరత మ్లేచ్ఛబలద్రుదావక
జ్వాలికయై మహాంధ్రరమ బాగ్యము నిల్పనియాతడాంధ్రుడే

*నిటాలనేత్ర కేశీక్షమ = రుద్రభూమి = శ్మశానము

అల్పకార్యము నద్రికల్పముగ భావించి
 దావించు బ్రద్వస్తదైర్యుడై భీరుండు
 కాని కులగోత్రభరమైన కార్యంబునే
 యెంచి కుశకల్పముగ నెనయించు ధీరుండు

ఈవిధి నాతడు యోచన
 గావించి, లవిత్రముగాని కట్టిన కోకన్
 వేవిదళన మొనరిచి; యా
 వై వామకరంబున నొక పాయను గొనుచున్

కుడిముంజేతికి గట్టెను
 కడుబిగువుగ నాపటంబు గడియమువోలెన్
 తొడవయ్యె నదియె యనిక్కిం
 గడుదొడరెడు మగని వీరకంకణమటులన్

ఆతతచాతురీధృతినమంచితదీయుతి నాతడంత డా
 చేత లవిత్రమూని కుడిచేతి నొకానొక వ్రేటుచేత ని
 ర్భీతి దెగంగగోసె, నతివేదన నంగము గ్రుంగినన్ నవో
 ద్భూతమునైన స్వేచ్ఛనిరవొందగ నెమ్మది సుంత నెమ్మదిన్

అట్లు త్రుటిలై కకరుడై న యతడొప్పె
 మోరసమరాంగణశ్శుతచంద్రహాస
 సంవృష్టహస్తాంత సంయుతంబైన
 సమదవారణరాజ సంకాశు డగుచు

పెల్లగు బాధచేత దనుల్లయు శల్లడమందెగాని తా
దొల్లి బిగించి ట్టుటను దొల్కదు రక్తము దొట్టుతొట్టునం
బెల్లుగ చేతినుండి, యది బీజముగా నతడొందడయ్యె మా
కొల్లననంబు, నొప్పెనిదె యత్తరకార్యనహాయకారియై

కొంతకాలం బటనె కూలిపడియుండె
నత్యంతబాధావృతాంగుడై యతడు
నీరంద్రనీలాభనీశారమైన
*రత్నగర్భాధర ప్రతిమానుడగుచు

కాని దుర్దినాంతరజాత గాఢచంచ
లాభ చందమాతని హృదయాభ్రమందు
స్వామికార్యైకదీక్షయే సాంద్రమగుచు
మెఱయగా నెదోవిధి దృఢగఱచి లేచి

గుండెలుపిండు వేదనను గుప్పిటబట్టి యతండు వస్త్రపున్
ఖండము నొక్కదాని గుడికైవయి గట్టిగఱుట్టి దోవతిన్
నిండుగ వల్లెవాటువలె నిల్చి నిజోర్వశరీరయష్టిపై
దండితనాన డాకయిని దాగొనివచ్చిన ప్రగ్గెనొయ్యనన్

కశ్యముగ దగిలించి కంభాణముఖమందు
మెల్లగా వీపుపై మేలొప్ప గూర్చుండి
చెళ్ళునన్ మెడదట్టి చెల్చలోయంచు హయ
తల్లజము నుసికొల్ప దక్షణం బెలమిమై

*రత్నగర్భాధరము = దరాధరము = పర్వతము

తలలో నాల్కవలెం ద
 త్కులహయ మాతని తలంపు గుర్తించుచు దా
 దొలగిచనెన్ రిపుశిబిరా
 వళి ద్రుటిలోనన్ క్షణప్రభాలతవోలెన్

నిద్దురమత్తు కొంతయును, నిష్ఠురయుద్ధరరాభివిద గా
 త్రోద్దురబాద కొంతయును, పృష్టితరాసవపానతోభ సం
 సిద్ధమదంబు కొంతయును, చేరి మనంబులు మొద్దువాఱ నా
 యోద్ధ రయంబునంగొనెడు నుత్తమవీతినిగాంచి యామిమల్

నీటికి ఆశ్వికు డెవ్వడొ
 మోటకముం గొనుచునేగు గొబ్బున నిపుడా
 యేటికి; ఊరక నాపగ
 నేటికి, నిరుకుసను బెట్టనేటికి వీనిన్

అని వారూరక యుండిరి
 అన్యతము గాదయ్యె వారి యాలోచనయున్
 గొనిపోవుట మోటకముల
 ననిశంబేటికి భటాళి కలవాటగుటన్

అతిరయదూతవాతహరిణాద్భుతతేజవిభాసమానమై
 చతురత నాతురంగము నిజాధిపుడొ సలసోమనాథు డం
 చితముగనున్న చక్కికిని జేరెదదీయభటప్రశిష్టమై
 యతివరశిష్టమై హరిని నాదట జేరుమనోపమానమై

ఈవిధి జేరిచి భూవిభు
స్థావరమునకున్ హయమును, స్వప్ననిమగ్ను
డౌవిభు నల్లన జాగృతు
గావించి యపూర్వభక్తిగరిమం బలరన్

సవ్యహస్తము నొసటిపై సంఘటించి
పంగి ముమ్మారు గావించి వందనంబు
సప్తి నాచేతనే చూసె జనపతికిని
మేరుదైర్యండు హనుమప్ప వీరవసుడు

ఆతురంగముగాంచి యత్యంతహృష్ట
మానసుడెయ్యున్ సోమభూజాని, సవ్య
హస్తమున మ్రొక్కు హనుమప్ప యనువు జూచి
కినుక నెలకొన నాతని కెలన జూచె

అంతలో భూజాని కక్షిగోచరమయ్యె
ఖండితాగ్రంబు, రక్తవృషంతికార్ద్రంబు
నైన హనుమప్పనాయక దక్షిణకరంబు
అప్పుడే భూజాని హల్లకోపమమైన
వదనంబు కైరవప్రతిబింబముగ మాటె

సప్తినందర్శనోదిత సమ్మదంబు
సేవక కరేక్షణోదిత చింతతోడ
మిశ్రితంబైన సోమభూమీశు హృదయ
మంత గనుపట్టె దామదూమాన్వితాబ్ర
వటల సంయుతంబైన యబ్రవథమట్లు

అంతవఱ కాటేని స్వాంతంబులోన
 బాసిల్లు కై రవప్రతతులే మాటె
 నిందీవరంబులుగ నిపుడబ్రముగను
 సీలీసుమంబులుగ నేడబ్రముగను

వెంటనే గౌరవప్రేమాభిమాన
 బావశబలంబైన స్వాంతంబుతోడ
 ఆశ్లేషమొనరించి హనుమప్ప నడిగె
 హేతువేమని తద్విఘాతమున కతడు

అతివినయమతియౌచు హనుమప్ప యంతటన్
 వృధీశు కెఱిగించె వృత్తాంత మంతయున్
 క్లుప్తముగ జాలతఱి లుప్తమొనరింపకన్
 వృథ సేతురే తఱిని కృతఛేతులింతయున్

నాన్యతస్సాద్యమౌ ఆచరిత మాలించి
 స్ఫారతరమాదవిస్మయపూజ్యతాబావ
 భరితాంతరంగుడై ధరకాంతుడాతనిన్
 బిగిక్కొగిటంగ్రుచ్చి ప్రియమార నిట్లనెన్

ఇంతటి సాహసంబు, మఱి యింతటి దేశహితైకవర్తనం
 బింతటి స్వామిభక్తి, పయి నింతటి కార్యనిరంకుశత్వమున్
 గాంతుమె యెందునేనియు ద్రికాలములందును వీరవర్య : నీ
 యంతటివానినిం గనుట నాంధ్రిచరిత్రము ధన్యమయ్యెడిన్

నీచరితంబు నిర్మలము; నీకనుసన్నల జిక్కెనోయి యెం
తో చపలాత్మయౌ విజయతోయజగేహిని; నిన్నుబోలు శౌ
ర్యాచరణైక జీవసుల త్యాగఫలంబునగా దొలంగు నాం
ద్రదీచరణంబులం బడిన మ్రేచ్చజనప్రభుతోగ్రశృంఖలల్

గండరగండలౌ విపుల ఖండనసేసి మహాండ్రఖండ మా
ఖండలలోకమట్లుగ సగర్వముగా రచియింపజాలు నౌ
క్తోండు భవాదృశుండగు మహోగ్రరణాధ్వరపండితుండు, వే
దండసమంబులౌనె వనిదక్కిన వన్యములెన్నియుండినన్

నీదగుకీర్తి యీతెలుగునేలను నిల్చి యనశ్వరంబుగా
నూచును క్రొత్తయూపిరుల నూర్జితభావిమహాండ్రయోధ్య సం
ఘోదయకాయమందున, త్వడుత్తమగాఢ సుదోపమానమై
శ్రీదమునై సదా తెలుగుజిహ్వల దప్పక నాట్యమాడెడిన్

ఇట్టి మహోపకారికి మహితలమెల్లయు గాన్కవెట్టినం
దుట్టియె, యైన మామదికి దోచినయట్టుల, మాదుశక్తికిం
దట్టిన యట్టులన్ ఘనముదమ్ముర నీకిదె కాన్కజేసితిం
జిట్టిదటంచు గాదనక స్వీకృతిగాంచుము దీనినెట్టులేన్

అని సోమభూపాలు డంతటన్
ఘనధరాఖండమున్ కాన్కగా నొసగుచున్
తనచేతనే దానపత్రమున్
నెనరొప్పగా వ్రాసి హనుమప్ప కొసగుచోన్

అతివినముడై హనుమప్ప యనియె, స్వామి :
 సేవకునకింత మర్యాద సేయదగునె :
 ఏనొనర్చిన కొలదిమేలింతసేసి
 తాము నను మింటికెత్తగాదగునె దేవ :

ఓ నరపాలవంశమణి: యుంటిని చాలును మీకటాక్ష దా
 రానిరత్నార్ద్రమైనదర బ్రత్యహమున్ ఫలియించు దీవెనె
 మానిత మామకీన తనుమానస శక్తులు మీదుసేవకై
 కానుకసేయు భాగ్యమది కంటినిచాలు నికేల కానుకల్

ఉర్వీవల్లభ : మీరో
 సర్వాండ్రజనాశికి బ్రయజనకులు; దీనిన్
 గర్వముతోనెంతుము మా
 పూర్వాచరితాసమాన పుణ్యఫలముగన్

దోర్వీర్యంబున దనయుం
 డుర్విం దండ్రుని గొలుచుట యుక్తముగాదో
 నిర్వర్తించితి నావిధి
 గర్వింపగ నేమికలదు కన్గొన నిందున్

ఐనను మీరూహించిన
 నేనెదొ ఘనకార్య మాచరించితిని, తా
 ర్కాణం బయ్యది మీహృద
 యానూనవిశాలతకు, దయాసాంద్రతకున్

ఈసద్భావమె వసుదా
వాసవ : చాలచ యొనర్చ బ్రతుకున్ ప్రమదో
ద్భాసితనందనముగ నిక
నాసింపగ నేలసయ్య యన్యము నాకున్

అనునాతని యౌదార్యం
బున కెంతో విస్మితుడయి భూమికాంతుం
డనె నీగతి ద్విగుణీకృత
ఘనకరుణాభరిత హృదయకమలుం డగుచున్

“నీయౌదార్యము విస్మయావహము; నీకిచ్చ లేకుండినన్
శ్రేయోవాయకమౌట నీయుపద జేకొమ్ము వీరాగణి !
నాయుల్లంబురు దాన సంతసమునందున్ నవీనప్రభో
హామామంబగు క్షేత్రముంగనిన యాషాఢమేఘంబటుల్

శ్వేతపక్షంబునన్ స్థిరవర్థమానుడె
శీతాంశునింగన్న క్షిరాబ్ధివోలె
ప్రత్యూషమంచునన్ బ్రభాజమానమౌ
కాసారముంగన్న కమలాపువోలె
చేదారమందునన్ మేదురేధితమైన
రాజనము గల్గొన్న రైతన్నవోలె
ఆరామమందునన్ సారపుష్పితమైన
మాకందముంగన్న మాదవుని బోలె

ఉత్తమంబును మత్తదత్తంబు నైన
 విస్తారవృద్ధికిన్ విభుడవీవగుచు
 ఏదనము సెందంగ నీక్షించి నేను
 మోదింప మదినెంతు నాదరముతోడ

అంతియేకాక వినుమయ్య యర్కతేజ :
 అర్హదత్తంబు గాకున్న యర్థమెల్ల
 వ్యర్థమగు గొల్లలై వని బరిధవిల్లి
 హరివదంబుల జేరని విరులయట్లు

అదియునుగాకన్ మునునే
 సదసున జేసిన సమయము సందుష్టముగాదో ?
 వదపడి ననుదూఱరొ జను
 లదయుండు, కృతఘ్నుడంచు నాచంద్రార్కముగాన్ ?

కాపున రాజ్ఞాజ్ఞగ నిది
 భావించి కొనందగునిక ప్రతిభాదిత్యా :
 ఈవిశ్వజనాళికి మన
 పావనసౌహృద మపూర్వపాఠముగాగన్ :

అనుతేని ఘనదిత్స నాత్మసంభావించి
 హనుమప్పనాయకుం డాదానపత్త్రమున్
 ఘనమోదకలితుడై గ్రహియించి కెంగేల
 గనుదమ్ములకు నద్దికొనెనంత నమ్రుడై

స్ఫారతః మైన యాసారసంప్రదాన
 కలన బూరించి సారసాకరవరంబు
 పారమెటుగని త్కప్తిచే పాండవైన
 నీరదంబునుబోలె నాన్యపతిచంద్రు
 డట్లు నిండిన కాసారమట్లు దోచె
 సతులనమ్మోదభంగితః బైన యట్టి
 లమహావీరతల్లజు నాత్మసరసి

మఱియు సేనాభిషక్కుల ద్వారితగతిని
 నటకు రావించి సోమధరాధిపుండు
 “వైద్యవరులారా : సుశ్రుతప్రతిభులారా :
 నన్నుగా నాత్మభావించి నయమొనర్ప
 వలయు నీతని తనువున ప్రణములింక
 దూర్ణముగ” నంచు వారల నిర్ణయించె



ష ష్టా శ్వా స ము

అంత హనుమప్ప హస్తాంత నిస్సతమై
క్షతజకూలంకషా ప్రతిబింబమోనాగ
బాడతరర క్తిమాద్వంబులే బాసిల్లె
ప్రాగ్గిశారోదసీ వరదర్పణమునందు

అప్రత్యుషోరాగ మాగామి చండాంశు
తీక్షణతాసూచియై తిమిరంబు బోద్రోతె
అత్యంతతేజస్వియౌ వీరు విక్రాంతి
వార్తయే చాలదా వైరులం బోద్రోల ?

పూర్వదిశాకవాటమును పొంకముగా దొలగంగ ద్రోచి యాం
ద్రోర్వరనెల్ల హేమరుచిరోజ్జ్వలసుచ్చవిసూనగుచ్చముల్
గర్వముతోడ జల్లెను వికర్తనుడంత భవిష్యదాండ్ర మా
ఖర్వజయోత్సవార్థమయి కాంచనరథ్యల గూర్చునోయనన్

శ్రీకంఠాలికమందు జెన్నొసగు చిచ్ఛోయనంగన్, మహా
నాకారణ్యమునన్ జ్వలించు గహనాగ్నిచ్చటంబోలె, వి
శ్వాకూపారమునన్ వెలుంగు బడబాగ్నిర్వితానంబటుల్
లోకేశుండు వెలింగె దూర్పుకడ రుంద్రప్రభోదీర్ణుడై

క్షితియన్ దర్గము గెల్వబూని సరసీజేశుండు దానాక్షితిన్
చతురంతంబుల జుట్టియున్న *అతలస్పర్శాంబరాభాతమున్
వితతాంశుజ్వలఁజ్జనంతతులతో వేవంతెనంగట్టి బల్
చతురుండై లయించెనొయన సుఃస్థారంబులయ్యెంబభల్

మున్నె యరోగమున జిక్కి సన్నబడితి
ఇపుడు చండాంశులంజొక్కి యెండిపోతి
నింక దివినుండ దగదంచు నిందుడంత
మేచ్చకేతనమ్ముల జొచ్చి మేలుగనియె

ఁట్లు నిరీర్యడౌ వాని గమర బూని
తురకశిఖిరాగ్రములయందు దురగలించు
ధ్వజము లాగామిసమరసంప్రాప్యమాన
పరిభవంబును సూచించు ధ్వజములయ్యె

ఁపుడాండ్ర సర్వంసహాలక్ష్మి వేణిలో
ప్రతిబాసితంబైన రత్నహారములట్లు
కోకనదవార మస్తోకప్రభల మీరె
రమ్యతర తుంగభద్రా వేణికలయందు

తొల్లి గగనాంచలమ్ములన్ వెల్లిగొన్న
క్షతజనిమ్మగ యల్లనన్ క్షితికి డిగ్గి
పాటసాగెనొ యన రక్తవారిజాత
పిచ్చిలచ్చవి యిలనెల్ల వెల్లివిరిసె

*అతలస్పర్శము = అగాధము (అగాధమ తలస్పర్శే అని అమరం)

ప్రథమరుక్మాతనిస్త్రింశపంక్తి చేత
చండకిరణుండు ద్వాంతరాక్షస గళంబు
లూనమొనరింప గాఢిన శోణితంపు
వఱదలన బొల్చె రక్తాబ్జవార రుచులు

ఉరుతరతేజవిస్ఫురణ నుక్కడగించి తురుష్కవారమున్
సురుచిరమందహాసమున శోభిలజేయును దెన్గులక్ష్మి సుం
దరవదనారవిందమును దప్పక సోముడు నేడటంచు వి
స్తరముగ జోన్యముంబలికె సారసితాంబుజకాంతిఘంజముల్

ఆంధ్రరాజ్యేందిరా హాసమ్ములందొల్కు
మాద్యీకముంబోలె మధురమంజులమయ్యె
తుంగభద్రదానదీ తోయమాలికలందు
నిస్సతంబైన నవనీరజ మరందంబు

తుంగభద్రదానదీ తోయమ్ములన్ మంగ
ళాభ్యంజనస్నాన మాచరించి
వలమాన సంపతిత పత్త్రసంవ్రాతమున్
మేల్పట్టు పుట్టముగ మేన గట్టి
నవజాత కంజాత నివహమ్ము నందముగ
నవరత్నమాలగా నవదరించి
షరిపుల్ల సురభిళ ప్రసవ పాంసూత్కరము
భద్రాతపత్రముగ బాదుకొల్చి

కల్యణల్యాణ సుముహూర్త కాలమందు
సర్వసర్వంసహారాజ్య సార్వభౌమ
వదవి నభిషిక్తుడౌ రాచవట్టి మాడ్కి
గర్వయుతుడౌచు గమియించె గంధవ సాడు

అధికబలవత్తరుండైన యధిపు మ్రోల
మండలేశులు మకుటాశి మంటి నంట
వందనంబులు సేసెడు భంగి దోప
నిఖిల తరులతాదులు వంచి శిఖరపాశి
వందనంబులు సేసె *ప్రభంజనునకు

ఆపవనాంకురంబువలె నాంధ్రచమూశిబిరమ్ములందు సం
వ్యాప్తమయ్యె సోమవిభునశ్వము తేబడెనన్నవార్త, బ్ర
ద్దోపమమూర్తు లౌచు దెలివొందెను వాన నపూర్వగర్వహ
ర్షోపచితంబులై తెలుగుయోధగణంబుల వక్త్రబింబముల్

ఆపవనాంకురంబువలె యావనసైర్యసమూహమందు సం
వ్యాప్తమయ్యె నెవ్వడౌ మహాదృతిశాలి సపత్నవీరుడ
శ్వాపహృతిం బొనర్చె నిజహస్తముగూడ ద్యజించియన్ దృతి
క్షేపక వజ్రకర్కశ విశేషవివత్కర మోరవార్తలే

జాలయి పుట్టి యావయిని జారి జవాంచిత నిర్ఘరమ్మునై
మేలగు వాగునై పిదప, మీద మహావగయై చెలంగు కి
లాలవిదంబునన్ హయలలామము దెచ్చిన వార్తయాంధ్రభూ
పాలకవర్గమం దపుడు బ్రాకె నభంగురభాగ్యదాయయై

*ప్రభంజని వృక్షశాఖాదికమితి ప్రభంజనః

వ్రాలిన యాకులందు ॥ భవంబయి మీదట దీవజ్ఞాంపముల్
 కీలల బుగ్గిచేసి పయి గృత్స్నమహాటవినే గ్రసించు నా
 భీలదవానలంబువలె వీత్యపవారణవార్తయే తురు
 ప్పొళికి సోకె భావినమయాగమి మోరవిపన్నిమిత్తమై

అమితహర్షాప్తిచే జాల యరుణమైన
 ఆంధ్రయోధాస్యబింబంబు ॥ పహసించె
 నపుడె యుదయించు బాలారుణాబ్జతతుల;
 అమితహర్షాప్తిచే జాల యరుణమైన
 ఆంధ్రయోధాస్యబింబంబు లపుడు దీర్చె
 చెందొవలు లేని లోపముం జిత్రముగను;

అత్యంతభయవిచారాతురత నడరు
 యవనయోధుల కుంచితాస్యంబు లపుడు
 ప్రతిలేని సౌహార్దభావంబు గనియె
 ప్రహ్లాద కై రవప్రకరమ్ములందు

ఆదినమందు సోమవసుదాధిపు డర్కసముగ్రతేజుడై
 ఆదిగ నస్త్రి పత్తి హయ హస్తి శతఘ్నులు గల్గు సేనతో
 హ్రాదిని దాటి శాత్రవ కురంగ కదంబ హరీంద్రుడొచనిన్
 మోదిలజేసె నాంధ్రరమ మూర్చిలజేసె నరాతిలక్ష్మినిన్

ఆకస్మికమ్ముగా నఖిలాశలన్ముగి
 చీకట్ల బిగియించు జీమూతతతియట్లు
 న్యగ్రోధములగూడ నామూలముగ నూడి
 పడగూల్చు బెడిదంపు సుడిగాలి తెరలట్లు

గండుశిలలంగూడ ఖండింపగా జాలు
చండజవమున బాలు గండకీ విధమౌచు
ఖాండవంబును మ్రింగ ఘనకరాశజ్వారి
కాజిహ్వాకల జాచు *కటిదారి విధమౌచు

చండభండనపాండిత్యసారనిధులు
తెలుగువీరులు తేకుప తేటవడగ
నల్దెసలనుండి తుర్కల నావరించి
చిత్తుచేసిరి; కాన్కగా మిత్తికిడిరి.

ఆయనీకాగ్రంబునం దాండ్రభూవిభుడు
చిత్రజవసత్వనిర్జితసూర్యవాహంబు
నాత్మీయనైందవము నధిరోహ మొనరించి
చిత్రజవసత్వనిర్జితసూర్యు డైపొల్చి

తనబలముల గొనకొల్పుచు
క్షణవిద్యున్నిభమున నరిగణముల మార్కొనుచున్
తునియలు సేయుచు నసిద
తనువులు దుర్దాంతవిలయతాండవమున దేలన్

అల్లా! హరెయల్లా! యని
పెల్లార్చుచు దురకలు గడుబెగ్గిలి యంతన్
చెల్లాచెదరుగ బాటిన
దల్లక్షణముం గని యతిదర్శితమతియై

*కటిదారి=కృష్ణవర్తమ = అగ్ని (బర్హిశ్శుష్మాకృష్ణవర్తా అనిఅమరం)

ఓడకుడోడకుండనుచు యెదుల నొక్కట జేర్చి వారిలో
వాడిమగంటిమిన్ మఱల చర్తలెయుచు, బ్రాగటూరి మ
న్నీడు నవోత్థితాచలితనిష్ఠురకాలభుజంగమక్రూడా
రూఢతపోజుచున్ రణనిరూఢి తలిర్ప నెదిరె సోమనన్

వీతుల ముందువెన్కలకు వేనురికించుచు బాణివిస్ఫుర
దేతుల విస్ఫులింగములు తీగెలువాఱగ, జైత్రమాసపున్
మోతుకులట్లు సంహననముల్ క్షతజారుణిమం దలిర్ప బ్ర
స్వీతకృపాణవిగ్రహవిజృంభణ దేలిరి వార లిర్వురున్

ఖడ్గాఖడ్గిగ నీవిదం బధికకౌశల్య మేపారగన్
ద్విడ్గోత్రేశుడువోర నొక్కపరి స్వీయాశ్వమున్ వెన్కకున్
త్విడ్గణ్యత్వర దట్టి, తక్షణమే వేముందుకున్నెట్టి, త
ద్విడ్గాత్రంబును దగ్గె రెండుగ బ్రదృష్టుండు సోముండొగిన్

శోణిత మేఱువాఱ గిటు సోమనదాటికి మ్రుంది ప్లేచ్ఛరాట్
క్షోణికి గ్రుంగ గాంచి కడుక్షోభము జెందిన సైన్యరాశి, యా
దోనివిభుండు ముందునకు దూకి విరోధిని దాకె వీక, నా
సేనల యాత్మసీమలను స్థేమజిగీషల నారువోయుచున్

బిరబిర జంద్రహాసముల విస్తృతకౌశలదీప్తి ద్రిప్పుచున్.
బొరిబొరి నశ్వరాజముల ముందుకు వెన్కకు దట్టి నెట్టుచున్
చురచురలాడు ఖడ్గముల పోకున నిప్పుక లొప్ప గుప్పుచున్.
స్ఫురదరుణానబిందువులు జొబ్బిల క్లాంతశరీరయష్టలన్

హుంకారంబులతోడ దిక్పటలి నుద్బిన్నముం జేయుచున్
 లంకేశున్ రఘురాముబోలి యతులాభీలదోర్దండస
 ద్యోంకూరద్వనశౌర్యగర్వమున నన్యోన్యసంస్పోట ని
 శ్శంకోద్యోగమునం జెలంగిరి రుషాస్ఫుర్తి వారంతటన్

ఇటులెంతోవడి వారు
 దృటదర్పద్ధతి బెనగగ బ్రశాంతుడై
 యటమట జెందెను యవనుడు
 తటుకున సోముం డదిగని తటిదుపమితుడై

చెళ్ళున నొక్కపెట్టునను జేసె ద్విభంకముగా నరాతిభూ
 వల్లభు గాత్రవల్లికను, వాగులువాచగ శోణితము, హా
 యల్ల! యటంచు భీతులయి యావననైనికు లెల్లదిక్కులన్
 చిల్లరపొల్లరై యురుక, చేరి తెనుగులు వారి మొత్తగన్

ఈయనువున సోమన శా
 ర్యాయతి శాత్రవన్యపోత్రమాంగద్వయముం
 బాయక తటిగినగాంచి త
 దీయానీకిని ద్విగుణితతేజోద్భృతమై

అత్యంతరయచలద్దయ ఖరోత్థితదూళి
 చే దెసల జీకట్లు పాదుకొనగ
 తళతళన్నిశితాసితతు లత్తమంబులో
 తోకచుక్కలరీతి దులకరింప
 గాఢబృంహితభీద గజబృందముల్ ద్వాంత
 గర్జదంబుదర సంఘములబోల
 ఆదోరణస్తోమ హస్తాంచితాస్త్రముల్
 సంస్కరచ్ఛంచలాచయము బోల

దేశరక్షైకదీక్షయే తెరువుసూప
 దుర్దమస్వామిభక్తియే తోడుగాగ
 చెట్లుపుట్టలు వట్టుచుం జెదరిపోవ
 తరిమి కొట్టెను బవరాన దురకపరిని

హాహంకారములువృత్తిల్ల నిటులచూపనుల్ బర్వగా
 నోహో పాఠకుడోడకుండనుచు నుప్పొంగి బళ్ళారి రా
 డ్దోహంకారముమీర, వారిబునరావృత్తులంజేసి, న
 వ్యాహావోత్సుకతం దదీయహృదయావిష్టముం జేయుచున్

తాడితకుండలీంద్రునివిధంబున ద్వేషవిషప్రపూర్ణుడై
 క్షేదల నాశలం బగులజీల్చుచు, దంతవిఘట్టనంబుచే
 నౌడును గాటువార్చుచు, మహాగ్రహసంయుతి, నభ్యమిత్తుడై
 ఈడితవైరిఘాతనసమీహనదీప్తి నెదిర్చె సోమనన్

కులశైలంబులు గ్రుమ్ములాడినటులన్ క్రుద్ధేభయుగ్మంబు ది
గ్వలయోద్భేదక బృంహితార్భటుల వ్యాఘట్టించుచందమ్మునన్
బలవచ్చావదయుగ్మ ముత్కటరణవ్యాలోలమైనట్లు వా
రలు దీప్తివిధి ద్వంద్వయుద్ధమున నిర్ద్వంద్వప్రతాపోద్ధతిన్

పొందుగా వీతులన్ ముందుకున్ వెన్కకుం
బ్రక్కకుం గడువడిం బాటజేసి
కరవాలములదిప్పి కవచసంధులయందు
శత్రువున్ భేదింప జాలదివిరి
అన్యోన్యసంఘాతనాయత్తి దీప్తివాసి
ఘట్టనంబులచేత గాడువఱచి
ఒక్కొక్కజూపి వేరొక్కచోవేయు పూ
న్కుల మున్నెతొలగి నిష్ఫలముచేసి

వారువోరిరి; తత్ఫణధారలందు
డోలికారోహకేశీవిలోల యగుచు
ఎవరి వరియించు టుచితంబొ యెఱుగలేక
చంచలించెను జయసింధుజాత యపుడు

రణమత్యుత్కటమయ్యే దేహములు ఘర్మాంభఃప్రసిక్తంబులై
తనరెన్ గానుగమొద్దులట్లు; తొలగెన్ దార్ద్యంబు దేహంబులన్
చనె నాస్యంబుల గల్గు తేమనము; శ్వాసశ్రేణులత్యంతమై
వినవచ్చెన్ గడుదవ్వలం బెరిగె నావేశంబు లుజ్జ్వంభణల్

ఎంతోవడి వారిట్టులు
 సంతమనము నాతపంబు చందమువోరన్
 శ్రాంతంబై బళ్ళారిని
 యంతృహయం బిలకుగూలి యసువులువాసెన్

అంత రయంబునన్ హయము నాంధ్రధరాపతి డిగ్గి మ్రేచ్చభూ
 కాంతుని దార్కొనెం బ్రశయకాలసముచ్చలవాత్యయో, తటో
 త్రాంతసముచ్చితోర్మిభయదాంబుధియోయన విస్ఫురత్సము
 ద్రాంత నితాంతదారుణ కృపాణసమంచిత సిద్ధహస్తుడై

వేయియేన్గులశక్తితో విక్రమించి
 తన్ను దార్కొను నాంధ్రభూధవుని ధాటి
 నల్పముగనెంచి జాల్మత యవననేత
 ఏమటెనుసుంత; పరికింప నిట్టివే య
 గుంగదా మృత్యుదేవతోత్సంగమందు
 విశ్రమింపంగ జనువారి విధములెందు

ఖంగునదాకె సోమవిభుఖడ్గము; విచ్చెను నూరువ్రయ్యలై
 చెంగున మ్రేచ్చనాయకుని శీర్షము; పాటెను వజ్రులౌచు యు
 ద్ధాంగణమందు శోణితము; ఆటెను మ్రేచ్చవరూఢినీమనో
 రంగములందు మిన్నుమను ప్రాహవకౌతుకదీపమాలికల్

వరుసగ మువ్వురేలికలు వహ్నిసమానసముగ్రవిక్రముల్
 నెరసులవోలె * నేడైరను నెట్టన ప్రాభవమేది నీల్గినన్
 దరికొన మానసమ్ము లతిదైన్యతగాంచి తురుష్కసైనికుల్
 పరిమిళితప్రభూతభయవిహ్వలులై వడిబాటసాగినన్

* ఏడైర = యుద్ధము.

(అని చివ్వు యేడైర యాలము బవరము అని సాంబనిఘటువు)

తగదు తగదు పాటదగదు వీరులార,
మగలుగారె? మీదు మెగములందు మీన
లింక మొలువలేదె? జంకుదొలగి యంత
కాంకపాళిభాగ్య మరికి గూర్చలేరె ?

డిల్లీనేలిన మనకొక
చిల్లరరాయనికిజిక్కి చేడ్పడి పాటం
జెల్లునె? పందలునైతము
గొల్లున నగరే యిదివిన గుతకముతోడన్ :

రండు రండు పోరరండు రండికన్
చండవాత్యరీతి సంత్యరన్ త్వరన్ త్వరన్
కుండలించి వై రిమండలమ్ములన్
పిండిసేయరండు రండు రండు రండికన్

అనుచుప్పొంగి నిజాముదాత్రిపుడు వీరావేశసాహుర్ణబా
షణచాతుర్యయుతిన్ నవీనకదనోత్సాహప్రరోహంబులన్
తనయోధాకుల యాత్మసీమలను సంస్థాపించుయత్నంబు దా
నొనరంజేసెనుగాని ద్రావిడచయంబుప్పొంగె రెండింతలై

గతజలసేతుబంధనముకై వడి, నేడసమక్షకాహళా
తతనినదంబురీతి, దృషదంతరవాపితబీజమట్లు, వి
స్తృతలవణార్ణవోర్మికల జిల్కిన క్షౌద్రవృషంతులట్టులా
యతనములెల్ల నిష్ఫలములై చన యోధులగ్రమ్మఱింపగన్

చండజవంబగు ఝంఝకులోబడి
 ఖండములై చను ఘనములవోలెన్
 బండలవై కడుబలముగ బాదిన
 కుండలవోలెన్ గుంతితమతులై
 దండలరాగన్ ధ్వజినీపతులున్
 మండలపతులున్ చండజవద్రవ
 పాండితిమీరంబాటె నిజామున్

ఆపగనుండివెల్వడు శతాధికకుల్యలవోలె బారులై
 రూపఱ శౌర్యదైర్యములు, రొప్పుచురోజుచు బాటివారు సం
 ద్యాపటి దాత్రిగప్పుసమయానకు గందనవోలు దుర్గపుం
 బ్రాపునుజొచ్చి కాంచిరి నవాహవశౌర్యనిరంకుశత్వమున్

చండతరప్రతాపమున శాత్రవవీరుల వెంటనంటి తా
 నండగరాగ నల్పమగు నాహవపండితవర్గ మాండ్రభూ
 పుండునుజొచ్చెదుర్గమును; పూర్ణజయంబునుగాంచకుండ ద్విత్
 ఖాండవదాహకుల్ మఱలగల్గుదురే రణమధ్యమందునన్

కాని యాచౌటవ ప్రమాదకలితమయ్యె
 అల్పబలయుతుం డాండ్రేశుడంచు నరసి
 నారు; వెంటనే బిగియించినారు; మ్రేచ్చ
 భటులు దుర్వారదుర్గకవాటములను

అంతలో కొల్లలుగ నితరాండ్రయోధు
లటకు నేతెంచినారు; దుర్గారంబు
లర్గళాకీలితములౌట నరసినారు;
ప్రభునిదుర్గతి కెంతయో వగచినారు;
సేతలెలుగక బయటనే చిక్కినారు;

ప్రాలేయగిరితుంగ పాషాణనిర్మిత
ప్రాకారకుడ్యంబు బ్రాకలేక
అల మృత్యుదేవతాతుల భయంకరజిహ్వా
కలబోలు తల్పులం గడువలేక
యమకిరీటంబులో యనమించు బురుజులం
గల వైరిభటదాటి నిలువలేక
ఘనఫణంబులబోలు గవనుకొమ్మలనుండి
వడుచిచ్చువాన సైవంగలేక

ఒదవు ప్రాణినష్టమ్మున కోర్వలేక
ప్రభుని మృత్యుదంష్ట్రలబెట్టి పాఱలేక
దాటి విరమించి యాండ్రులు కోటకనతి
దూరమునగూడి యోచింపదొడగిరిట్లు

అల్పబలాన్వితుండగుచు నక్కట! భూవతి చిక్కె శాత్రవా
నల్పచమూసమూహగహనాంతరమందున, నెట్లొ దుర్గపుం
దల్పులజీల్చి యాతనికి దద్దయు దోడగుటుండె, లేనిచో
గోల్పడి శౌర్యదైర్యములు గొబ్బున బాటుటయుండె మన్నికె

రెండే మార్గములుండెను
 రెండవమార్గమగు నతినికృష్ణము; పెనురా
 గుండున బీయూషంబును
 బిండుటవంటిదియగు దొలివిదమున్ దలవన్

అనుచు గర్తవ్యమూడులై మనములదుర
 యోజగావించు సోదరయోధగణము
 నరసి నిరుపమానదృఢిసమంచితాత్ము
 డగుచు హనుమప్పనాయకుం డనియెనిట్లు

“సోదరులారా : యీని
 ర్వేదవితర్కంబులేల ? గ్రీష్మార్చిష్క
 త్సోదరవిక్రాంతి నమి
 త్రోదరముల గాల్చుటొకటె యుక్తముగాదా :

వీరులు; స్వామిరక్షణ పవిత్రకళా నిరతాంకితాంగదీ
 సారులు; సద్వివేకపథచారులు; శాత్రవరాక్షసాటవీ
 చారులు; త్యాగయోగగుణసారులు; సంధ్రధరాసతీ శుభం
 కారులు నాదుయోధులని జ్ఞాపతి యాత్మను నమ్మియుండగన్

వీకను వీటిబుచ్చి వృధివీశుని దుర్కల నోటబెట్టి, ని
 శ్రీకముజేసి యాంధ్రధర, జివ్వను బాబుటకంటె నున్నదే
 తోకవినింద్యమైనపని ? తోభములేటికి రేపొమాపొ కా
 రాకులవోలె రాలు తనులాంధ్రధరార్థము నేడెరాల్పగన్ ?

మనవై నిల్చెను యావదాంధ్రజనతా మానావమానంబు లీ
 యనితో గెల్చితిమేని నిల్చునిలలో నాంధ్రాళికిరీధ్వజం
 బినతా రేందువులుండుదాక, నజయంబే చివ్వ బ్రాప్తించినన్
 జినుగుం దెన్మయశఃవతాక పరదాసీత్వప్రయుంఝాహతిన్

మనభుజదండంబుల దమ
 మనుగడ నిడికొన్న వృద్ధమాణవక స్త్రీ
 జనముల యవనానికి బలి
 యొనరించి సుఖంబున నిలనుండంగలమే ?

పాటలీపురి నాంధ్రపాలనమ్మును నిల్చు
 శాతకర్ణులనాటి సంగ్రామపాటవంబు
 దిగ్గంతిముఖములన్ దిగ్జయోదంతముల్
 విలిఖించు గాకతీంద్రులనాటి విక్రమంబు
 పంచపాండవులట్లు పరిపంథిమంథన
 ప్రవణులౌ పల్నాటివడికాంధ్ర ప్రాభవంబు
 కుండలీంద్రములట్లు క్రూరయవనానీక
 ముల మ్రింగు కృష్ణరాయలచమూసాహసంబు

పెంపుగావింప నిత్యాభివృద్ధిగాంచి
 సర్వజగతికి నీర్వాభిజనకమైన
 తెనుగువిభవంబు గాపాడుకొనగలేని
 అనువులేటికి యోచింపు డన్నలార :

తుంభద్రానదీ తోయవల్లికలట్టు
 లుల్లముల విజిగీష వెల్లువగుగాత :
 శ్రీవిరూపాక్ష ఘంటావిరావములట్టు
 క్షేడముల్ గడలందు బిక్కటిలుగాత :
 విద్యాపురీ వప్రవిస్ఫురద్ధ్వజరీతి
 ఘనరణోత్సాహంబు వినుచాకుగాత :
 విశ్వనాథుని స్వామివిశ్వాసమునుబోలి
 డెందముల బ్రభుభక్తి ద్విగుణమౌగాత

భవ్యకృష్ణరాయాధిభూ పాదకటక
 కీలిత యవనరాద్రతిమాళి యగుత :
 అస్మదీయాహవోద్యుక్తి కమరునట్టి
 ఉత్తమోదర్కముందెల్చు పుత్తలాళి :

ఎత్తిసకత్తి దింపక యహీనపరాక్రమదీప్తి వైరిభూ
 భృత్తులకుత్తుకల్ దరిగి, ప్రీతునొనర్చుడు శ్రాద్ధదేవునిన్
 కుత్తుకబంటిగా వివద గూరుకపోయిన తేనికండయై
 యెత్తుడు కండనోలుపయి నిమ్ముగ దెల్లులవై జయంతికల్

అనుచు దాసంతుటితహస్తు డగుటకతన
 సమరమున బాల్గొనంగ నశక్తుడయ్యు
 నభినవాయోధనోత్సాహ మాగ్రదవీరు
 లందు నెలకొల్పుచున్ హనుమప్పవటుక

రాకాంబోధి విధంబున
నాకూతంబులు సెలంగ నవ్యాహతవీరో
తేకముతో, దనువులు వ
ర్షాకాలక్షేత్రములటు సంపులకితములుగాన్

తెలుగుచమూసమూహములు తేటపడం బ్రభుభక్తియు త్తమా
బులు, హిమవన్నగోపమ సమున్నతదీర్ఘ కఠోరగాత్రముల్
బలజితదిగ్గజంబులగు బంధురసింహురకుంభసీమలం
బొలపముమీర గాఢముగబూన్చి యయఃకృతపీనపట్టముల్

సురద్రావించి, తదీయ
ద్విరదేంద్రంబుల నొనర్చి తీవ్రోన్మత్తబలో
ద్ధురములుగా, నుసికొల్పిన
నటవటలొనరింపగ వరజారరములనంతన్

చరచలేంద్రసంతతులచందము బారులుదీటి యొక్కకుం
జరము కవాటయుగ్మకము స్ఫారబలోద్ధతి గ్రుమ్మివెన్గకున్
దిరిగెడులోన వేణాక యనేకప ముద్దతిదాకి క్రుమ్మినన్
నెఱియలువాటి చండతరనిస్వనసంయుతి ప్రీతి దల్పులున్

వారని వర్షధారలకు భంగమునందిన వారిబంధమున్
స్ఫారతరప్రకంపన విపాటితమైన ధరిత్రిగోళమున్
భారము నోపజాలక గుభల్లునగూలిన యద్రిసానుపున్
వారక బోలుచావరణ బాఢకవాటము వ్రయ్యలై చనన్

అంత గండిలోనుండి యత్యంతవేగ
వంతముగ జారుకొను వారిభంగి దోప
గవను గమియించి యాంధ్రభూకాంతుసేన
నేలయినయట్లు లోనికిని జొచ్చి

భానుసమానతేజుడయి స్వల్పబలాన్నితుడయ్యు శాత్రవ
శ్రేణుల మేనులాహుతిగజేసి కృతాంతుని దృపుజేయుచున్
బూనికమీర బోరు *నలభూపతి జేరగబోయి చయ్యనన్
రాణదలిర్పగా తురకరాణువల స్వలయించి పోరినన్

ఆయువుచెల్లె నెందఱికో యావనసైన్యమునందు, నాంధ్రభూ
నాయకమౌళికిం గలిగె నవ్యతరంబగు స్వేచ్ఛ, యంతని
శ్రేయసమబ్బు సందఱికి శీఘ్రమె పాసి యరాతిదుర్గమున్
స్వీయకుటీరపాళికల జేరిననంచు దలంచి సోముడున్

హరిణసమూహమున్ భయసమాకులితంబుగజేసి స్వీయకం
దరమునుజేరు శ్వాపదగణాధిపుచందముజేరె స్వీయసుం
దరశిబిరాంతరమ్ము నిరుదండల వ్యాఘ్రకిశోరసన్నిభుల్
శరధిసమానదైర్యులగు సద్భటు లాదృతిజేరిసాగగన్

* నలభూపతి = నలసోమభూపతి

తెనుగునృపాలచంద్రముని తేకువ యింగలమై దహింపగా
తనుపులనాత్మలన్, యవనదాత్రిపు లామఱునాడుగూడి యీ
యనువున యోజచేసిరి, “మహాబలసంయుతిదాక నొక్కనా
టను పరిభూతుడై మనపదంబుల వ్రాలును సోఁసుడంచు యో
జసయొనరించి వచ్చితిమి; సర్వముబాసితి మక్కటాయనిన్

చెల్లిరి మూడులోకముల శ్రీవహియింపగజాలు వీరులా
బళ్ళరినాయక ప్రముఖ పార్థివులెందఱొ! సైన్యమందునం
ద్రెళ్ళెను మూడుభాగములు; తేకువలాతెను దక్కు సేనలో
చెల్లదువో జయంబు గొన జివ్వను నీస్థితి నెవ్విదంబునన్

వై రులమయ్య నాండ్రజనపాలునిస్థేమము, గార్యదీక్ష, ద
ద్వీరవరూఢినీ మహితవిక్రమముం గొనియాడకుండగా
నేరము; స్థేమమెవ్వరిదొ నిక్కముగా జయలక్ష్మి వారిదే,
వారక సంధిగూర్చుకొనవర్తిలుటే నయమానృపాలుతోన్

మాటలు పెక్కులేటికి? అమానుషవీరుడు సోమనాద్రి, మో
మోటలుమాని యావిభుని మ్రోలకు నిప్పుడె పంపగాదగున్
మాటలపొంకముంగలుగుమానిసి నొక్కని సంధిసేయ, సం
స్పృటముమాన్పి యస్మదసుపుల్ పరిరక్షణసేయగానొగిన్”

సంధియత్నంబు తనకనిష్ఠంబెయ్యు
గుయ్యడికయింత తలయూచె సయ్యదుండు
నయముచే లొంగని ఖలుల నడతదీర్చ
భయమె యద్రితీయౌషధం బగునుగాదె :

వైరులంపిన రాయబారమ్ము నాలించి
 వాహినీపతి మంత్రివరులతో జర్చించి
 ఆంధ్రభూపతియంత నాశ్రవము సూచించె
 సంధిమెత్తుచుగదా శాంతికాముకులెందు :

ఆదోనికందనోలపసీశులకుజెందు
 ధరయందు బాగంబు దానుబొందె
 గోనబుద్ధారెడ్డి గోత్రేశ నిర్మితం
 బులు, రాయచూర్పురీ భూమిపాల
 వరణస్థితంబులౌ వరరామలక్ష్మణా
 హ్వయ శతఘ్నిద్యయ ప్రాప్తినందె
 కర్నూలుదుర్గానగలు కొండారెడ్డి
 క్రొత్తశంబున కలంకృతిగనున్న
 యెల్లమాహ్వయమైన బల్లివంపుఫిరంగి
 గలహంపు బణముగా గాన్కనొందె

ఘనసపత్నాధిభూ రత్నఖచిత ఖడ్గ
 సంతతుల, బహువిధమణి స్వర్ణభూష
 ణాదుల నువదగానొందె నాంధ్రవిభుడు
 సంధిషరతలక్రింద మ్రేచ్చాళినుండి

ఈవగిదిన్ జయలక్ష్మి
 ప్రాపితవక్షుడయి యాంధ్రరాణ్మణి గద్వా
 లాపురి సమరావతి లే
 ఖావతిచందమున డాసి ఘనమోదమునన్

మునుముందుగా నిస్సహజ శంఖ దుందుభి
 స్వనముతో వాదిత్రగణము నడువ
 వైని, “యవనాటవీపావకా : బహువరాక్
 నలసోమ!” యని వందికులము పాడ
 మీద గజవాజితతిమీద విస్ఫురితాస్త్ర
 పాణులై బహువీరవరులు వోవ
 ఉపరి నానావిధాయుధ కనత్పాణులై
 కల్బలమ్ములు శ్రేణిగట్టి సాగ

రణవిజయకారణంబైన రమ్యభద్ర
 సైంధవోత్తమాసీనుడై సరస నొక్క
 వారువముమీద హనుమప్ప చేరిసాగ
 నగరిజొచ్చె నాంధ్రావనీనాయకుండు

నరనారాయణులట్టుల
 పురముంజొచ్చిన హనుమపభూమీవిభులన్
 బరికించి ముదంబున బొం
 దిరి యనిమేషత్వము జననివహములంతన్

అతడటే : ఓయక్క : ఆంధ్రీముఖంబునన్
 ఘనసృణంపు దిలకంబు గూర్చువాడు :
 ఇతడటే : నెచ్చెలీ : క్షితినాడు కోసమై
 హస్తముం బలిచేసినట్టి దిట్ట :
 చూచితే : ఓతండ్రి : ఘద్రయవనేశులం
 బ్రుంగించి లోకముం బ్రోచుటేని :
 వీక్షించితేనాథ : విజయకారణమైన
 యశ్వముం గొనితెచ్చినట్టివాని :

ఆంధ్రధర గావ బ్రభవంబు నందియున్న
కట్టికవ్వడులే వీరు కుట్టలార !
ఆంధ్రవిభవంబు గావంగ నవతరిలిన
రామహనుమంతులే వీరు రామలార !

అని విస్మయగర్వకలిత
మనోంబుజాతులయి ప్రజలు మన్ననసేయన్
కనకలతాంగులు క్రొన్నన
లను గురిపింపగ భవనతలాంచితులగుచున్

చనుదెంచెడు విభునిన్ వా
హిని నాహ్వనించెను వరకృష్ణాపగ, వ
క్రసశిననిర్యద్భృంగీ
గణముల స్వాగత మ కోజ్జగానములెసగన్

శీతలకృష్ణాతటిని
వాతముంబుజసుగంధపరిణద్ధములై
వీతమొనర్చెను ప్రస్తా
నాతపమున్ వాహినికిని నవసీపతికిన్

తిరుమలవంశవార్దిశశి, దీరవిధేయుడు, భారతీకృపా
వరవిదితాంధ్రవాక్సరణివై భవు, డిద్ధఖగోళశాస్త్రమం
దురుగుణనంపుశాస్త్రమున నుజ్జ్వలశేముషికల్గువాడు, శ్రీ
కరమగు నుత్తరామెరికఖండనివాసియు నైనవాడునున్

శ్రీకృష్ణదేశికాఖ్యుడు
శ్రీకరముగజెప్పె దీని శిష్టాంధ్రచరి
త్రాకాశనభోమణి, లో
కైకయశోఘ్నియగు హనుమప్ప చరిత్రన్

సవరణపట్టిక - 1

పుట	పంక్తి	ఉన్నది	ఉండవలసినది
xxviii	24	వాడదామె	వాడమె
xxviii	24	నాత్మనునన్	నాత్మను దానన్
xxix	20	సత సద్వర్తన	సతతసువర్తన
xxx	16	వాక్సారకును	వాక్సారకును
8	19	దరిమించు	దాటించు
19	5	మేల్లులు	మేల్లుల్లు
20	15	గాధ	గాథ
20 - 13 నుండి 20 పంక్తులేకంగా చదువుకోండి.			
20	14	మమారంబు	మమారంబు
20	17	విహారమాన	విహారమాణ
20	19	కోడ్డినమాన	కోడ్డియమాన
25	2	భరునాగ	భటనాగ
26	14	బుల్కులన్	బుల్కులన్
27	11	ధర్శనం	దర్శనం
29	11	మూర్ధము	మూర్ధము
29	18	స్నిగ్ధతర	స్నిగ్ధతర
30	9	వర్ధమాన	వర్ధమాన
31	8	గుణుడేనని	గుణుడానని
33	2	గనియె	కనియె
35	3	తురగమ్మ	తురగమ్మ
36	14	నిద్ధహస్తుని	నిద్ధహస్తుని
38	18	ఆవరోధ	ఆవరోధ
38	21	దరిమించు	దాటించు
40	8	జీవురుగొమ్మ	జీవురుగొమ్మ
40	19	దవిన	దవిరిన
40	20	గడ్డము	గడ్డము
41	8	లాడింపగలెన్	లాడింపవలెన్
43	12	పెనుసుర్గులం	పెనుసుర్గులం
43	13	హనుమప్ప	హనుమప్ప
45	2	యలనించినావు	యలనించినావు

సవరణపట్టిక - 2

పుట	పంక్తి	ఉన్నది	ఉండవలసినది
47	4	రమ్యమై	రమ్యమై
48	7	భామరచిత	భామారచిత
49	13	నప్పురిగన	నప్పురిగని
49	14	నీర్వ్యస్	నీర్వ్యస్
50	4	నాథున్	నాథున్
50	6	బాడ	బాడ
50	8	యదరుసాబు	యదరుసాబు
50	16	సేయన్	సేయన్
51	8	సయదుడాప్త	సయ్యదాప్త
53	3	దోపల	దోటల
54 - మొదటి 12 పంక్తులేకంగా చదువండి.			
56	10	స్థులందు	స్థులందు
57	12	యూథముల	యూథముల
57	14	సముద్ధారణ	సముద్ధారణ
58	3	దోర్ధ్వితయా	దోర్ధ్వితయా
58	14	ద్వబ్ధ	ద్వబ్ధ
59	13	వర్ణంచితోష్ణిష	వర్ణాంచితోష్ణిష
59	17	సప్తపర్వత	సప్తపర్వత
62	1	స్వాతిశుభ	స్వాతిశుభ
63	5	ఊర్ధ్వపుండ్ర	ఊర్ధ్వపుండ్ర
64	19	అర్థాంగి	అర్థాంగి
66	6	దివాన	ద్రిదివాన
68	9	మహీంద్రము	మహీంద్రము
66	19	గడిత	గరిత
68	5	వినద్ధ	వినద్ధ
69 - మొదటి 8 పంక్తులేకంగా చదువుకోండి.			
69	16	వైదుదగ్ధ్యంబు	వైదగ్ధ్యంబు
69	20	విద్యష్టుద్గోల	విద్యద్గోష్టుల
71	13	ప్రన్ననే	ప్రన్ననౌ
72	3	గొట్టుచుచున్	గొట్టుచున్

సవరణపట్టిక - 3

పుట	పంక్తి	ఉన్నది	ఉండవలసినది
72	6	బహుప్రస్తుతింప	బహుధాస్తుతింప
72	7	ఆపైన	ఆపైని
73	2	జనవార్ధి	జనవార్ధి
73	3	సంసక్తి	సంసక్త
75	20	క్రమ	క్రమ
76	11	నిద్ధించె	నిద్ధించె
76	17	హనుమవ్వు	హనుమప్ప
78	6	వెనుదిరిగె	వెనుదిరిగి
78	6	భేదించి	భేదించి
78	18	హానికాలయ	హానికాలయ
79	3	వృద్ధి	వృద్ధి
79	8	మర్త్తికా	మృత్తికా
81	17	వీధి	వీధి
87	12	ప్యూథీవరు	ప్యూథీవరు
87	16	అస్థాన	అస్థాన
88	20	మిన్కుమిన్కు	మిన్కుమిన్కున
89	3	నయ్యదుడని	సయ్యదుడని
89	18	సూనోపమ	సూనూపమ
90	6	యాధముల	యాథముల
90	17	నది	నది
91	11	మోదధి	మోదధి
95	1	స్మశు	శ్మశు
98	1	కండరీకృత	కుండరీకృత
107	15	పరిక్షరణ	పరిరక్షణ
109	11	ధవిము	విధము
113	-	4 నుండి	12 పంక్తులేకంగా చదువుకోండి.
117	15	చొప్ప	చొప్ప
123	-	మొదటి 9	పంక్తులేకంగా చదువుకోండి.
140	17	లేజవిఛాస	వేగవిఛాస

సవరణపట్టిక - 4

పుట	పంక్తి	ఉన్నది	ఉండవలసినది
140	20	మనోపమాన	మనస్సమాన
145	2	వాసప!	వాసవ!
145	13	స్థిరవర్థమాను	స్థిరవర్థమాను
153	6	తేకుప	తేకువ
159	2	మెగములందు	మొగములందు
160	4	మతులై	ధృతులై
161	2	దుర్గారంబు	దుర్గారరంబు
162	20	రాకుల	రాకులు

సవరణ పట్టిక - అనుబంధము

పుట	పంక్తి	ఉన్నది	ఉండవలసినది	పుట	పంక్తి	ఉన్నది	ఉండవలసినది
XXXV	2	రసంబులు	రసంబుల	80	10	లాక్రమించగ	లాక్రమింపగ
4	11	ముహూర్తమున	ముహూర్తమున	87	2	గూరినిన్	గూరినన్
7	12	రజస్వత్వ	రజస్వత్వ	89	17	తెలియంగ	తెలియగ
7	13	ముంగిట్లు	ముంగిటన్	90	23	కాపుభారము	కాపుభారము
10	13	నాయననారా	నాయనలారా	95	2	సంన్నిగ	సంన్నిగ
10	19	సంద్రపు	సంద్రపు	96	16	తేజవిస్ఫూర్తి	తిగ్మకరకాంతి
13	18	చోరె	చోరె	99	5	చోరె	చోరె
17	21	ఐనన్	ఐనన్	100	15	ననిపించగ	ననుపంగా
18	16	శ్రాంతించె	శాంతించె	102	10	మహిమేస్థాం	మహేస్థామిక
19	4	తగుచారురొ	తగుచారురొ	102	14	ద్రుంచగ	ద్రుంపగ
23	5	నించగ	నింపగ	103	11	వోరె	పగిది
25	9	బురుడించగ	బురుడింపగ	117	4	పతుల	పతులు
25	12	లొరికించగ	లొరికింపగ	128	19	అనుచు	అనుచు
27	13	సత్తుండు	సత్తుండు	132	19	యాపదల	నాపదల
27	12	సత్వమున	సత్వమున	135	3	వినమజ్య	వినమజ్య
31	13	కొముదురే	గొముదురే	137	5	హింసల	హింసల
35	17	కుప్పించి	గుప్పించి	137	20	యాతదాధుడే	యాధుదాధుడే
40	14	చెక్కిళ్లు	చెక్కిళ్లు	138	19	సంవృక్ష	సంవృక్ష
43	18	యతనిమై	యతనిమై	145	18	చోరె	చోరె
45	19	శాద్యలంబువ	శాద్యలంబుల	150	5	తేజవిస్ఫురణ	విక్రమస్ఫురణ
50	2	యనియును	యనియును	152	5,8	యరుణమైన	నరుణమైన
53	12	శ్రాంతి	శాంతి	153	6	తేటపడగ	తేటపడగ
58	14	సూనాంచిత	సూనాంచిత	153	10,12	సత్వ	సత్వ
59	8	కైవారముల్	గైవారముల్	155	4	ద్యోగముసం	ద్యోగమునం
63	17	తారావిధి	దారావిధి	155	16	తేజోద్భవమై	తేజోంచితమై
66	5	పుణ్య	బుణ్య	158	20	నెరసుల	నెరసులు
87	2,4,6	చోరె	చోరె	160	2,4	చోరెన్	చోరెన్
74	4	విశేషము	విశేషముల్	160	8	కుల్యల	కుల్యలు
84	10	సంగములందు	సంగములందు	167	13	గూర్చుకొన	గూర్చుకొని

Blank Page

Blank Page



మా తెలుగు తల్లికే మల్లెపూదండ
మా కన్నతల్లికే మంగళారతులు
కడుపులో బింగారు, కనుచూపులో కరుణ
చిరునవ్వులో సిరులు దొరలించు మా తల్లి

గలగలా గాదారి కదలిపోతుంటేను
జిరజిరా కృష్ణమ్మ సరుగువిడుతుంటేను
బింగారు పంటతే పండుతాయి
మురిసాల ముత్యాలు దొరలుతాయి

అమరావతీ నగరి అపురూప శిల్పాలు
త్యేగయ్య గాంతులు తారాడు నానాలు
తిక్కయ్య కలములు తియ్యందనాలు
నిత్తమై, నిశీలమై నిలిచియుండేదాక

రుద్రమ్మ భుజచక్రి, మల్లమ్మ పతిశక్తి
తిమ్మరుసు భీయక్తి, కృష్ణరాయల కీర్తి
మా చెవుల రింగుమని మోరుమ్రోగేదాక
నీ పంటతే పండుతాం నీ ఆటతే ఆడుతాం
జై తెలుగుతల్లి, జై తెలుగుతల్లి

— శంకరంబూడి సుందరాబాధ్య